

Sl. 28907
- 1980

॥ श्रीः ॥

॥ भूमिका ॥

Sanskrit
7287

सांप्रतमुपलभ्यमानेषु सर्वजनकमनीयानुत्तमसु-
खसाधनाध्यात्मिकदर्शनप्रथमभूमिकाभावमभ्यु-
पगच्छत्सु न्यायवैशेषिकदर्शनसंपरीक्षितपदार्थ-
सार्थपरिचायकेषु तर्कभाषातर्कप्रकाशादिवहुत-
रनिबन्धेषु बहुलजनावबोधक्षमान्यूनानतिरिक्त-
प्रामाणिकप्राञ्जलविस्तृतार्थानतिविस्तृतप्रौढले-
खादिगुणशालितयाऽयमेव सिद्धान्तमुक्तावत्य-
भिधानो ग्रन्थस्सारासारविवेकधुरोगैर्विद्वद्वयैर्ब-
हुमानपुरःसरमध्ययनाध्यापनादिव्यवहारविष-
यतयोपादद इति सुप्रसिद्धमेव । अत एवैष का-
श्यादिस्थप्रधानपाठालयसम्बन्धिपदव्यादिपरी-
क्षादौ प्रभुवर्यैः समादरादुपयोजितोऽपि । अत
एव चैष ग्रन्थष्टीकया सहितो रहितश्चानेकधा वा-
राणस्यां कलिकातायां च मुद्रितोऽपि । परमेत-
द्ग्रन्थतात्पर्यावबोधरसिकानां यथैतद्ग्रन्थपरिशो-
धनसंस्करणादिकं भवेदुपकारकं न तथा टीकया

संवलनमात्रमित्यवधार्य विचार्य चैतद्गन्थाध्य-
यनादावतिविस्तृतदुरूहपदार्थलेखादिशालिटी-
काया अनावश्यकतामवलोक्य च निष्ठीकैतत्पुस्त-
कसंशोधनसंस्करणादेरपरितोषकतां टीकारहि-
तस्यैवास्य सम्यक् संस्करणादिपुरस्सरमुद्रणे श्री-
महाशयमम्बिकाचरणचट्टोपाध्ययं प्रावर्त्तयम् ।
प्रायते चास्य शोधनादिसाहाय्ये यथाशक्त्यहम्-
पि । अथाप्यत्र प्रमादादिना भाविनीमस्मदादी-
नां च्युतिं संशोधयन्तो धीरा मां चेदनुगृह्णीयु-
स्तर्हि बहुलजनोपकारीदोगसंतुष्टेन परमेश्वरे-
णानुगृहीतोऽहमिति संभावयेयमिति धीमतः
प्रार्थयते ।

श्रीकाश्यामगसत्यकुण्डवीथीस्थः श्रीद्विवेद-
रामनाथशर्मा ॥

॥ श्रीगणेशाय नमः ॥

भाषापरिच्छेदः ।

--- ००० ---

नूतनजलधररुचये गोपयधूटीदुकूलचौराय ।
तस्मै कृष्णाय नमः संसारमहीरुहस्य धीजाय ॥ १ ॥
द्रव्यं गुणस्तथो कर्म सामान्यं सविशेषकम् ।
समवायस्तथाभावः पदार्थाः सप्त कीर्तिताः ॥ २ ॥
क्षित्यग्नेजोमरुद्वयोमकालदिग्देहिनो मनः ।
द्रव्याण्यथ गुणा रूपं रसो गन्धस्ततः परम् ॥ ३ ॥
स्पर्शः संख्या परिमितिः पृथक्त्वं च ततः परम् ।
संयोगश्च विभागश्च परत्वं चापरत्वकम् ॥ ४ ॥
बुद्धिः सुखं दुःखमिच्छा द्वेषो यत्रो गुरुत्वकम् ।
द्रवत्वं स्नेहसंस्कारावहृष्टं शब्द एव च ॥ ५ ॥
उत्क्षेपणं ततोऽपक्षेपणमाकुञ्चनं तथा ।
प्रसारणं च गमनं कर्माण्येतानि पञ्च च ॥ ६ ॥
भ्रमणं रेचनं स्पन्दनोर्दुर्ज्वलनमेव च ।

तिर्यग्गमनमप्यत्र गमनादेव लभ्यते ॥ ७ ॥
 सामान्यं द्विविधं प्रोक्तं परं चापरमेव च ।
 द्रव्यादित्त्रिकवृत्तिस्तु सत्ता परतयोच्यते ॥ ८ ॥
 परभिन्ना तु या जातिः सैवापरतयोच्यते ।
 द्रव्यत्वादिकजातिस्तु परापरतयोच्यते ॥ ९ ॥
 व्यापकत्वात् परापि स्याद्वाप्यत्वाद्परापि च ।
 अन्त्यो नित्यद्रव्यवृत्तिर्द्विशेषः परिकीर्तितः ॥१०॥
 घटादीनां कपालादौ द्रव्येषु गुणकर्मणोः ।
 तेषु जातेश्च सम्बन्धः समवायः प्रकीर्तितः ॥ ११ ॥
 अभावस्तु द्विधा संसर्गान्योन्याभावभेदतः ।
 प्रागभावस्तथा ध्वंसोऽप्यत्यन्ताभाव एव च ॥१२॥
 एवं त्रैविध्यमापन्नः संसर्गाभाव इष्यते ।
 सप्तानामपि साधर्म्यं ज्ञेयत्वादिकमुच्यते ॥ १३ ॥
 द्रव्यादयः पञ्च भावा अनेके समवायिनः ।
 सत्तावन्तस्त्रयस्त्वाद्या गुणादिर्निर्गुणक्रियः ॥ १४ ॥
 सामान्यपरिहीनास्तु सर्वे जात्यादयो मताः ।
 पारिमाण्डल्यभिन्नानां कारणत्वमुदाहृतम् ॥ १५ ॥
 अन्यथासिद्धिशून्यस्य नियता पूर्ववर्तिता ।
 कारणत्वं भवेत्तस्य त्रैविध्यं परिकीर्तितम् ॥ १६ ॥

समवायिकारणत्वं ज्ञेयमथाप्यसमवायिहेतुत्वम् ॥

एवं न्यायनयज्ञैस्तृतीयमुक्तं निमित्तहेतुत्वम् ॥१७॥

यत्समवेतं कार्यं

भवति ज्ञेयं तु समवायिजनकं तत् ।

तत्रासन्नं जनकं

द्वितीयमाभ्यां परं तृतीयं स्यात् ॥१८॥

येन सह पूर्वभावः कारणमादाय वा यस्य ।

अन्यं प्रति पूर्वभावे ज्ञाते यत्पूर्वभावविज्ञानम् ॥१९॥

जनकं प्रति पूर्ववर्तिता-

मपरिज्ञाय न यस्य गृह्यते ।

अतिरिक्तमथापि यद्वेद्

नियतावश्यकपूर्वभाविनः ॥ २० ॥

एते पञ्चान्यथासिद्धा दण्डत्वादिकमादिमम् ।

घटादौ दण्डरूपादि द्वितीयमपि दर्शितम् ॥ २१ ॥

तृतीयं तु भवेद् व्योम कुलालजनकोऽपरः ।

पञ्चमो रासभादिः स्यादेतेष्ववश्यकस्त्वसौ ॥ २२ ॥

समवायिकारणत्वं

द्रव्यस्यैवेति त्रिज्ञेयम्

गुणकर्ममात्रवृत्ति

ज्ञेयमथाप्यसमवायिहेतुत्वम् ॥ २३ ॥

अन्यत्र नित्यद्रव्येभ्य आश्रितत्वमिहोच्यते ।

क्षित्यादीनां नवानां तु द्रव्यत्वं गुणयोगिता ॥२४॥

क्षितिर्जलं तथा तेजः पवनो मन एव च ।

परापरत्वमूर्त्तत्वक्रियावेगाश्रया अमी ॥ २५ ॥

कालखात्मदिशां सर्वगतत्वं परमं महत् ।

क्षित्यादिपञ्चभूतानि चत्वारि स्पर्शवन्ति हि ॥ २६ ॥

द्रव्यारम्भश्चतुर्षु स्यादथाकाशशरीरिणाम् ।

अध्याप्यवृत्तिः क्षणिको विशेषगुण इष्यते ॥ २७ ॥

रूपद्रवत्वप्रत्यक्षयोगि स्यात् प्रथमतिकम् ।

गुरुणी द्वे रसवती द्वयानैमित्तिको द्रवः ॥ २८ ॥

आत्मानो भूतवर्गाश्च विशेषगुणयोगिनः ।

यदुक्तं यस्य साधर्म्यं वैधर्म्यमितरस्य तत् ॥ २९ ॥

स्पर्शादयोऽष्टौ वेगाख्यसंस्कारो मरुतो गुणाः ।

अष्टौ स्पर्शादयो रूपं द्रवो वेगश्च तेजसि ॥ ३० ॥

स्पर्शादयोऽष्टौ वेगश्च गुरुत्वं च द्रवत्वकम् ।

रूपं रसस्तथा स्त्रं हो वारिण्येते चतुर्दश ॥ ३१ ॥

स्त्रंहीना गन्धयुताः क्षितावेते चतुर्दश ।

बुद्ध्यदिषट्कं संख्यादि पञ्चकं भावना तथा ॥३२॥

धर्माधर्मौ गुणा एते आत्मनः स्युश्चतुर्दश ।
 संख्यादि पञ्चकं कालदिशोः शब्दश्च ते च खे ॥३३॥
 संख्यादयः पञ्च बुद्धिरिच्छा यत्नोऽपि चेश्वरे ।
 परापरत्वे संख्याद्याः पञ्च वेगश्च मानसे ॥ ३४ ॥
 तत्र क्षितिर्गन्धहेतुर्नानारूपवती मता ।
 षड्विधस्तु रसरतत्र गन्धस्तु द्विविधौ मतः ॥ ३५ ॥
 स्पर्शस्तस्यास्तु विज्ञेयो ह्यनुष्णाशीतपाकजः ।
 नित्याऽनित्या च सा द्वेधा नित्या स्यादणुलक्षणा ३६
 अनित्या तु तदन्या स्यात् सैत्रावयवयोगिनी ।
 सा च त्रिधा भवेद्देह इन्द्रियं विषयस्तथा ॥ ३७ ॥
 योनिजादिर्भवेद्देह इन्द्रियं घ्राणलक्षणम् ।
 विषयो द्व्यणुकादिश्च ब्रह्माण्डान्त उदाहृतः ॥३८॥
 वर्णः शुक्लो रसस्पर्शौ जले मधुरशीतलौ ।
 स्नेहस्तत्र द्रवत्वं तु सांसिद्धिकमुदाहृतम् ॥ ३९ ॥
 नित्यतादि प्रथमवत् किं तु देहमयोनिजम् ।
 इन्द्रियं रसनं सिन्धुहिमादिर्विषयो मतः ॥ ४० ॥
 स्पर्श उष्णस्तेजसस्तु स्याद्वृषं शुक्लभास्वरम् ।
 नैमित्तिकं द्रवत्वं तु नित्यतादि च पूर्व्ववत् ॥ ४१ ॥
 इन्द्रियं नयनं वह्निस्वर्णादिर्विषयोमतः ।

अपाकजोऽनुष्णाशीतः स्पर्शस्तु पवने मतः ॥४२॥

तिर्य्यग्गमनवानेष ज्ञेयः स्वर्शादिलिङ्गकः ।

पूर्व्वथन्नित्यताद्युक्तं देहव्यापि त्वगिन्द्रियम् ॥४३॥

प्राणादिस्तु महावायुपर्य्यन्तो विषयो मतः ।

आकाशस्य तु विज्ञेयः शब्दो वैशेषिको गुणः ॥४४॥

इन्द्रियं तु भवेच्छ्रोत्रमेकः सन्नप्युपाधितः ।

जन्यानां जनकः कालो जगतामाश्रयो मतः ॥४५॥

परापरत्वधीहेतुः क्षणादिः स्यादुपाधितः ।

दूरान्तिकादिधीहेतुरेका नित्या दिगुच्यते ॥ ४६॥

उपाधिभेदादेकापि प्राच्यादिव्यपदेशभाक् ।

आत्मेन्द्रियादाधिष्ठाता करणं हि सकर्तृकम् ४७

शरीरस्य न चैतन्यं मृतेषु व्यभिचारतः ।

तथात्वं चेदिन्द्रियाणामुपघाते कथं स्मृतिः ४८॥

मनोऽपि न तथा ज्ञानादनध्यक्षं तदा भवेत् ।

धर्माधर्माश्रयोऽध्यक्षो विशेषगुणयोगतः ॥४९॥

प्रवृत्त्यादानुमेयोऽयं रथगत्येव सारथिः ।

अहङ्कारस्याश्रयोऽयं मनोमात्रस्य गोश्वरः ॥५०॥

विभुर्बुद्ध्यादिगुणवान् बुद्धिस्तु द्विविधा मता ।

अनुभूतिः स्मृतिश्च स्यादनुभूतिश्चतुर्व्विधा ॥५१॥

प्रत्यक्षमप्यनुमितिस्तथोपमितिशब्दजे ।

घ्राणज्ञादिप्रभेदेन प्रत्यक्षं षड्विधं मतम् ॥५२॥

घ्राणस्य गोचरो गन्धा गन्धत्वादिरपि स्मृतः ।

तथा रसो रसज्ञायास्तथा शब्दोऽपि च श्रुतेः ॥५३॥

उद्भवत रूपं नयनस्य गोचरो

द्रव्याणि तद्वन्ति पृथक्कसंख्ये ।

विभागसंयोगपरापरत्व-

स्नेहद्रवत्वं परिमाणयुक्तम् ॥ ५४ ॥

क्रियां जातिं योग्यवृत्तिं समवायं च तादृशम् ।

गृह्णाति चक्षुः संयोगादालोकोद्भवत रूपयोः ॥५५॥

उद्भूतस्पर्शवद् द्रव्यं गोचरः सोऽपि च त्वच्चः ।

रूपान्यच्चक्षुषो योग्यं रूपमत्रापि कारणम् ॥५६॥

द्रव्याध्यक्षे त्यचो योगो मनसा ज्ञानकारणम् ।

मनोग्राह्यं सुखं दुःखमिच्छा द्वेषो मतिः कृतिः ॥५७॥

ज्ञानं यन्निर्व्विकल्पाख्यं तदतीन्द्रियमिष्यते ।

महत्त्वं षड्विधे हेतुरिन्द्रियं करणं मतम् ॥५८॥

विषयेन्द्रियसम्बन्धो ध्यापारः सोऽपि षड्विधः ।

द्रव्यग्रहस्तु संयोगात् संयुक्तसमवायतः ॥ ५९ ॥

द्रव्येषु समवेतानां तथा तत्समवायतः ।

शाखायांश्चर ।

तथापि समयेतानां शब्दस्य नमयायन ॥ ६०

तदुत्तानां समयेतसमयायनं न ग्रह ।

विशेषणतया तद्वदभाषाणां ग्रही भवेत् ॥ ६१

यदि स्यादुपभ्येतेत्यत्र यत्र प्रसज्यते ।

प्रत्यक्षं समयायस्य विशेषणतया भवेत् ॥ ६२ ॥

अलौकिकः सन्निकर्षस्त्रिविधः परिकल्पितः ।

सामान्यलक्षणा ज्ञानलक्षणा योगजस्तथा ॥ ६६ ॥

आसत्तिराश्रयाणां नु सामान्यज्ञानमिष्यते ।

तदिन्द्रियजतदुर्मयोधसामग्रपेक्ष्यते ॥ ६४ ॥

विषयी यस्य तस्यैव व्यापारो ज्ञानलक्षणः ।

योगजो द्विविधः प्रोक्तो युक्तयुज्ज्ञानभेदतः ॥ ६५ ॥

युक्तस्य सर्व्वदा भानं चिन्तासहकृतोऽपरः ।

व्यापारस्तु परामर्शः करणं व्याप्तिधीर्भवेत् ॥ ६६ ॥

अनुमायां ज्ञायमानं लिङ्गन्तु करणं न हि ।

अनागतादिलिङ्गेन न स्यादनुमितिस्तदा ॥ ६७ ॥

व्याप्यस्य पक्षवृत्तित्वधीः परामर्श उच्यते ।

व्याप्तिः साध्यवदन्यस्मिन्नसम्बन्ध उदाहृतः ।

अथ वा हेतुमन्निष्ठविरहाप्रतियोगिना ॥ ६९ ॥

साध्येन हेतोरैकाधिकरणस्य व्याप्तिरुच्यते ।

सिषाधयिषया शून्या सिद्धिर्यत्र न विद्यते ।
 स पक्षस्तत्र वृत्तित्यज्ञानादनुमितिर्भवेत् ॥७०॥
 अनैकान्तो विरुद्धश्चाप्यसिद्धः प्रतिपक्षितः ।
 कालात्ययापदिष्टश्च हेत्वाभासास्तु पञ्चधा ॥ ७१ ॥
 आद्यः साधारणस्तु स्यादसाधारणकोऽपरः ।
 तथैवानुपसंहारी त्रिधाऽनैकान्तिको भवेत् ॥७२॥
 यः सपक्षो विपक्षो च भवेत् साधारणस्तु सः ।
 यस्तूभयस्माद् व्यावृत्तः स त्वसाधारणो भवतः ॥७३॥
 तथैवानुपसंहारी केवलान्वयिपक्षकः ।
 यः साध्यवति नैवास्ति स विरुद्ध उदाहृतः ॥७४॥
 आश्रयासिद्धिराद्या स्यात् स्वरूपासिद्धिरप्यथ ।
 व्याप्यत्यासिद्धिरपरा स्यादसिद्धिरतस्त्रिधा ७५ ॥
 पक्षासिद्धिर्यत्र पक्षो भवेन्मणिमयो गिरिः ।
 हृदो द्रव्यं धूमवत्त्वादत्रासिद्धिरथापरा ॥ ७६ ॥
 तथाप्यत्यासिद्धिरपरा नीलधूमादिके भवेत् ।
 विरुद्धयोः परामर्शे हेत्वाः सत्प्रतिपक्षता ॥७७॥
 साध्यशून्योयत्र पक्षस्त्वसौ बाध उदाहृतः ।
 उत्पत्तिकालीनघटे गन्धादिर्यत्र साध्यते ७८ ॥
 ग्रामीणस्य प्रथमतः पश्यतो गवयादिकम् ।

सादृश्यधीर्गवादीनां या स्यात् सा करणं मतम् ७९
 वाक्यार्थस्यातिदेशस्य स्मृतिर्व्यापार उच्यते ।
 गद्ययादिपदानां तु शक्तिधीरुपमाफलम् ॥ ८० ॥
 पदज्ञानं तु करणं द्वारं तत्र पदार्थर्थाः ।
 शाब्दबोधः फलं तत्र शक्तिधीः गहकारिणी ॥ ८१ ॥
 लक्षणा शक्यसम्बन्धस्तात्पर्यानुपपत्तितः ।
 आसत्तिर्योग्यताकाङ्क्षा तात्पर्यं ज्ञानमिष्यते ८२
 कारणं सन्निधानं तु पदस्यासत्तिरुच्यते ।
 पदार्थे तत्र तद्वत्ता योग्यता परिकीर्त्तिता ॥ ८३ ॥
 यत्पदेन विना यस्यान्नुभावकता भवेत् ।
 आकाङ्क्षा वक्तुरिच्छा तु तात्पर्यं परिकीर्त्तितम्
 साक्षात्कारे सुखादीनां करणं मन उच्यते ।
 अयोगपदाज् ज्ञानानां तस्याणुत्वमिहेष्यते ॥ ८५ ॥
 अथ द्रव्याश्रिता ज्ञेया निर्गुणा निष्क्रिया गुणाः ।
 रूपं रसः स्पर्शगन्धौ परत्वमपरत्वकम् ॥ ८६ ॥
 द्रवो गुरुत्वं स्नेहश्च वेगो मूर्त्तगुणा अमी ।
 धर्माधर्मौ भावना च शब्दो बुद्ध्यादयोऽपि च ८
 एतेऽमूर्त्तगुणाः सर्व्वं विद्वद्भिः परिकीर्त्तिताः ।
 संख्यादयो विभागान्ता उभयेषां गुणा मताः ८८

संयोगश्च विभागश्च संख्या द्वित्वादिकास्तथा ।
द्विप्रथक्कादयस्तद्वेदेतेऽनेकाश्रिता गुणाः ॥८९॥
अतः शेषा गुणाः सर्व्वे मता एकैककृत्तयः ।
बुद्ध्यादिपदकं स्पर्शान्ताः स्नेहः सांसिद्धिको द्रवः
अदृष्टभाषनाशब्दा अर्त्ता वैशेषिका गुणाः ।
संख्यादिरपरत्त्वान्तो द्रवोऽपानिद्धिकस्तथा ॥९०॥
गुरुत्ववेगं सामान्यगुणा एते प्रकीर्त्तिताः ।
संख्यादिरपरत्त्वान्तो द्रवत्वं स्नेह एव च ॥९१॥
एते तु द्वान्द्रियग्राह्या अथ स्पर्शान्तशब्दकाः ।
वाह्यैर्केन्द्रीयग्राह्या गुरुत्वाद्दृष्टभाषनाः ॥९२॥
अतीन्द्रिया विभूनां तु यस्युर्वैशेषिका गुणाः ।
अकारणगुणोत्पन्ना एते तु परिकीर्त्तिताः ॥९३॥
अपाकजास्तु स्पर्शान्ता द्रवत्वं च तथाविधम् ।
स्नेहवेगगुरुत्वैकपृथक्त्वापरिमाणकम् ॥९४॥
स्थितिस्थापक इत्येते स्युः कारणगुणोद्भवाः ।
संयोगश्च विभागश्च वेगश्चेते तृकम्भजाः ॥९५॥
स्पर्शान्तपरिमाणैकपृथक्त्वेहशब्दके ।
भवेदसमवायित्वमथ वैशेषिके गुणे ॥९६॥
आत्मनः स्थान्निमित्तत्वगुणास्पर्शगुरुत्वयोः ।

सादृश्यधीर्गवादीनां या स्यात् सा करणं मतम् ७९
 वाक्यार्थस्यातिदेशस्य स्मृतिव्यापार उच्यते ।
 मययादिपदानां तु शक्तिधीरुपमाफलम् ॥ ८० ॥
 पदज्ञानं तु करणं द्वारं तत्र पदार्थधीः ।
 शाब्दबोधः फलं तत्र शक्तिधीः सहकारिणी ॥ ८१ ॥
 लक्षणा शक्यसम्बन्धस्तात्पर्यानुपपत्तितः ।
 आमल्लिर्योग्यताकाङ्क्षा तात्पर्यज्ञानमिष्यते ८२
 कारणं सन्निधानं तु पदस्यासत्तिरुच्यते ।
 पदार्थे तत्र तद्वत्ता योग्यता परिकीर्त्तिता ॥ ८३ ॥
 यत्पदेन विना यस्याननुभावकता भवेत् ।
 आकाङ्क्षा वक्तुरिच्छा तु तात्पर्यं परिकीर्त्तितम्
 साक्षात्कारे सुखादीनां करणं मन उच्यते ।
 अयोगपद्माज् ज्ञानानां तस्याणुत्वमिहेष्यते ॥ ८५ ॥
 अथ द्रव्याश्रिता ज्ञेया निर्गुणा निष्क्रिया गुणाः ।
 रूपं रसः स्पर्शगन्धौ परत्वमपरत्वकम् ॥ ८६ ॥
 द्रवो गुरुत्वं स्नेहश्च वेगो मूर्त्तगुणा अमी ।
 धर्माधर्मौ भावना च शब्दो बुद्ध्यादयोऽपि च ८७
 एतेऽमूर्त्तगुणाः सर्व्वं विद्वद्भिः परिकीर्त्तिताः ।
 संख्यादयो विभागान्ता उभयेषां गुणा मताः ८८

संयोगश्च विभागश्च संख्या द्वित्वादिकास्तथा ।
द्विपृथक्त्वादयस्तद्वेदेतेऽनकाराश्रिता गुणाः ॥८१॥
अतः शेषा गुणाः सर्व्वे मता एकैकवृत्तयः ।
बुद्ध्यादिपदकं स्पर्शान्ताः स्नेहः सांसिद्धिका द्रवः
अद्रुष्टभाषनाशब्दा अर्मा वैशेषिका गुणाः ।
संख्यादिरपरत्वान्तो द्रवोऽमानिद्धिकस्तथा ॥८२॥
गुरुत्ववेगौ सामान्यगुणा एते प्रकीर्त्तिता ।
संख्यादिरपरत्वान्तो द्रवत्वं स्नेह एव च ॥८३॥
एते तु द्वीन्द्रियग्राह्या अथ स्पर्शान्तशब्दकाः ।
वाह्यैकैकेन्द्रियग्राह्या गुरुत्वाहृष्टभाषनाः ॥ ८३ ॥
अतीन्द्रिया विभूनां तु य स्युर्वैशेषिका गुणाः ।
अकारणगुणोत्पन्ना एते तु परिकीर्त्तिताः ॥ ८४ ॥
अपाकजास्तु स्पर्शान्ता द्रवत्वं च तथाविधम् ।
स्नेहवेगगुरुत्वैकपृथक्त्वापरिमाणकम् ॥ ८५ ॥
स्थितिस्थापक इत्येते स्युः कारणगुणोद्भवाः ।
संयोगश्च विभागश्च वेगश्चेते तु कर्मजाः ॥८६॥
स्पर्शान्तपरिमाणैकपृथक्त्वास्नेहशब्दके ।
भवंदसमवायित्वमथ वैशेषिके गुणे ॥ ८७ ॥
आत्मनः स्थान्निमित्तत्वमुष्णस्पर्शगुरुत्वयाः ।

कपालतरुसंयोगात् संयोगस्तरुकुम्भयोः ॥११७ ॥
 तृतीयः स्यात् कर्मजोऽपि द्विधैव परिकीर्तितः ।
 अभिघातो नादनं च शब्दहेतुरिहादिमः ॥११८ ॥
 शब्दाहेतुर्द्वितीयः स्याद् विभागापि त्रिधा भवेत् ।
 एककर्मोद्भवस्त्वाद्यो द्वयकर्मोद्भवोऽपरः १२९
 विभागजस्तृतीयः स्यात् तृतीयोऽपि द्विधा भवेत् ।
 हेतुमात्रविभागोत्यो हेत्वहेतुविभागजः ॥१२०॥
 परत्वं चापरत्वं च द्विविधं परिकीर्तितम् ।
 दैशिकं कालिकं चेति मूर्त्न एव तु दैशिकम् ॥१२१॥
 परत्वं मूर्त्तसंयोगभूयस्त्वज्ञानतो भवेत् ।
 अपरत्वं तदल्पत्वबुद्धितः स्यादिति रितम् ॥१२२॥
 तयोरसमवायी तु दिक्संयोगस्तदाश्रयः ।
 दिवाकरपरिस्पन्दभूयस्त्वज्ञानतो भवेत् ॥ १२३ ॥
 परत्वमपरत्वं तु तदीयाल्पत्वबुद्धितः ।
 अत्र त्वसमवायी स्यात् संयोगः कालपिण्डयोः १२४
 अपेक्षाबुद्धिनाशेन नाशस्तेषां निरूपितः ।
 बुद्धेः प्रकारः प्रागेव प्रायशो विनिरूपितः ॥१२५॥
 अथावशिष्टोऽप्यपरः प्रकारः परिदर्शयते ।
 अप्रमा च प्रमा चेति ज्ञानं द्विविधमिष्यते ॥१२६॥

तच्छून्ये तन्मतिर्या स्यादप्रमा सा निरूपिता ।
 तत्प्रपञ्चो विपर्यासः संशयोऽपि प्रकीर्तितः ॥१२७
 आद्यो देहे प्रात्मबुद्धिः शब्दादौ पीततामतिः ।
 भवन्निश्चयरूपा या संशयोऽथ प्रदर्शयते ॥१२८ ॥
 किंस्विन्नरो वा स्थाणुर्व्वेत्यादिबुद्धिस्तु संशयः ।
 तदभावाप्रकाराधीस्तत्प्रकारा तु निश्चयः ॥१२९॥
 स संशयो मतिर्या स्यादेकत्वाभावभावयोः ।
 साधारणादिधर्मस्य ज्ञानं संशयकारणम् ॥१३०॥
 दोषोऽप्रमाया जनकः प्रमायास्तु गुणो भवेत् ।
 पित्तदूरत्वादिरूपो दोषो नानाविधो मतः ॥१३१॥
 प्रत्यक्षे तु विशेष्येण विशेषणवता समम् ।
 सन्निकर्षो गुणस्तु स्यादथ त्वनुमितौ गुणः ॥१३२॥
 पक्षे साध्यविशिष्टे च परामर्शो गुणो भवेत् ।
 शक्ये सादृश्यबुद्धिस्तु भवेदुपमितौ गुणः ॥१३३॥
 शाब्दबोधे याग्यतायास्तात्पर्य्यस्याथ वा प्रमा ।
 गुणः स्याद् भ्रमभिन्नं तु ज्ञानमत्रोच्यते प्रमा १३४
 अथ वा तत्प्रकारं यज् ज्ञानं तद्वद्विशेष्यकम् ।
 तत् प्रमा न प्रमा नापि भ्रमः स्यान्नित्विकल्पक-
 म् ॥ १३५ ॥

प्रकारतादिशून्यं हि सम्बन्धानवगाहि तत् ।
 प्रमात्वं न स्वतो ग्राह्यं संशयानुपपत्तितः ॥१३६॥
 व्यभिचारस्याग्रहोऽपि सहचारग्रहस्तथा ।
 हेतुर्व्याप्तिग्रहे तर्कः क्व चिच्छङ्कानिवर्त्तकः ॥१३७॥
 साध्यस्य व्यापको यस्तु हेतोरव्यापकस्तथा ।
 स उपाधिर्भवेत्तस्य निष्कर्षोऽयं प्रदर्श्यते ॥ १३८॥
 सर्व्वं साध्यसमानाधिकरणाः स्युरुपाधयः ।
 हेतोरेकाश्रये येषां स्वसाध्यव्यभिचारिता ॥१३९॥
 व्यभिचारस्यानुमानमुपाधेस्तु प्रयोजनम् ।
 शब्दोपमानयोर्नैव पृथक् प्रामाण्यमिष्यते ॥१४०॥
 अनुमानगतार्थत्वादिति वैशेषिकं मतम् ।
 तन्न सग्यग्विना व्याप्तिबोधं शाब्दादिबोधतः १४१
 त्रैविध्यमनुमानस्य केवलान्वयिभेदतः ।
 द्वैविध्यं तु भवेद् व्याप्तेरन्वयवप्रतिरेकतः ॥१४२॥
 अन्वयव्याप्तिरुक्तैव वप्रतिरेकादथोच्यते ।
 साध्याभावव्यापकत्वं हेत्वभावस्य यद् भवेत् १४३
 अर्थापत्तस्तु नैवेह प्रमाणान्तरतेष्यते ।
 वप्रतिरेकव्याप्तियुद्धया चरितार्था हि सा यतः १४४
 सुखं तु जगतामेव काम्यं धर्मण जन्यते ।

अधर्मजन्यं दुःखं स्यात् प्रतिकूलं सचेतसाम् १४५
 निदुर्दुःखत्वे सुखे चेच्छा तज्ज्ञानादेव जायते ।
 इच्छा तु तदुपायं स्यादिष्टोपायत्वधीर्यदि ॥ १४६ ॥
 चिकीर्षा कृतिसाध्यत्वप्रकारेच्छा च या भवेत् ।
 तद्धेतुः कृतिसाध्येष्टसाधनत्वमतिर्भवेत् ॥ १४७ ॥
 बलवद्द्विष्टहेतुत्वमतिः स्यात् प्रतिबन्धिका ।
 तदहेतुत्वबुद्धेस्तु हेतुत्वं कस्य चिन्मते ॥ १४८ ॥
 द्विष्टसाधनताबुद्धिर्भवेद् द्वेषस्य कारणम् ।
 प्रवृत्तिश्च निवृत्तिश्च तथा जीवनकारणम् ॥ १४९ ॥
 एवं प्रयत्नत्रैविध्यं तान्त्रिकैः परिदर्शितम् ।
 चिकीर्षा कृतिसाध्येष्टसाधनत्वमतिस्तथा ॥ १५० ॥
 उपादानस्य चाध्यक्षं प्रवृत्तौ जनकं भवेत् ।
 निवृत्तिस्तु भवेद् द्वेषाद् द्विष्टसाधनताधियः ॥ १५१ ॥
 यत्नो जीवनयोनिस्तु सर्वदास्तीन्द्रियो भवेत् ।
 शरीरे प्राणसञ्चारे कारणं स प्रकीर्तितः ॥ १५२ ॥
 अतीन्द्रियं गुरुत्वं स्यात् पृथिव्यादिद्वये तु तत् ।
 अनित्ये तदनित्यं स्यान्नित्ये नित्यमुदाहृतम् १५३
 तद्देवासमवायि स्यात् पतनाख्ये तु कर्मणि ।
 सांसिद्धिकं द्रवत्वं स्यान्नैमित्तिकमथापरम् १५४

सांसिद्धिकं तु सलिलं द्वितीयं क्षितितेजसोः ।

परमाणौ जले नित्यमन्यत्नानित्यमिष्यते ॥ १५५

नैमित्तिकं वह्नियोगात् तपनीयघृतादिषु ।

द्वयत्वं स्यन्दने हेतुर्निमित्तं संग्रहे तु तत् ॥ १५६

स्वहो जले स नित्योऽणाघनित्योऽवयविन्यसौ ।

तैलान्तरं तत्प्रकर्पाद्बहनस्यानुकूलता ॥ १५७ ॥

संस्कारभेदो वेगोऽथ

स्थितिश्च पकभाघने ।

मूर्त्तमात्रे तु वेगः स्यात्

कर्मजो वेगजः क्व चित् ॥ १५८ ॥

स्थितिन्यापकसंस्कारः

क्षितौ के चिच्चतुर्षुपि ।

अतीन्द्रियोऽसौ विज्ञेयः

क्व चित् स्पन्देऽपि कारण- म् ॥ १५९ ॥

भावनाख्यस्तु संस्कारो जीववृत्तिरतीन्द्रियः ।

उपेक्षानात्मकस्तस्य निश्चयः कारणं भवेत् ॥१६०॥

स्मरणे प्रत्यभिज्ञायामप्यसौ हेतुरुच्यते ।

धर्माधर्मावदृष्टं स्यादुर्मः स्वर्गादिसाधनम् ॥१६१

गङ्गास्तानादियागादिव्यापारः स तु कीर्त्तितः ।

कर्मनाशाजलस्पृशादिना नाशयस्त्वसौ मनः ॥१६२

अधर्मा नरकादीनां

हेतुर्निन्दितकर्मजः ।

प्रायश्चित्तादिनाशयोऽसौ

जीववृत्ती त्विमौ गुणौ ॥ १६३ ॥

इमौ तु वासनाजन्यौ ज्ञानादपि विनश्यतः ।

शब्दो ध्वनिश्च वर्णश्च मृदङ्गादिभवो ध्वनिः ॥ १६४

कण्ठसंयोगादिजन्या वर्णारस्ते कादयो मताः ।

सर्व्यः शब्दो नभोवृत्तिः श्रोत्रोत्पन्नस्तु गृह्यते ॥१६५

वीचीतरङ्गन्यायेन तदुत्पत्तिस्तु कीर्त्तिता ।

कदम्बगोलकन्यायादुत्पत्तिः कस्य चिन्मते ॥१६६॥

उत्पन्नः की विनष्टः क इतिबुद्धेरनित्यता ।

सोऽयं क इतिबुद्धिस्तु साजात्यमत्रलम्बते ॥१६७॥

तदेवौषधमितयादौ सजातीयेऽपि दर्शनात् ।

इति श्रीविश्वनाथपञ्चानननिर्मितो

भाषापरिच्छेदः ॥

॥ श्रीः ॥

॥ श्रीगणेशाय नमः ॥

न्यायसिद्धान्तमुक्तावली ।

चूडामणीकृतविधुव्रंलयीकृतवासुकिः ।

भवो भवतु भव्याय लीलाताण्डवपण्डितः ॥ १ ॥

निजनिर्मितकारिकावलीमतिसंक्षिप्तचिरन्तनोक्ति-
भिः । विषदोकरवाणि कौतुकान्नु राजीव-
दयावशम्बदः ॥ २ ॥ सद्व्यव्या गुणगुम्फिता सुकृ-
तिनां सत्कर्मणां ज्ञापिका सत्सामान्यविशेषनि-
त्यमिलिताभावप्रकर्षाज्वला ॥ विष्णोर्वक्षसि वि-
श्वनाथकृतिना सिद्धान्तमुक्तावली विन्यस्ता मन-
सा मुदं वितनुतां सद्गुक्तिरेषा चिरम् ॥

विघ्नविघाताय कृतं मङ्गलं शिष्यशिक्षायै नि-
वध्नानि । नूतनेति ।

नूतनजलधररुचये

गोपबध्नीदुकूलचौराय ।

तस्मै कृष्णाय नमः

ननु मङ्गलं न विघ्नध्वंसं प्रति न वा समाप्तिं प्रति कारणं विनापि मङ्गलं नास्तिकादीनां ग्रन्थे निर्विघ्नपरिसमाप्तिदर्शनादिति चेन्न । अविगीत-शिष्टाचारविषयत्वेन मङ्गलस्य सफलत्वे सिद्धे तत्र च फलजिज्ञासायां सम्भवति दृष्टफलकत्वेऽदृष्टफलकल्पनाया अन्याय्यत्वादुपस्थितत्वाच्च समाप्तिरेव हि फलं कल्पयते । इत्थं च यत्र मङ्गलं न दृश्यते तत्रापि जन्मान्तरीयं तत्कल्पयते । यत्र च सत्यपि मङ्गले समाप्तिर्न दृश्यते तत्र बलवत्तरो विघ्नो विघ्नप्राचुर्यं वा बोध्यम् । प्रचुरस्यैव चास्य बलवत्तरविघ्ननिराकरणकारणत्वम् । विघ्नध्वंसस्तु मङ्गलस्य द्वारमित्याहुः

नव्यास्तु मङ्गलस्य विघ्नध्वंस एव फलम्, समाप्तिस्तु बुद्धिप्रतिभादिकारणकलापात् । नचैवं स्वतःसिद्धविघ्नविरहवता कृतस्य मङ्गलस्य निष्फलत्वापत्तिरिति वाच्यम् । इष्टापत्तेः, विघ्नाशङ्कया तदाचरणात्, तथैव शिष्टाचरणात् । न च तस्य निष्फलत्वे तद्विधकशिष्टाचारानुमितवेदाप्रामा-

ख्यापत्तिरिति वाच्यम् । सति विघ्ने तन्नाशस्यैव वे-
दबोधितत्वात् । अत एव पापभ्रमेण कृतस्य प्राय-
श्चित्तस्य निष्फलत्वेऽपि न तद्विधकवेदाप्रामाण्य-
म् । मङ्गलं तु विघ्नध्वंसविशेषे कारणं विघ्नध्वंसविशे-
षे च विनायकस्तवपाठादिः । क्व चिच्च विघ्नात्यन्ता-
भाव एव समाप्तिसाधनं प्रतिबन्धकसंसर्गाभावस्यै-
व कार्यजनकत्वात् । इत्थं च नास्तिकादिकृतग्र-
न्थेषु जन्मान्तरीयमङ्गलजन्यदुरितध्वंसः, स्वतः-
सिद्धविघ्नात्यन्ताभावो वाऽस्तीति न व्यभिचार इ-
त्याहुः ।

संसारमहीरुस्य बीजाय ॥ १ ॥

संसारेति । संसार एव महीरुहो वृक्षस्तस्य
बीजाय निमित्तकारणायेत्यर्थः । एतेनेश्वरे प्रमा-
णमपि दर्शितं भवति । तथाहि । यथा घटादिका-
र्यं कर्तृजन्यं तथा क्षित्यङ्कुरादिकमपि, न च
तत्कर्तृत्वमस्मदादीनां सम्भवतीत्यतस्तत्कर्तृ-
त्वेनेश्वरसिद्धिः । न च शरीराजन्यत्वेन कर्त्तृ-
जन्यत्वसाधकेन सत्प्रतिपक्ष इति वाच्यम् । अप्र-
योजकत्वात् । मम तु कर्तृत्वेन कार्यत्वेन कार्य-

कारणभाव एवानुकूलस्तर्कः । “द्वावाभूमी जन-
यन्देव एक आस्ते विश्वस्य कर्ता भुवनस्य गो-
प्रा” इत्यादय आगमा अप्येवमनुसन्धेयाः ॥१॥

पदार्थान् विभजते । द्रव्यं गुण इत्यादि ।

द्रव्यं गुणस्तथा कर्म

सामान्यं सविशेषकम् ॥

समवायस्तथाऽभावः

पदार्थाः सप्त कीर्तिताः ॥ २ ॥

सप्तमस्याभावत्वकथनादेव पणां भावत्वं प्रा-
प्तं तेन भावत्वेन पृथगुपन्यासो न कृतः, एते च पदा-
र्था वैशेषिकप्रसिद्धा नैयायिकानामप्यविरुद्धाः प्र-
तिपादितञ्चैवमेव भाष्ये । अत एवोपमानचिन्ताम-
णौ सप्तपदार्थाभिन्नतया शक्तिसाहश्यादीनामतिरि-
क्तपदार्थत्वमाशङ्कितमानु कथमेत एव पदार्थाः
शक्तिसाहश्यादीनामप्यतिरिक्तपदार्थत्वात्, तथा-
हि मण्यादिसमवहितेन घट्टिना दाहो न जन्यते त-
च्छून्येन तु जन्यते तत्र मण्यादिना घट्टी दाहानुकू-
ला शक्तिर्नाश्यते उत्तेजकेन मण्यादरपसारणेन च
जन्यत इति कल्प्यते, एवं साहश्यमप्यतिरिक्तः प-

शार्थः, तद्धि न षट्सु पदार्थेष्वन्तर्भवति सामान्येऽपि सत्त्वात्, यथा गोत्वं नित्यं तथाऽश्वत्वम्प्योति सादृश्यप्रतीतेः, नाप्यभावे सत्त्वेन प्रतीयमानत्वादिति चेन्न । मण्याद्यभावविशिष्टवह्न्यादेर्दाहादिकं प्रति, स्वातन्त्र्येण मण्यभावादेरेव वा हेतुत्वकल्पनेनैव सामञ्जस्येऽनन्तशक्तितत्प्रागभावध्वंसकल्पनानौचिन्यात् । नचात्तेजकं सति प्रतियन्धकसद्भावेऽपि कथं दाह इति वाच्यम् । उत्तेजकाभावविशिष्टमण्यभावस्य हेतुत्वात् । सादृश्यमपि न पदार्थान्तरं किन्तु तद्विन्नत्वे सति तद्गतभूयोधर्मवत्त्वम्, यथा चन्द्रभिन्नत्वे सति चन्द्रगताह्लादकत्वादिमत्त्वं मुखे चन्द्रसादृश्यमिति ।

द्रव्याणि विभजते । क्षित्यविति ।

क्षित्यप्तं जामरुद्रयोम-

कालदिग्देहिनो मनः ॥

द्रव्याणि,

एतानि नव द्रव्याणां त्यर्थः । ननु द्रव्यत्वजातौ किं मानम्, न हि तत्र प्रत्यक्षं प्रमाणम्, घृतज-

तुप्रभृतिषु द्रव्यत्वाग्रहादिति चेन्न । कार्य्यसमवा-
यिकारणतावच्छेदकतया संयोगस्य विभागस्य
वा समवायिकारणतावच्छेदकतया तत्सिद्धिरिति ।
ननु दशमं द्रव्यं तमः कुतो नोक्तम्, तद्वि प्रत्यक्षेण
गृह्यते तस्य च रूपवत्त्वात् कर्मवत्त्वाच्च द्रव्यत्वम्,
तच्च गन्धशून्यत्वान्न पृथिवी, नीलरूपवत्त्वाच्च
न जलादिकम्, तत्प्रत्यक्षे चालोकनिरपेक्षं चक्षुः
कारणमिति चेन्न । आवश्यकतेजोऽभावेनोपपत्तौ
द्रव्यान्तरकल्पनाया अन्याय्यत्वात् । रूपवत्ताप्र-
तीतिस्तु भ्रमरूपा, कर्मवत्त्वप्रतीतिरप्यालो-
कापसारणौपाधिकी भ्रान्तिरेव, तमसाऽतिरिक्त-
द्रव्यत्वेऽनन्तावयवादिकल्पनागौरवं च स्यात् ।
स्वर्णस्य यथा तेजस्यन्तर्भावस्तथा वक्ष्यते ।

गुणान् विभजते । अथ गुणा इति ।

अथ गुणा रूपं

रसो गन्धस्ततः परम् ॥ ३ ॥

स्पर्शः सख्या परिमितिः

पृथक्त्वं च ततः परम् ॥

संयोगश्च विभागश्च

परत्वं चापरत्यकम् ॥ ४ ॥

बुद्धिः सुखं दुःखमिच्छा

द्वेषो यत्नो गुरुत्वकम् ॥

द्रवत्वं स्नेहसंस्कारा-

ग्रहणं शब्द एव च ॥ ५ ॥

एते गुणाश्चतुर्विंशतिसंख्याकाः कणादेन क-
ण्ठतश्चशब्देन च दर्शिताः । तत्र गुणत्वादिकजा-
तिसिद्धिरग्रे वक्ष्यते ।

कर्माणि विभजते । उत्क्षेपणमिति ।

उत्क्षेपणं ततोऽपक्षे-

पणमाकुञ्चनं तथा ॥

प्रसारणं च गमनं

कर्माण्येतानि पञ्च च ॥ ६ ॥

कर्मत्वजातिस्तु प्रत्यक्षसिद्धौ, एवमुत्क्षेपण-
त्वादिकमपि ।

नन्वत्र भ्रमणादिकमपि पञ्चकर्माधिकतया
कुतो नोक्तमत आह । भ्रमणमित्यादि ।

भ्रमणं रेचनं स्पन्द-

नोर्दुर्ज्वलनमेव च ॥

तिर्य्यग्गमनमप्यत्र

गमनादेव लभ्यते ॥ ७ ॥

सामान्यं निरूपयति । सामान्यमिति ।

सामान्यं द्विविधं प्रोक्तं

परं चापरमेव च ॥

द्रव्यादित्त्वकृत्तिस्तु

सत्ता परतयोच्यते ॥ ८ ॥

तल्लक्षणं तु नित्यत्वे सत्यनेकसमवेतत्वम् ।
 अनेकसमवेतत्वं संयोगादीनामप्यस्त्यत उक्तं
 नित्यत्वे सतीति, नित्यत्वे सति समवेनत्वं गगम-
 परिमाणादीनामप्यस्त्यत उक्तमनेकति, नित्यन्धं
 सत्यनेककृत्तित्वमत्यन्ताभावेऽप्यस्त्यतो कृत्तित्व-
 सामान्यं विहाय समवेतत्वमित्युक्तम् । एक-
 व्यक्तिकृत्तिस्तु न जातिः, तथा चोक्तं "व्यक्ते रभे-
 दस्तुल्यत्वं सङ्करोऽथानवस्थितिः । रूपहानिरस-
 म्बन्धो जातिबाधकसंग्रह" इति । तत्रैकव्यक्तिक-
 त्वादाकाशत्वं न जातिः । तुल्यव्यक्तिकत्वाद् घट-
 त्वं कलसत्वं न जातिद्वयम् । सङ्कीर्णत्वाद् भूतत्वं-
 मूर्त्तत्वं च न जातिः । अनवस्थाभयात् सामान्य-

त्वं न जातिः । विशेषस्य व्यावृत्तस्वभावस्य रूप-
हानिः स्यादतो विशेषत्रं न जातिः । समवायस-
म्बन्धाभावात् समवायो न जातिः ।

परत्वमधिकदेशवृत्तित्वम्, अपरत्वमल्पदे-
शवृत्तित्वम्, सकलजात्यपेक्षयाऽधिकदेशवृत्तित्वा-
त् सत्तायाः परत्वम्, एतद्वोधनायैव द्रव्यादिति-
कवृत्तिरित्युक्तम्, तदपेक्षया चान्यासां जातीना-
मपरत्वम् ।

परभिन्ना तु या जातिः

सैवापरतयोच्यते ।

परभिन्ना सत्ताभिन्ना ।

द्रव्यत्वादिकजातिस्तु

परापरतयोच्यते ॥ ९ ॥

व्यापकत्वात् परापि स्याद्

व्याप्यत्वाद्परापि च ॥

व्यापकत्वादिति । पृथिवीत्वाद्दपेक्षया व्याप-
कत्वाद्दधिकदेशवृत्तित्वाद् द्रव्यत्वादेः परत्वम् ।
सत्तापेक्षया व्याप्यत्वाद्दल्पदेशवृत्तित्वाच्च द्रव्य-
त्वस्यापरत्वम् । तथा च धर्मद्वयसमावेशादुभयम-

विरुद्धम् ।

विशेषं निरूपयति । अन्त्य इति ।

अन्त्यो नित्यद्रव्यवृत्ति-

विशेषः परिकीर्तितः ॥ १० ॥

अन्तेऽवसाने वर्तत इत्यन्त्यो यदपेक्षया विशेषो नास्तीत्यर्थः, एकमात्रवृत्तिरिति फलितार्थः, घटादीनां द्रव्यगुणकपर्यन्तानां तत्तदवयवभेदात् परस्परं भेदः, परमाणूनां परस्परं भेदको विशेष एव स तु स्वत एव व्यावृत्तस्तेन तत्र विशेषान्तरापेक्षा नास्तीति भावः ।

समवायं दर्शयति । घटादीनामिति ।

घटादीनां कपालादौ

द्रव्येषु गुणकर्मणोः ।

तेषु जातेश्च सम्बन्धः

समवायः प्रकीर्तितः ॥ ११ ॥

अवयवावयविनोर्जातिव्यक्त्योर्गुणगुणिनोः क्रियाक्रियावतोर्नित्यद्रव्यविशेषयोश्च यः सम्बन्धः स समवायः । समवायत्वं नित्यसम्बन्धत्वम् । तत्र प्रमाणं तु गुणक्रियादिविशिष्टबुद्धिविशेषण-

विशेष्यसम्बन्धविषया विशिष्टबुद्धित्वाद् दण्डी-
 पुरुष इति विशिष्टबुद्धिवदित्यनुमानेन संयो-
 गादिघाधात् समवायसिद्धिः । न च स्वरूपसम्बन्धे-
 न सिद्धसाधनम्, अर्थान्तरं वा । अनन्तस्वरूपा-
 णां सम्बन्धत्वकल्पने गौरवाल्लाघवादेकसमवा-
 यसिद्धेः । न च समवायस्यैकत्वे वायौ रूपव-
 त्ताबुद्धिप्रसङ्गः । तत्र रूपसमवायसत्त्वेऽपि रूपा-
 भावात् । नचैवमभावस्यापि वैशिष्ट्यं सम्बन्धा-
 न्तरं सिध्येदिति वाच्यम् । तस्य नित्यत्वे भूतले घ-
 टानयनानन्तरमपि घटाभावबुद्धिप्रसङ्गात् घटा-
 भावस्य तत्र सत्त्वात् तस्य च नित्यत्वात्, अन्यथ
 देशान्तरेऽपि तत्प्रतीतिर्न स्यात्, वैशिष्ट्यस्य च
 तत्र सत्त्वात् । मम तु मते घटे पाकरक्तादशायां
 श्यामरूपस्य नष्टत्वान्न तद्वत्ताबुद्धिः । वैशिष्ट्य-
 स्यान्नित्यत्वे त्वनन्तवैशिष्ट्यकल्पने तवैव गौ-
 रवम् । इत्थं च तत्तत्कालीनतत्तद्गतलादिकं त-
 त्तदभावानां सम्बन्धः ।

अभावं विभजते । अभावस्तिवसि ॥

अभावस्तु द्विधा संस-

गान्योन्याभावभेदतः ।

अभावत्वं द्रव्यादिषट्कान्योन्याभाववत्त्वम् । सं-
सर्गेति । संसर्गाभावान्योन्याभावभेदादित्यर्थः ।

अन्योन्याभावस्यैकविधत्वात्तद्विभागाभावा-
त् संसर्गाभावं विभजते । प्रागभाव इति ।

प्रागभावस्तथा ध्वंसोऽ-

प्यत्यन्ताभाव एव च ॥३२ ॥

एवं त्रैविध्यमापन्नः

संसर्गाभाव इष्यते ।

संसर्गाभावत्वमन्योन्याभावभिन्नाभावत्व-
म् । अन्योन्याभावत्वं तादात्म्यसम्बन्धावच्छि-
न्नप्रतियोगिताकाभावत्वम् । विनाश्यभावत्वं
प्रागभावत्वम् । जन्याभावत्वं ध्वंसत्वम् । नि-
त्यसंसर्गाभावत्वमत्यन्ताभावत्वम् । यत्र तु
भूतलादौ घटादिकमपसारितं पुनरानीतं च तत्र
घटकालस्य सम्बन्धाघटकतयाऽत्यन्ताभावस्य
नित्यत्वेऽपि घटकाले न घटात्यन्ताभावबुद्धिः ।
तत्रोत्पादविनाशशाली चतुर्थोऽयमभाव इति के-
चित् । अत्र ध्वंसप्रागभावयोरधिकरणे नात्य-

न्ताभाव इति प्राचीनमतम् । श्यामघटे रक्तो नास्तीति, रक्तघटे श्यामो नास्तीति धीश्च प्राग-
 भावं ध्वंसं चावगाहते न तु तदत्यन्ताभावम् ।
 नभ्यास्तु तत्र विरोधे मानाभावाद्गुंसादिकालाव-
 च्छेदेनाप्यत्यन्ताभावो वर्तत इति प्राहुः । नन्व-
 स्त्वभावानामधिकरणात्मकत्वं लाघवादिति
 चेन्न । अनन्ताधिकरणात्मकत्वकल्पनामपेक्ष्या-
 तिरिक्तकल्पनाया एव लघीयस्त्वात् । एवं चा-
 धाराधेयभावोऽप्युपपद्यते । एवं च तत्रच्छब्दग-
 न्धरसाद्यभावानां प्रत्यक्षत्वमुपपद्यते । अन्यथा
 तत्तदधिकरणानां तत्तदिन्द्रियोग्राह्यत्वादप्रत्य-
 क्षत्वं स्यात् । एतेन ज्ञानविशेषकालविशेषा-
 द्यात्मकत्वमत्यन्ताभावस्येति प्रत्युक्तम्, अप्र-
 त्यक्षत्वापत्तेः ।

इदानीं पदार्थानां साधर्म्यं वैधर्म्यं च वक्तुं
 प्रक्रमते । सप्तानामित्यादि ।

सप्तानामपि साधर्म्यं

ज्ञेयत्वादिकमुच्यते ॥ १३ ॥

समानो धर्मो येषां तेषां धर्माणस्तीषां भावः

साधर्म्यं समानो धर्म इति फलितार्थः । एवं विरुद्धो धर्मो येषां ते विधर्माणस्तेषां भावो वैधर्म्यं विरुद्धो धर्म इति फलितार्थः । ज्ञेयत्वं ज्ञानविषयता सा च सर्वत्रैवास्ति, ईश्वरादिज्ञानविषयतायाः केवलान्वयित्वात् । एवमभिधेयत्वप्रमेयत्वादिकं बोध्यम् ।

द्रव्यादयः पञ्च भावा

अनेके समवायिनः ।

द्रव्येति । द्रव्यगुणकर्मसामान्यविशेषाणां साधर्म्यमनेकत्वं समवायित्वं च । यद्यप्यनेकत्वमभावेऽप्यस्ति तथाप्यनेकत्वे सति भावत्वं पञ्चानां साधर्म्यम् । तथा चानेकभाववृत्तिपदार्थविभाजकोपाधिमत्त्वं फलितार्थः, तेन प्रत्येकं घटादावक्राशादौ च नावयाप्तिः । समवायित्वं समवायसम्बन्धेन सम्बन्धित्वं न तु समवायवत्त्वं सामान्यादावभावात् । तथा च समवेतवृत्तिपदार्थविभाजकोपाधिमत्त्वं फलितार्थः, तेन नित्यद्रव्येषु नावयाप्तिः ।

सञ्जावन्तस्त्रयस्त्वाद्याः

सत्तावन्त इति । द्रव्यगुणकर्मणां सत्तावत्व-
मित्यर्थः ।

गुणादिनिर्गुणक्रियः ॥ १४ ॥

गुणादिरिति । यद्यपि गुणक्रियाशून्यत्वमादा-
क्षणे घटादावतिव्याप्तम्, क्रियाशून्यत्वं च गग-
नादावतिव्याप्तम् । तथापि गुणवदवृत्तिधर्मवत्त्वं
कर्मवदवृत्तिपदार्थविभाजकोपाधिमत्त्वं तदर्थः ।
न हि घटन्वादिकं द्रव्यत्वं वा गुणवदवृत्ति कर्मव-
दवृत्ति वा किन्तु गुणत्वादिकं तथा, आकाशत्वा-
दिकं तु न पदार्थविभाजकोपाधिः । यद्वा गुणवद-
वृत्तित्वे सति कर्मवदवृत्तित्वे सति वा सत्तावाप्य-
जातिशून्यभावत्वं त्रिवक्षितम् । गुणकर्मणोरव्या-
प्तिवारणाय गुणवदवृत्तिकर्मवदवृत्तीति वा । पुनस्तत्रै-
वाव्याप्तिवारणाय सत्तावाप्येति । व्याप्तिश्च भेद-
गर्भा निवेशितेत्यती न दोषः । द्रव्यगुणान्यतर-
त्वमादाय तत्रैवाव्याप्तिवारणाय जातीति । अ-
भावेऽतिव्याप्तिवारणाय भावत्वमिति । गुणव-
दवृत्तिः सत्ताव्याप्यजातिद्रव्यत्वं तच्छून्यत्वं पञ्चा-
नामस्त्येव ॥

सामान्यपरिहीनास्तु

सर्वे जात्यादयो मताः ।

सामान्येति । सामान्यानधिकरणत्वं सामान्यादीनामित्यर्थः ।

पारिमाणद्वयभिन्नानां

कारणत्वमुदाहृतम् ॥ १५

पारिमाणद्वयेति । पारिमाणद्वयमणुपरिमाणम्, कारणत्वं तद्विन्नानामित्यर्थः । अणुपरिमाणं तु न कस्यापि कारणम्, तद्विस्वाश्रयारब्धद्रव्यपरिमाणारम्भकं भवेत्, तच्च न सम्भवति, परिमाणस्य स्वसमानजातीयोत्कृष्टपरिमाणजनकत्वनियमान्महदारब्धस्य महत्तरत्ववदणुजन्यस्याणुतरत्वप्रसङ्गात् । एवं परममहत्परिमाणमतीन्द्रियसामान्यं विशेषाश्च बोध्याः । इदमपि योगिप्रत्यक्षे विषयस्य न कारणत्वम्, ज्ञायमानं सामान्यं न प्रत्यासत्तिः, ज्ञायमानं लिङ्गं नानुमितिकरणमित्यभिप्रायेण । मानसप्रत्यक्ष आत्ममहत्त्वस्य कारणत्वान्महत्परिमाणं कालादेर्बोध्यम् । तस्यापि न कारणत्वमित्याचार्याणामाशय इत्य-

न्ये । तन्न । ज्ञानातिरिक्तं प्रत्येवाकारणताया
आचार्यैरुक्तत्वात् ।

ननु कारणत्वं किमत आह । अन्यथेति ।

अन्यथासिद्धिशून्यस्य

नियता पूर्ववर्तिता ।

कारणत्वं भवेत् तस्य

त्रैविध्यं परिकीर्णितम् ॥ १६ ॥

समवायिकारणत्वं

ज्ञेयमथाप्यसमवायिहेतुत्वम् ॥

एवं न्यायनयज्ञै-

रुत्तीयमुक्तं निमित्तहेतुत्वम् ॥१७ ॥

यत्समवेतं कार्यं

भवति ज्ञेयं तु समवायिजनकं तत् ॥

तत्रासन्नं जनकं

द्वितीयमाभ्यां परं तृतीयं स्यात् १८

तस्य कारणत्वस्य । तत् समवायिकारणे ।

आसन्नं प्रत्यासन्नं कारणं द्वितीयमसमवायिका-
रणमित्यर्थः । अत्र यद्यपि तुरीतन्तुसंयोगानां
पटासमवायिकारणत्वं तस्यात्, एवं वेगादीना-

मप्यभिघातादासमवायिकारणत्वं स्यात्, एवं-
 ज्ञानादिकमिच्छादासमवायिकारणं स्यात् । तथाऽ-
 पि पटासमवायिकारणलक्षणे तुरीतन्तुसंयोगभि-
 न्नत्वं देयम्, तुरीतन्तुसंयोगस्तु तुरीपटसंयोगं
 प्रत्यसमवायिकारणं भवत्येव । एवं वेगादिकम-
 पि वेगस्पन्दादासमवायिकारणं भवत्येवेति तत्त-
 त्कार्य्यासमवायिकारणलक्षणे तत्तद्विभिन्नत्वं देय-
 म् । आत्मविशेषगुणानां तु कुत्राप्यसमवायिकार-
 णत्वं नास्ति, तेन तद्विन्नत्वं सामान्यलक्षणे देयमे-
 व । अत्र समवायिकारणे प्रत्यासन्नं द्विविधम्,
 कार्यैकार्थप्रत्यासत्त्या कारणैकार्थप्रत्यासत्त्या च ।
 आद्यं यथा घटादिकं प्रति कपालसंयोगादिकम्,
 तत्र कार्य्येण घटेन सह कारणस्य कपालसंयोग-
 स्यैकस्मिन् कपाले प्रत्यासत्तिरस्ति । द्वितीयं यथा
 घटरूपं प्रति कपालरूपमसमवायिकारणम्, तत्र
 घटरूपं प्रति कारणं घटस्तेन सह कपालरूपस्यै-
 कस्मिन् कपाले प्रत्यासत्तिरस्ति । तथा च क्व चि-
 त् समवायसम्बन्धेन क्वचित् स्वसमवायिसमवाय-
 सम्बन्धेनेति, फलितोऽर्थः । इत्थं चकार्य्यैकार्थका-

रणैकार्थान्यतरप्रत्यासत्त्या समवायिकारणं प्रत्यासन्नं कारणं ज्ञानादिभिन्नमसमवायिकारणमिति सामान्यलक्षणं पथ्यवसन्नम् । आभ्यां समवायिकारणासमवायिकारणाभ्यां परं भिन्नं कारणं तृतीयं निमित्तकारणमित्यर्थः ।

इदानीमन्यथासिद्धत्वमेव कियतां पदार्थानां तदाह । येनेत्यादिना ।

येन सह पूर्वभावः

यत्कार्यं प्रति कारणस्य पूर्ववर्तिता येन रूपेण गृह्यते तत्कार्यं प्रति तद्रूपमन्यथासिद्धमिति भावः । यथा घटं प्रति दण्डत्वमिति ।

द्वितीयमन्यथासिद्धमाह । कारणमिति ।

कारणमादाय वा यस्य ।

यस्य स्वातन्त्र्येणान्वयव्यतिरेकी न स्तः किं तु कारणमादायैवान्वयव्यतिरेकी गृह्यते तदन्यथासिद्धम्, यथा दण्डरूपम् ।

तृतीयमाह । अन्यं प्रतीति ।

अन्यं प्रति पूर्वभावे

ज्ञाते यत्पूर्वभावविज्ञानम् ॥ १९ ॥

अन्यं प्रति पूर्ववर्तित्वं गृहीत्वैव यस्य य-
त् कार्यं प्रति पूर्ववर्तित्वं गृह्यते तस्य तत्कार्यं
प्रत्यन्यथासिद्धत्वम्, यथा घटादिकं प्रत्या-
काशस्य । आकाशस्य हि घटादिकं प्रत्याकाश-
त्वेनैव कारणत्वं स्यात्, आकाशत्वं च शब्दसम-
वायिकारणत्वम्, अतः शब्दं प्रति जनकत्वं गृ-
हीत्वैव घटादिकं प्रति जनकत्वं ग्राह्यमतस्तदन्य-
थासिद्धम् । शब्दाश्रयत्वेन कारणत्वे कान्यथा-
सिद्धिरिति चेत्, पञ्चमीति गृहाण । अथाकाशस्य
शब्दं प्रति जनकत्वे किमवच्छेदकमिति चेत्, क-
षत्त्वादिकं विशेषपदार्था वेति ।

चतुर्थमन्यथासिद्धमाह । जनकं प्रतीति ।

जनकं प्रति पूर्ववर्तिता-

मपरिज्ञाय न यस्य गृह्यते ।

यत्कार्यजनकं प्रति पूर्ववर्तित्वं गृहीत्वैव
यस्य यत्कार्यं प्रति पूर्ववर्तित्वं गृह्यते तस्य
तत्कार्यं प्रत्यन्यथासिद्धत्वं यथा कुलालपितुर्घटं
प्रति । तस्य च कुलालपितृत्वेन घटं प्रति जन-
कत्व एवान्यथासिद्धिः, कुलालत्वेन जनकत्वे त्वि-

ष्टापत्तिः, कुलालमात्रस्य घटं प्रति जनकत्वात् ।

पञ्चममन्यथासिद्धमाह । अतिरिक्तमिति ।

अतिरिक्तमथापि यद् भवेद्

नियतावश्यकपूर्वभाविनः ॥ २० ॥

एते पञ्चान्यथासिद्धाः

नियतावश्यकपूर्वभाविनोऽवश्यकप्रनियतपूर्ववर्तिन एव कार्यसम्भवे तद्विन्नमन्यथासिद्धमित्यर्थः । अत एव प्रत्यक्षे महत्त्वं कारणमनेकद्रव्यवत्त्वमन्यथासिद्धम्, तत्र हि महत्त्वमवश्यं क्लृप्तं तेनानेकद्रव्यवत्त्वमन्यथासिद्धम्, न च वैपरीत्ये किं विनिगमकमिति वाच्यम् । महत्त्वत्वजातेः कारणतावच्छेदकत्वे लाघवात् ।

दण्डत्वादिकमादिमम् ।

घटादौ दण्डरूपादि

द्वितीयमपि दर्शितम् ॥ २१ ॥

तृतीयं तु भवेद् व्योम

कुलालजनकोऽपरः ।

पञ्चमो रासभादिः स्यात्

रासभादिरिति । यद्दृष्टव्यं प्रति रासभस्य-

नियतपूर्ववर्तित्यमस्ति तत्रापि घटजानीयं प्र-
ति सिद्धकारणभावं दृग्दृग्दादिभिरेव तद्व्यक्तेरपि
सम्भवे रासभोऽन्यथासिद्ध इति भावः ।

एतेष्व्वावश्यकस्त्वसौ ॥ २२ ॥

एतेष्विति । एतेषु पञ्चस्वन्यथासिद्धेषु पञ्च-
मोऽन्यथासिद्ध आवश्यकः, तेनैव परेषां चरिता-
र्थत्वात् । तथाहि दृग्दृग्दादिभिरवश्यक्लृप्तनियतपू-
र्ववर्तिभिरेव कार्यसम्भवे दृग्दृग्दत्तादिकमन्य-
थासिद्धम् । न च वैपरीत्ये किं विनिगमकमिति
वाच्यम् । दृग्दृग्दत्तस्य कारणत्वे दृग्दृग्दत्तपर-
म्परायाः सम्बन्धत्वकल्पने गौरवात् । एवमन्ये-
षामप्यनेनैव चरितार्थत्वं सम्भवतीति ।

समवायिकारणत्वं

द्रव्यस्यैवेति विज्ञेयम् ।

गुणकर्मनालवृत्ति

ज्ञेयमथाप्यसमवायिहेतुत्वम् ॥ २३ ॥

गुणकर्मति । असमवायिकारणत्वं गुणक-
र्मभिन्नानां वैधर्म्यं न तु गुणकर्मणोः साधर्म्य-
मित्यत्र तात्पर्यम् । अथ वाऽसमवायिकारणवृ-

त्तिसत्ताभिन्नजातिमत्त्वं तदर्थः, तेन ज्ञानादीना-
मसमवायिकारणत्वविरहेऽपि न क्षतिः ।

अन्यत्र नित्यद्रव्येभ्य
आश्रितत्वमिहोच्यते ।

अन्यत्वेति । नित्यद्रव्याणि परमाण्वाकाशा-
दानि विहायाश्रितत्वं साधर्म्यमित्यर्थः । आ-
श्रितत्वं तु समवायादिसमग्रन्धेन वृत्तिमत्त्वम् ।
विशेषणतया नित्यानामपि कालादौ वृत्तेः । का-
लिकसमग्रन्धान्यसमग्रन्धेन वृत्तित्वमिति परमा-
र्थः, तेन समवायेनावृत्तावपि न क्षतिः ।

इदानीं द्रव्यस्यैव विशिष्य साधर्म्यं वक्तुमा-
रभते । क्षित्यादीनामिति ।

क्षित्यादीनां नवानां तु
द्रव्यत्वं गुणयोगिता ॥२४॥

क्षितिर्जलं तथा तेजः

पत्रनां मन एव च ।

परापरत्वमूर्त्तं त्व-

क्रियावेगोश्रया अमी ॥ २५ ॥

क्षितिर्जलमिति । पृथिव्यग्नेजोषायुमनसां पर-

तवापरत्ववत्त्वं मूर्त्तत्वं क्रियावत्त्वं वेगवत्त्वं च सा-
धर्म्यम् । न च यत्र घटादौ परत्वमपरत्वं वा नो-
त्पन्नं तत्राध्याप्तिरिति वाच्यम् । परत्वादिसमाना-
धिकरणद्रव्यत्वव्याप्यजातिमत्त्वस्य त्रिविधत्वत्वात्-
त् । मूर्त्तत्वमपकृष्टपरिमाणवत्त्वम् , तच्च तेषामेव,
गगनादिपरिमाणस्य कुतोऽप्यपकृष्टत्वाभावात् ।
पूर्ववत् कर्मवत्त्वं कर्मसमानाधिकरणद्रव्यत्व-
व्याप्यजातिमत्त्वं वेगवत्त्वं वेगवद्दृष्टिद्रव्यत्वव्या-
प्यजातिमत्त्वं च बोध्यम् ।

कालखात्मदिशां सर्व्व-

गतत्वं परमं महत् ।

कालेति । कालाकाशात्मदिशां सर्व्वगतत्व स-
र्व्वमूर्त्तसंयोगित्वं परममहत्त्वं च । परममहत्त्वत्व
जातिविशेषः, अपकर्षानाश्रयपरिमाणत्वं वा ।

क्षित्यादौ पञ्चभूतानि

क्षित्यादाविति । पृथिव्यप्तेजोवाय्वाकाशा-
नां भूतत्वम् । तच्च बहिरिन्द्रियग्राह्यविशेषगु-
णवत्त्वम् । अत्र ग्राह्यत्वं लौकिकप्रत्यक्षस्वरूप-
योग्यत्वं बोध्यम्, तेन ज्ञातो घट इति प्रत्यक्षे ज्ञा-

नस्याप्युपनीतभानविषयत्वात् तद्वत्यात्मनि ना-
तिप्रसङ्गः । न वा प्रत्यक्षाविषयरूपादिमति पर-
माणवादावग्याप्तिः, तस्यापि स्वरूपयोग्यत्वात् ।
महत्त्वलक्षणकारणान्तराऽसन्निधानाच्च न प्रत्य-
क्षम् । अथ याऽऽत्मावृत्तिविशेषगुणवत्त्वं तत्त्वम् ।

चत्वारि स्पर्शवन्ति हि ॥२६॥

चत्वारिति । पृथिव्यग्नेजोवायूनां स्पर्शव-
त्त्वम् ।

द्रव्यारम्भश्चतुर्षु स्यात्

द्रव्यारम्भ इति । पृथिव्यग्नेजोवायुषु चतुर्षु
द्रव्यारम्भकत्वम् । न च द्रव्यानारम्भके घटादा-
वग्याप्तिः । द्रव्यसमवायिकोरणवृत्तिद्रव्यस्व-
वराप्यजानिमत्त्वस्य विवक्षितत्वात् ।

अथाकाशशरीरिणाम् ।

अव्याप्यवृत्तिः क्षणिको

विशेषगुण इष्यते ॥ २७ ॥

आकाशशरीरिणामिति । आकाशात्मनाम-
वराप्यवृत्तिक्षणिकविशेषगुणवत्त्वम् । आकाश-
स्य विशेषगुणः शब्दः स चावराप्यवृत्तिर्यदाकिं

चिदवच्छेदेन शब्दं उत्पद्यते तदान्यावच्छेदेन त-
दभावस्यापि सत्त्वात् । क्षणिकत्वं च तृतीय-
क्षणवृत्तिध्वंसप्रतियोगित्वम् । योग्यविभुविशे-
षगुणानां स्वोत्तरवर्तिगुणनाशयत्वात् प्रथमशब्द-
स्य द्वितीयशब्देन नाशः । एवं ज्ञानादीनाम-
पि । ज्ञानादिकं ह्यात्मनि विभौ शरीराद्यवच्छे-
देनोत्पद्यते घटाद्यवच्छेदेन तदभावोऽस्त्येव ।
एवं ज्ञानादिकमपि क्षणद्वयावस्थायि । इत्थं चा-
व्याप्यवृत्तिविशेषगुणवत्त्वं क्षणिकविशेषगुणव-
त्त्वं चार्थः । पृथिव्यादौ रूपादिविशेषगुणोऽस्ती-
त्यतोऽव्याप्यवृत्तिरित्युक्तम् । पृथिव्यादावव्या-
प्यवृत्तिः संयोगादिरस्तीत्यतो विशेषगुण इत्यु-
क्तम् । न च रूपादीनामपि कदाचित् तृतीयक्षणे
नाशसम्भवात् क्षणिकविशेषगुणवत्त्वं क्षित्या-
दावतिथ्याप्तमिति वाच्यम् । चतुःक्षणवृत्तिजन्या-
वृत्तिजातिमद्विशेषगुणवत्त्वस्य त्रिवक्षितत्वात् ।
अपेक्षाबुद्धिः क्षणत्रयं तिष्ठति क्षणचतुष्टयं तु कि-
मपि जन्यज्ञानादिकं न तिष्ठति, रूपत्वादि-
कं तु क्षणचतुष्टयस्थायिन्यपि रूपादौ वर्तत इ-

ष्टापत्तिः, कुलालमात्रस्य घटं प्रति जनकत्वात् ।

पञ्चममन्यथासिद्धमाह । अतिरिक्तमिति ।

अतिरिक्तमथापि यद् भवेद्

नियतावश्यकपूर्वभाविनः ॥ २० ॥

एते पञ्चान्यथासिद्धाः

नियतावश्यकपूर्वभाविनोऽवश्यककृतप्रनियतपूर्ववर्तिन एव कार्यसम्भवे तद्विन्नमन्यथासिद्धमित्यर्थः । अत एव प्रत्यक्षे महत्त्वं कारणमनेकद्रव्यवत्त्वमन्यथासिद्धम्, तत्र हि महत्त्वमवश्यं कृतं तेनानेकद्रव्यवत्त्वमन्यथासिद्धम्, न च वैपरीत्ये किं विनिगमकमिति वाच्यम् । महत्त्वत्यजातेः कारणतावच्छेदकत्वे लाघवात् ।

दण्डत्वादिकमादिमम् ।

घटादौ दण्डरूपादि

द्वितीयमपि दर्शितम् ॥ २१ ॥

तृतीयं तु भवेद् व्योम

कुलालजनकोऽपरः ।

पञ्चमो रासभादिः स्यात्

रासभादिरिति । यद्दृष्टव्यं प्रति रासभस्य-

नियतपूर्ववर्तित्यमस्ति तत्रापि घटजातीयं प्र-
ति सिद्धकारणभावं दृग्दृग्दादिभिरेव तद्व्युत्पत्तेरपि
सम्भवे रासभोऽन्यथासिद्ध इति भावः ।

एतेष्वामवश्यकस्त्वसौ ॥ २२ ॥

एतेष्विति । एतेषु पञ्चस्वन्यथासिद्धेषु पञ्च-
मोऽन्यथासिद्ध आवश्यकः, तेनैव परेषां चरिता-
र्थत्वात् । तथाहि दृग्दृग्दादिभिरवश्यकप्रनियतपूर्-
ववर्तित्वाभिरेव कार्यसम्भवे दृग्दृग्दादिकमन्य-
थासिद्धम् । न च वैपरीत्ये किं विनिगमकमिति
वाच्यम् । दृग्दृग्द्वयस्य कारणत्वे दृग्दृग्घटितपर-
म्परायाः सम्बन्धत्वकल्पने गौरवात् । एवमन्ये-
षामप्यनेनैव चरितार्थत्वं सम्भवतीति ।

समवायिकारणत्वं

द्रव्यस्यैवेति विज्ञेयम् ।

गुणकर्मनात्ववृत्ति

ज्ञेयमथाप्यसमवायिहेतुत्वम् ॥ २३ ॥

गुणकर्मिति । असमवायिकारणत्वं गुणक-
र्मभिन्नानां वैधर्म्यं न तु गुणकर्मणोः साधर्म्य-
मित्यत्र तात्पर्यम् । अथ वाऽसमवायिकारणवृ-

त्तिसत्ताभिन्नजातिमत्त्वं तदर्थः, तेन ज्ञानादीना-
मसमवायिकारणत्वविरहेऽपि न क्षतिः ।

अन्यत्र नित्यद्रव्येभ्य
आश्रितत्वमिहोच्यते ।

अन्यत्रेति । नित्यद्रव्याणि परमाण्वाकाशा-
दानि विहायाश्रितत्वं साधर्म्यमित्यर्थः । आ-
श्रितत्वं तु समवायादिसम्बन्धेन वृत्तिमत्त्वम् ।
विशेषणतया नित्यानामपि कालादौ वृत्तेः । का-
लिकसम्बन्धान्यसम्बन्धेनावृत्तित्वमिति परमा-
र्थः, तेन समवायेनावृत्तावपि न क्षतिः ।

इदानीं द्रव्यस्यैव विशिष्य साधर्म्यं वक्तुमा-
रभते । क्षित्यादीनामिति ।

क्षित्यादीनां नवानां तु
द्रव्यत्वं गुणयोगिता ॥२४॥
क्षितिर्जलं तथा तेजः
पत्रनां मन एव च ।
परापरत्वमूर्त्तं त्व-
क्रियावेगाश्रया अमी ॥ २५ ॥

क्षितिर्जलमिति । पृथिव्यग्नेजोवायुमनसां पर-

तत्रापरत्ववत्त्वं मूर्त्तत्वं क्रियावत्त्वं वेगवत्त्वं च सा-
धर्म्यम् । न च यत्र घटादौ परत्वमपरत्वं वा नी-
त्यन्नं तत्राध्याप्तिरिति वाच्यम् । परत्वादिसमाना-
धिकरणद्रव्यत्वव्याप्यजातिमत्त्वस्य त्रिवक्षितत्या-
त् । मूर्त्तत्वमपकृष्टपरिमाणवत्त्वम्, तच्च तेषामेव,
गगनादिपरिमाणस्य कुतोऽप्यपकृष्टत्वाभावात् ।
पूर्ववत् कर्मवत्त्वं कर्मसमानाधिकरणद्रव्यत्व-
व्याप्यजातिमत्त्वं वेगवत्त्वं वेगवद्बुद्धिद्रव्यत्वव्या-
प्यजातिमत्त्वं च बोध्यम् ।

कालखात्मदिशां सर्व्व-

गतत्वं परमं महत् ।

कालेति । कालाकाशात्मदिशा सर्व्वगतत्व स-
र्व्वमूर्त्तसंयोगित्वं परममहत्त्वं च । परममहत्त्वत्वं
जातिविशेषः, अपकर्षानाश्रयपरिमाणत्वं वा ।

क्षित्यादौ पञ्चभूतानि

क्षित्यादाविति । पृथिव्यग्नेजोवाय्वाकाशा-
नां भूतत्वम् । तच्च बहिरिन्द्रियग्राह्यविशेषगु-
णवत्त्वम् । अत्र ग्राह्यत्वं लौकिकप्रत्यक्षस्वरूप-
योग्यत्वं बोध्यम्, तेन ज्ञातो घट इति प्रत्यक्षे ज्ञा-

नस्याप्युपनीतभानविषयत्वात् तद्वत्यात्मनि ना-
तिप्रसङ्गः । न वा प्रत्यक्षाविषयरूपादिमति पर-
माणवादावश्याप्तिः, तस्यापि स्वरूपयोग्यत्वात् ।
महत्त्वलक्षणकारणान्तराऽसन्निधानाञ्च न प्रत्य-
क्षम् । अथ वाऽऽत्मावृत्तिविशेषगुणवत्त्वं तत्त्वम् ।

चत्वारि स्पर्शवन्ति हि ॥२६॥

चत्वारिति । पृथिव्यग्नेजोवायूनां स्पर्शव-
त्त्वम् ।

द्रव्यारम्भश्चतुर्षु स्यात्

द्रव्यारम्भ इति । पृथिव्यग्नेजोवायुषु चतुर्षु
द्रव्यारम्भकत्वम् । न च द्रव्यानारम्भके घटादा-
वश्याप्तिः । द्रव्यसमवायिकोरणवृत्तिद्रव्यस्व-
वशाप्यजानिमत्त्वस्य विवक्षितत्वात् ।

अथाकाशशरीरिणाम् ।

अव्याप्यवृत्तिः क्षणिकी

विशेषगुण इष्यते ॥ २७ ॥

आकाशशरीरिणामिति । आकाशात्मनाम्-
वशाप्यवृत्तिक्षणिकविशेषगुणवत्त्वम् । आकाश-
स्य विशेषगुणः शब्दः स चावशाप्यवृत्तिर्यदाकिं

चिदवच्छेदेन शब्दं उत्पद्यते तदान्यावच्छेदेन त-
दभावस्यापि सत्त्वात् । क्षणिकत्वं च तृतीय-
क्षणवृत्तिध्वंसप्रतियोगित्वम् । योग्यविभुविशे-
षगुणानां स्वोत्तरवर्तिगुणनाशयत्वात् प्रथमशब्द-
स्य द्वितीयशब्देन नाशः । एवं ज्ञानादीनाम-
पि । ज्ञानादिकं ह्यात्मनि विभौ शरीरादावच्छे-
देनोत्पद्यते घटादावच्छेदेन तदभावोऽस्त्येव ।
एवं ज्ञानादिकमपि क्षणद्वयावस्थायि । इत्थं चा-
वराप्यवृत्तिविशेषगुणवत्त्वं क्षणिकविशेषगुणव-
त्त्वं चार्थः । पृथिव्यादौ रूपादिर्विशेषगुणोऽस्ती-
त्यतोऽवराप्यवृत्तिरित्युक्तम् । पृथिव्यादाववरा-
प्यवृत्तिः संयोगादिरस्तीत्यतो विशेषगुण इत्यु-
क्तम् । न च रूपादीनामपि कदा चित् तृतीयक्षणे
नाशसम्भवात् क्षणिकविशेषगुणवत्त्वं क्षित्या-
दावतिथ्याप्तमिति वाच्यम् । चतुःक्षणवृत्तिजन्या-
वृत्तिजातिमद्विशेषगुणवत्त्वस्य विवक्षितत्वात् ।
अपेक्षाबुद्धिः क्षणत्रयं तिष्ठति क्षणचतुष्टयं तु कि-
मपि जन्यज्ञानादिकं न तिष्ठति, रूपत्वादि-
कं तु क्षणचतुष्टयस्थायिन्यपि रूपादौ वर्तत इ-

ति व्युदासः । ईश्वरज्ञानस्य चतुःक्षणवृत्तित्वा-
ज्जन्येत्युक्तम् । यदाकाशजीवात्मनोः साधर्म्यं
तदा जन्येति न देयम्, द्वेषत्वादिकमादाय ल-
क्षणसमन्वयात् । परममहत्त्वस्य तादृशगुणतथाञ्च-
तुर्थक्षणे द्वित्वादीनामपि नाशाभ्युपगमाद् द्वि-
त्वादीनामपि तथात्वात् तद्वारणाय विशेषेति
त्रिक्षणवृत्तित्वं वा वाच्यम् । द्वेषत्वादिकमादा-
यात्मनि लक्षणसमन्वयः ।

रूपद्रवत्वप्रत्यक्ष-

योगि स्यात् प्रथमतिकम् ।

रूपेति । पृथिव्यप्तेजसां रूपवत्त्वं द्रवत्वव-
त्त्वं प्रत्यक्षविषयत्वं चेत्यर्थः । न च चक्षुरादी-
नां भर्जनकपालस्थवन्हेरूपमणश्च रूपवत्त्वं किं
मानमिति वाच्यम् । तत्रापि तेजस्त्वेन रूपानु-
मानान् । एवं वाय्वानीतपृथिवीजलतेजोभा-
गानामपि पृथिवीत्वादिना रूपानुमानं बाध्यम् ।
न च घटादौ द्रुतसुवर्णादिभिन्ने तेजसि च द्रव-
त्ववत्त्वमव्याप्तमिति वाच्यम् । द्रवत्ववदृत्ति-
द्रव्यत्वव्याप्यजातिमत्त्वस्य विवक्षितत्वात् । घृ-

तजतुप्रभृतिषु पृथिवीषु, जलेषु, द्रुतसुवर्णादौ ते-
जसि, च द्रवत्वसत्त्वात् तत्र च पृथिवीत्वा-
दिसत्त्वान्नदादाय सर्व्वत्र लक्षणसमन्वयः । न च प्र-
त्यक्षविषयत्वं परमाण्वादावव्याप्तम्, अतिव्या-
प्तं च रूपादाविति वाच्यम् । चाक्षुषप्रत्यक्षविषय-
वृत्तिद्रव्यत्वव्याप्यजातिमत्त्वस्य विवक्षितत्वात् ।
आत्मन्यतिव्याप्तिवारणाय चाक्षुषेति ।

गुरुणी द्वे रसवती

गुरुणी इति । गुरुत्ववत्त्वं रसवत्त्वं च पृथिवी-
जलयोरित्यर्थः । न च घ्राणेन्द्रियादीनां वाय्वा-
नीतपार्थिवादिभागानां च रसादिमत्त्वे किं मा-
ममिति वाच्यम् । तत्रापि पृथिवीत्वादिना तद-
नुमानात् ।

द्वयोर्नैमित्तिको द्रवः ॥ २८ ॥

द्वयोरिति । पृथिवीतेजसोरित्यर्थः । न च
नैमित्तिकद्रवत्ववत्त्व घटादौ वह्न्यादौ चाव्याप्त-
मिति वाच्यम् । नैमित्तिकद्रवत्वसमानाधिकरण-
द्रव्यत्वव्याप्यजातिमत्त्वस्य विवक्षितत्वात् ।

आत्मानो भूतवर्गाश्च

विशेषगुणयोगिनः ।

आत्मान इति । पृथिव्यप्तेजोवाय्वाकाश-
त्मनां विशेषगुणवत्त्वमित्यर्थः ।

यदुक्तं यस्य साधर्म्यं

वैधर्म्यमितरस्य तत् ॥ २९ ॥

यदुक्तमिति । ज्ञेयत्वादिकं विहायेति बोध्यम् ।
तत्तु न कस्यापि वैधर्म्यं केवलान्त्रयित्यात् ।

स्पर्शादयोऽष्टौ वेगाख्य-

संस्कारो मरुतो गुणाः ।

अष्टौ स्पर्शादयो रूपं

द्रवो वेगश्च तेजसि ॥ ३० ॥

स्पर्शादयोऽष्टौ वेगश्च

गुरुत्वं च द्रवत्यकम् ।

रूपं रसस्तथा स्नेहो

वारिण्येते चतुर्दश ॥ ३१ ॥

स्नेहहीना गन्धयुताः

क्षिणावेते चतुर्दश ।

बुद्ध्यादिपट्कं संख्यादि-

पञ्चकं भावना तथा ॥ ३२ ॥

धर्माधर्मा गुणा एते
 आत्मनः स्युश्चतुर्दश ।
 संख्यादिपञ्चकं काल-
 दिशोः शब्दश्च ते च खे ॥ ३३ ॥
 संख्यादयः पञ्च बुद्धि-
 रिच्छा यत्रोऽपि चेश्वरे ।
 परापरत्वे संख्याद्याः
 पञ्च वेगश्च मानसे ॥ ३४ ॥

ते च सङ्ख्यादयः पञ्च खे आकाशे ।
 साधर्म्यवैधर्म्ये निरूप्य संप्रति प्रत्येकं पृ-
 थिव्यादिकं निरूपयति । तत्र क्षितिरित्यादिना ।

तत्र क्षितिर्गन्धहेतुः

गन्धहेतुरिति । गन्धसमवायिकारणमित्य-
 र्थः । यद्यपि गन्धवत्त्वमात्रं लक्षणमुचितम् । त-
 थापि पृथिवीत्वजातौ प्रमाणोपन्यासाय कार-
 णत्वमुन्यस्तम् । तथाहि । पृथिवीत्यं हि गन्धस-
 मवायिकारणतावच्छेदकतया सिध्यति, अन्य-
 थां गन्धत्वावच्छिन्नस्याकस्मिकत्वापत्तेः । न च
 पाषाणादौ गन्धाभावाद्गन्धयत्त्वमव्याप्तमिति वा-

च्यम् । तत्रापि गन्धसत्त्वात् । अनुपलब्धिस्त्व-
 नुत्कटत्वेनाप्युपपद्यते, कथमन्यथा तद्गन्धमि-
 गन्ध उपलभ्यते । अस्मिन् हि पाषाणध्वंसजन्य-
 त्वात् पाषाणोपादानोपादेयत्वं सिध्यति, यद्
 द्रव्यं यद्द्रव्यध्वंसजन्यं तत्तदुपादानोपादेयमि-
 ति व्याप्तेः, दृष्टं चैतत् खण्डपटे महापटध्वंसज-
 न्ये । इत्थं च पाषाणपरमाणोः पृथिवीत्याप्तज-
 न्यस्य पाषाणस्यापि पृथिवीत्वम्, तथा च त-
 स्यापि गन्धवत्त्वे बाधकाभावः ।

नानारूपवती मता ।

नानारूपेति । शुक्लनीलादिभेदेन नानाजाती-
 यं रूपं पृथिव्यामेव वर्तते न तु जलादी तत्र शुक्ल-
 रस्यैव सत्त्वात्, पृथिव्यां त्वेकस्मिन्नपि धर्मिणि
 पाकवशेन नानारूपसम्भवात् । न च यत्र ना-
 नारूपं नोत्पन्नं तत्राव्याप्तिः । रूवद्रव्यवदृन्निद्रव्य-
 त्वत्रयाप्यजातिमत्त्वस्य, रूपनाशवदृत्तिद्वयत्व-
 व्याप्यजातिमत्त्वस्य वा वाच्यत्वात् । वैशेषि-
 कनये पृथिवीपरमाणौ रूपनाशस्य रूपान्तरस्य
 च सत्त्वात्, न्यायनये घटादावपि तत्सत्त्वान्तर-

णसमन्वयः ।

षड्विधस्तु रसस्तत्र

षड्विध इति । मधुरकटुकषायादिभेदेन यः
षड्विधो रसः स पृथिव्यामेव, जले च मधुर एव
रसः । अत्रापि पूर्व्ववद्रसद्वयवद्रवृत्तिद्रवयत्व-
व्याप्यजातिमत्त्वं लक्षणार्थोऽवसेयः ।

गन्धस्तु द्विविधो मतः ॥ ३५ ॥

गन्धस्त्विति । द्विविध इति वस्तुस्थितिमात्रं
न तु द्विविधगन्धवत्त्वं लक्षणं द्विविधत्वस्य वय-
र्थत्वात् । द्वैविध्यं च सौरभासौरभभेदेन बोध्यम् ।

स्पर्शस्तस्यास्तु विज्ञेयो

ह्यनुष्णाशीतपाकजः ।

स्पर्श इति । तस्याः पृथिव्याः, अनुष्णाशी-
तस्पर्शवत्त्वं वायोरपि वर्तत इत्युक्तं पाकज इति ।
इत्थं च पृथिव्याः स्पर्शाऽनुष्णाशीत इति ज्ञा-
पनार्थं तदुक्तम्, लक्षणं तु पाकजस्पर्शवत्त्वमा-
त्रम्, । अधिकस्य वैयर्थ्यात् । यद्यपि पाकज-
स्पर्शः पटादौ नास्ति । तथापि पाकजरुपर्शवद्-
त्तिद्रव्यत्वव्याप्यजातिमत्त्वमर्थो बोध्यः ।

नित्याऽनित्या च सा द्वेषा
 नित्या स्यादणुलक्षणा ॥ ३६ ॥
 अनित्या तु तदन्या स्यात्
 सैवावयवयोगिनी ।

नित्येति । सा पृथिवी द्विविधा नित्याऽनि-
 त्या चेत्यर्थः । अणुलक्षणा परमाणुरूपा पृथि-
 वी नित्या । तदन्या परमाणुभिन्ना पृथिवी द्व्य-
 णुकादिरूपा सर्वाऽप्यनित्येत्यर्थः । सैवानित्या पृ-
 थिवेऽवयववतीत्यर्थः । नन्ववयविनि किं
 मानं परमाणुपुञ्जरेवोपपत्तेः, न च परमाणूनाम-
 तीन्द्रियत्वाद् घटादेः प्रत्यक्षं न स्यादिति वाच्य-
 म्, एकस्य परमाणोरप्रत्यक्षत्वेऽपि तत्समूहस्य प्र-
 त्यक्षत्वसम्भवात्, यथैकस्य केशस्य दूरेऽप्रत्य-
 क्षत्वेऽपि तत्समूहस्य प्रत्यक्षत्वम्, न चैकः
 स्थूलो महान् घट इति बुद्धेरनुपपत्तिरिति वाच्य-
 म्, एको महान् धान्यराशिरितिवदुपपत्तेः । मैव-
 म् । परमाणोरतीन्द्रियत्वेन तत्समूहस्यापि प्रत्य-
 क्षत्वायोगात् । दूरस्थकेशस्तु नार्तीन्द्रियः, सन्नि-
 धाने नस्यैव प्रत्यक्षत्वान् । नचतदानीमहश्य-

परमाणुपुञ्जाद्दृश्यपरमाणुपुञ्जस्योत्पन्नत्वान्न प्र-
 त्यक्षत्वे विरोध इति वाच्यम् । अदृश्यस्य दृश्या-
 नुपादानत्वात् । अन्यथा चक्षुरूपमादिसन्ततेरपि
 कदाचिद्दृश्यत्वं स्यात् । न चातितप्ततैलादौ कथ-
 मदृश्यदहनसन्ततेर्दृश्यदहनोत्पत्तिरिति वाच्यम् ।
 तत्र तदन्तःपातिभिर्दृश्यैरेव दहनावयवैः स्थूलद-
 हनोत्पत्तेरभ्युपगमात् । न चादृश्यद्वयणुकेन कथं
 त्वसरेणोरुत्पत्तिरिति वाच्यम् । यतो न वयं दृश्य-
 त्वमदृश्यत्वं वा कस्य चित् स्वभावादाचक्ष्महे
 किं तु महत्त्वाद्भूतरूपादिकारणसमुदायवशाद्दृ-
 श्यत्वम्, तदभावे चादृश्यत्वम् । तथा च त्वसरे-
 णोर्महत्त्वात् प्रत्यक्षं न तु द्वयणुकादेस्तदभावात् ।
 न हि त्वन्मतेऽपीदं सम्भवति, परमाणौ महत्त्वा-
 भावात् । इत्थं चावयविसिद्धौ तेषामुत्पादविना-
 शयोः प्रत्यक्षत्वादनित्यत्वम् । तेषां चावयव-
 धाराया अनन्तत्वे मेरुसर्पपयोरपि साम्यप्रसङ्गः ।
 अतः क्व चिद्विश्रमो वाच्यः । यत्र च विश्रमस्त-
 स्यादित्यत्वे त्वसमवेतभावकार्योत्पत्तिप्रसङ्ग
 इति तस्य नित्यत्वम् । महत्परिमाणतारतम्यस्य

गगनादौ विश्रान्तत्वमिवाणुपरिमाणतारतम्य-
स्यापि क्व चिद्विश्रान्तत्वमस्तीति तस्य परमाणु-
त्वसिद्धिः । न च त्वसरेणावेव विश्रमोऽस्त्विति
वाच्यम् । त्वसरेणुः सावयवः चाक्षुषद्रव्यत्वा-
द् घटवदित्यनुमानेन तदवयवसिद्धौ, त्वसरेणोर-
वयवाः सावयवा महदवयवत्वात् कपालवदि-
त्यनुमानेन तदवयवसिद्धेः । न चेदमप्रयोज-
कम् । अपकृष्टमहत्त्वं प्रत्यनेकद्रव्यत्वस्य प्र-
योजकत्वात् । न चैवं क्रमेण तदवयवधारापि
सिध्येदिति वाच्यम् । अनवस्थाभयेन तदसि-
द्धेः ।

सा च त्रिधा भवेद्देह-

मिन्द्रियं विषयस्तथा ॥ ३७ ॥

सा च त्रिधेति । सा कार्यरूपा पृथिवी त्रि-
विधा शरीरेन्द्रियविषयभेदादित्यर्थः ।

तत्र देहमुदाहरति । योनिजादीति ।

योनिजादि भवेद्देहम्

योनिजमयोनिजं चेत्यर्थः । योनिजमपि जं-
रायुजमण्डजं च । जरायुजं मानुषादीनामण्डजं

सर्पादीनाम् । अथोनिजं स्वेदजाद्विज्जादिकम् ।
 स्वेदजाः कृमिदंशाद्या, उद्विज्जास्तरुगुल्माद्याः ।
 नारकिणां शरीरमप्यथानिजम् । न च मानुषा-
 दिशरीराणां पार्थिवत्वे किं मानमिति वाच्यम् ।
 गन्धादिमत्त्वस्यैव प्रमाणत्वात् । न च क्लेदोष्मा-
 देरुपलम्भादाप्यत्वादिकमपि स्यादिति वाच्यम् ।
 तथा सति जलत्वपृथिवीत्वादिना सङ्करप्रसङ्गात् ।
 न च तर्हि जलत्वादिकमेवास्तु न तु पार्थिवत्व-
 मिति वाच्यम् । क्लेदादीनां विनाशेऽपि शरीरत्वेन
 प्रत्यभिज्ञानात्, गन्धाद्युपलब्धेश्च पृथिवीत्वसि-
 द्धेः । तेन पार्थिवादिशरीरे जलादीनां निमित्तत्वमा-
 त्रं बोध्यम् । शरीरत्वं न जातिः पृथिवीत्वादिना
 साङ्कर्यात्, किं तु चेष्टाश्रयत्वम् । वृक्षादीना-
 मपि चेष्टासत्त्वान्नाव्याप्तिः न च वृक्षादीनां शरीर-
 त्वे किं मानमिति वाच्यम् । आध्यात्मिकवायुस-
 म्यन्धस्य प्रमाणत्वात् । तत्रैव किं मानमिति चे-
 त्, भृगुक्षतसंरोहणादिना तदनुमानात् । यदि ह-
 स्तांदौ शरीरव्यवहारो न भवति तदाऽन्तयावय-
 वित्वेन विशेषणीयम् । न च यत्र शरीरे चेष्टा न

जाता तत्राव्याप्तिरिति वाच्यम् । तादृशे प्रमाणा-
भावात् । अथ वा चेष्टावदन्त्यावयविमात्रवृ-
त्तिद्रव्यत्वव्याप्यजातिमत्त्वं तत्, मानुषत्वचैत्रत्व-
जातिमादाय लक्षणसमन्वयः । न च नृसिंहशरीरे
कथं लक्षणसमन्वयः, तत्र नृसिंहत्वस्यैकव्यक्तिवृ-
त्तितया जातित्वाभावात्, जलीयतैजसशरीरवृ-
त्तितया देवत्वस्यापि जातित्वाभावादिति वाच्य-
म् । कल्पभेदेन नृसिंहशरीरस्य नानात्वेन नृसिं-
हत्वजात्या लक्षणसमन्वयात् ॥

इन्द्रियं घ्राणलक्षणम् ।

इन्द्रियमिति । घ्राणेन्द्रियं पार्थिवमित्यर्थः
पार्थिवत्वं कथमिति चेत् । इत्यम् । घ्राणेन्द्रियं
पार्थिवं रूपादिषु गन्धस्यैव व्यञ्जकत्वात् कुङ्कुम-
गन्धाभिव्यञ्जकघृतवत् । न च दृष्टान्ते स्वकीय-
रूपादिव्यञ्जकत्वादसिद्धिरिति वाच्यम् । परकीय-
रूपादिव्यञ्जकत्वस्य तदर्थत्वात् । न च नयशरा-
वगन्धव्यञ्जकजलेनैकान्तिकत्वमिति वाच्यम् ।
तस्य सत्कुरसाभिव्यञ्जकत्वान् । यद्वा परकीयेति
न देयं वायूपनीतसुरभिभागस्य दृष्टान्तत्वसम्भवा-

त्। न च घ्राणेन्द्रियसन्निकर्षस्य गन्धमात्रव्यञ्जक-
त्वात्तत्रव्यभिचार इति वाच्यम्। द्रव्यत्वे सतीति-
विशेषणात् ॥ ॥

विषयो द्व्यणुकादिश्च

ब्रह्माण्डान्त उदाहृतः ॥ ३८ ॥

विषय इति। उपभोगसाधनं विषयः ।
सर्वमेव हि कार्यजातमदृष्टाधीनं यत् कार्यं यद-
दृष्टाधीनं तत्तदुपभोगं साक्षात् परम्परया वा ज-
नयत्येव । न हि बीजप्रयोजनाभ्यां विना कस्य
चिदुत्पत्तिरस्ति, तेन द्व्यणुकादि ब्रह्माण्डं सर्व-
मेव विषयो भवति । शरीरेन्द्रिययोर्विषयत्वेऽपि
प्रकारान्तरोपन्यासः शिष्यबुद्धिर्विषयार्थः ।

जलं निरूपयति । वर्णः शुक्र इति ।

वर्णः शुक्रः

स्नेहसमवायिकारणतावच्छेदकतया जल-
त्वं जातिः सिध्यति । यद्यपि स्नेहत्वं नित्यानित्य-
वृत्तितया न कार्यतावच्छेदकम् । तथापि जन्य-
स्नेहत्वं तथा बोध्यम् । अथ परमाणौ जलत्वं न
स्यात् तत्र जन्यस्नेहाभावात्, नित्यस्य स्वरूपयो-

ग्यत्वे फलावश्यम्भावनियमादिति चेन्न । जन्य-
स्नेहजनकतावच्छेदकतया जन्यजलत्वजातेः सि-
द्धौ, तदवच्छिन्नजनकतावच्छेदकतया जलत्व-
जातिसिद्धेः । शुक्लरूपवत्त्वमेव दर्शयितुमुक्तं वर्णः
शुक्ल इति, न तु शुक्लरूपवत्त्वं लक्षणम् । अथ
वा नैमित्तिकद्रवत्ववद्वृत्तिरूपवद्वृत्तिद्रव्यत्वसा-
क्षाद्व्याप्यजातिमत्त्वम्, अभास्वरशुक्लेतररूपा-
समानाधिकरणरूपवद्वृत्तिद्रव्यत्वसाक्षाद्व्याप्यजा-
तिमत्त्वं वा तदर्थः ।

रसस्पर्शा जले मधुरशीतलौ ।

रसस्पर्शविति । जलस्य मधुर एव रसः ।
शीत एव स्पर्शः । तित्ताद्युत्तिमधुरद्युत्तिद्रव्यत्व-
साक्षाद्व्याप्यजातिमत्त्वं तदर्थं, तेन शर्करादी-
नानिव्याप्तिः । ननु शुक्लरूपवत्त्वमेवेति कुतः, का-
लिन्दीजलादी नीलोपलब्धेरिति चेन्न । नील-
जनकतावच्छेदिकतयाः पृथिवीत्वजातेरभावा-
ज्जले नीलरूपासम्भवात् । कालिन्दीजले नीलत्व-
प्रतीतिस्त्वाश्रयौपाधिकी । अत एव विद्यति वि-
क्षेपे भवतिमोपलब्धिः । अथ जले माधुर्यं किं

मानं न हि प्रत्यक्षेण कोऽपि रसस्तत्त्वानुभूयते,
 न च नारिकेलजलादौ माधुर्यमुपलभ्यत एवेति
 वाच्यम्, तस्याश्रयोपाधिकत्वात्, अन्यथा ज-
 म्बीरजलादावस्नादिरसोपलब्धैरस्नादिमत्त्वमपि-
 स्यादिति चेन्न । हरीतक्यादिभक्षणस्य जलरस-
 वयञ्जकत्वात् । न च हरीतक्यामेव जलोष्णासंयो-
 गाद्रसान्तरोत्पत्तिरिति वाच्यम् । कल्पनागौरवा-
 त् पृथिवीतप्रस्यास्नादिजनकतावच्छेदकत्वाच्च ज-
 ले नास्नादिकम् । जम्बीररसादौ त्वाश्रयोपाधिकी
 तथाप्रतीतिः । एवं जन्यशीतस्पर्शजनकतावच्छेद-
 कं जन्यजलत्वम्, तदवच्छिन्नजनकतावच्छेदकं
 तु जलत्वमिति बोध्यम् । घृष्टचन्दनादौ तु शीतो-
 पलब्धिश्चन्दनान्तर्वृत्तिंशीततरसालितरसैव । ते-
 जःसंयोगाज्जले उष्णाप्रतीतिरौषाधिकी स्फुटैश्च,
 तत्र पाकासम्भवात् ॥ ॥

स्नेहस्तत्र

स्नेहस्तत्रेति । घृतादावपि तदन्तर्वृत्तिंजल-
 स्यैव स्नेहो जलस्य स्नेहसमवायिकारणत्वात् ।
 तेन जल एव स्नेह इति मन्तव्यम् ।

द्रवत्वं तु सांसिद्धिकमुदाहृतम् ॥ ३९
 द्रवत्वमिति । सांसिद्धिकद्रवत्वत्वं जातिविशेषः
 प्रत्यक्षसिद्धस्तदवच्छिन्नजनकतावच्छेदकमपि त-
 देवेति भावः । तैलादावपि जलस्यैव द्रवत्वम्, स्ने-
 हप्रकर्षणं च दहनानुकूल्यमिति वक्ष्यति ।

नित्यतादि प्रथमवत्

प्रथमवदिति । पृथिव्या इवेत्यर्थः । तथा-
 हि । जलं द्विविधं नित्यमनित्यं च । परमाणुरूपं
 नित्यं द्व्यणुकादिकं सर्व्वमनित्यमवयवसमवेतं
 च । अनित्यमपि त्रिविधं शरीरेन्द्रियविषयभेदा-
 त् ।

पृथिवीनां यो विशेषस्तमाह । किं त्विति ।

किं तु देहमयोनिजम् ।

अयोनिजमिति । अयोनिजमेवेत्यर्थः । ज-
 लीयं शरीरमयोनिजं वरुणलोके प्रसिद्धम् ।

इन्द्रियं रसनं

इन्द्रियमिति । रसनं जलीयमित्यर्थः । तथा-
 हि । रसनं जलीयं गन्धाद्यध्यञ्जकत्वे सति र-
 सध्यञ्जकतात् । सक्तुरसाभिव्यञ्जकोदकवत् । रस-

नसन्निकर्षे व्यभिचारवारणाय द्रव्यत्वं देय-
म् ।

विषयं दर्शयति । सिन्धुरिति ।

सिन्धुहिमादिर्विषयो मतः ॥ ४० ॥

सिन्धुः समुद्रः । हिमं तुषारः । आदिपदा-
त् सरित्कासारकरकादिः सर्वा ग्राह्यः । न च
हिमकरकयोः कठिनत्वात् पार्थिवत्वमिति वा-
च्यम् । ऊष्मणा विलीनस्य तस्य जलत्वस्य प्र-
त्यक्षसिद्धत्वात् । यद् द्रव्यं यद्द्रव्यध्वंसजन्यमि-
तिव्याप्तेर्जलोपादानोपादेयत्वसिद्धेः । अदृष्टवि-
शेषेण द्रवत्वप्रतिरोधात् करकादीनां काठिन्यप्र-
त्ययस्य भ्रान्तित्वात् ।

तेजो निरूपयति । स्पर्श उष्ण इत्यादिना ।

स्पर्श उष्णस्तेजसस्तु

उष्णत्वं स्पर्शनिष्ठो जातिविशेषः प्रत्यक्षसि-
द्धः । इत्थं च जन्योष्णस्पर्शसमवायिकारणतावच्छे-
दकं तेजस्त्वं जातिविशेषः । तस्य परमाणुवृत्ति-
त्वं तु जलत्वस्येवानुसन्धेयम् । न चोष्णस्पर्श-
वत्त्वं चन्द्रकिरणादावव्याप्तमिति वाच्यम् । तत्रा-

प्युष्णास्य सत्त्वात् । किं तु तदन्तःपातिजलस्पर्शनाभिभवाद्ग्रहः । एवं रत्नकिरणादौ पार्थिवस्पर्शनाभिभवाच्चक्षुरादौ चानुद्भूतत्वाद्ग्रहः ।

स्याद्रूपं शुक्लभास्वरम् ।

रूपमित्यादि । वैश्वानरे मरकतकिरणादौ च पार्थिवरूपेणाभिभवाच्चक्रुत्त्वाद्ग्रहः । तद्रूपाग्रहे धर्मिणोऽपि चानुत्पत्वं न स्यादिति चेन्न । अन्यदीयरूपेणापि धर्मिणो ग्रहसम्भवात्, शङ्खस्यैव पित्तपीनिम्ना । बह्वेस्तु शुक्लरूपं नाभिभूतं किं तु तदीयं शुक्लत्वमभिभूतमित्यन्ये ।

नैमित्तिकं द्रवत्वं तु

नैमित्तिकमिति । सुवर्णादिरूपे तेजसि तत्सत्त्वात् । न च नैमित्तिकद्रवत्वं न लक्षणं दहनादावव्याप्तेर्घृतादावतिव्याप्तेश्चेति वाच्यम् । पृथिव्यवृत्तिर्नैमित्तिकद्रवत्ववद्वृत्तिजानिमत्त्वस्य विवक्षितत्वात् ।

नित्यतादि च पूर्ववत् ॥ ४१ ॥

पूर्ववदिति । जलस्यैवेत्यर्थः । तथाहि । तद् द्विविधं नित्यमनित्यं च । नित्यं परमाणुरूपं

तदन्यदनित्यम् अवयवि च । तच्च त्रिधा शरी-
रेन्द्रियविषयभेदात् । शरीरमयोनिजमेव तच्च
सूर्यलोकादौ प्रसिद्धम् ।

अत्र यो विशेषस्तमाह : इन्द्रियमिति ।

इन्द्रियं नयनम्

चक्षुस्तैजसं परकीयस्पर्शाद्यव्यञ्जकत्वे सति
परकीयरूपव्यञ्जकत्वात् प्रदीपवत् । प्रदीपस्य
स्वीयस्पर्शव्यञ्जकत्वादाद्यं परकीयेति, घटादेः
स्वीयरूपव्यञ्जकत्वाद् व्यभिचारवारणाय द्विती-
यं परकीयेति । अथ वा प्रभाया हृष्टान्तत्व-
सम्भवादाद्यं परकीयेति न देयम् । चक्षुःसन्नि-
कर्षं व्यभिचारवारणाय द्रवत्वं देयम्

विषयं दर्शयति । वह्नीति ।

वह्निस्वर्णादिर्विषयो मतः ।

ननु सुव्रणस्य तैजसत्वे किं मानमिति चेन्न । सु-
वर्णं तैजसम् असति प्रतिबन्धकेत्यन्तानलसं-
योगोऽप्यनुच्छिद्यमानजन्यद्रवत्वात्, यन्नैवं तन्नै-
वं यथा पृथिवीति । न चाप्रयोजकं पृथिवीद्रवत्व-
स्य जन्यजलद्रवत्वस्य चाग्निसंयोगनाशयत्वात् ।

ननु पीतिमगुरुत्वाश्रयस्य पार्थिवभागस्यापि त-
 दानीं द्रुतत्यात्नेन ययभिचार इति चेन्न । जलम-
 ध्यस्थमसीक्षीदकवत् तस्याद्रवत्वात् । अपरे तु
 पीतिमाश्रयस्यातयन्ताग्निसंयोगेऽपि रूपापरावृ-
 त्तिदर्शनात् तत्प्रतिबन्धकं विजातीयं द्रवद्रव्यं क-
 ल्प्यते । तथाहि । अग्निसंयोगे पीतिमगुरुत्वाश्र-
 यो विजातीयरूपप्रतिबन्धकद्रवद्रव्यसंयुक्तः, अ-
 तयन्ताग्निसंयोगेऽपि पूर्व्वरूपविजातीयरूपानधि-
 करणपार्थिवत्वात् जलमध्यस्थपीतपटवत्, त-
 स्य च पृथिवीजलभिन्नस्य तेजस्त्वनियमात्
 वायुं निरूपयति । अपाकज इति ॥

अपाकजोऽनुष्णाशीतः

स्पर्शस्तु पवने मतः ॥ ४२ ॥

तिर्य्यग्गमनवानेष

ज्ञेयः स्पर्शादिलिङ्गकः ।

अनुष्णाशीतस्पर्शस्य पृथिव्यामपि सत्त्वा-
 दुक्तमपाकज इति । अपाकजस्पर्शस्य जलादावपि
 सत्त्वादुक्तमनुष्णाशीतेति । तेन वायवीयो विजा-
 तीयः स्पर्शां दर्शितः । तज्जनकतायच्छेदकं वायु-

त्वमिति भावः । एष वायुः स्पर्शादिलङ्गकः । वा-
युर्हिःस्पर्शशब्दधृतिकम्पैरनुमीयते, विजातीयस्पर्-
शेन बिलक्षणशब्देन तृणादीनां धृत्या शाखादीनां
कम्पेन च वायोरनुमानात् । यथा च वायोर्न प्र-
त्यक्षं तथाग्रे वक्ष्यते ।

पूर्व्ववन्नितप्रतादुक्तम्

पूर्व्ववदिति । वायुर्द्वि विधः, नित्योऽनित्यश्च,
परमाणुरूपो नित्यस्तदन्योऽनित्यः समवेतश्च,
सोऽपि त्रिविधः शरीरेन्द्रियविषयभेदात् । तत्र श-
रीरमयोनिजं पिशाचादीनाम्, परं तु जलीय-
तैजसवायवीयशरीराणां पार्थिवभागोपपृम्भा-
दुपभोगसाधनत्वं जलादीनां प्राधान्याज्जलीय-
त्वादिकमिति ।

अत्र यो विशेषस्तमाह । देहव्यापीति ।

देहव्यापीति त्वगिन्द्रियम् ॥ ४३ ॥

शरीरव्यापकं स्पर्शग्राहकमिन्द्रियं त्वक् ।
तच्च वायवीयं रूपादिषु स्पर्शस्यैव वप्रञ्जक-
त्वाद्दङ्गसङ्गिसलिलशैत्यवप्रञ्जकव्यजनवातवत् ।

विषयं दर्शयति । प्राणादिरिति ।

प्राणादिस्तु महावायु-
पर्यन्तो विषयो मतः ।

यद्यप्यनित्यो वायुश्चतुर्विधस्तस्य चतुर्थी
विधा तु प्राणादिरित्युक्तमाकरे । तथापि संक्षेपा-
दत्र त्रैविध्यमुक्तम् । प्राणस्त्वेक एव हृदादि-
नानास्थानवशान्मुखनिर्गमादिमानाक्रियावशा-
च्च मानासंज्ञा लभत इति ।

आकाशं निरूपयति । आकाशस्येति ।

आकाशस्य तु विशेष्यः

शब्दो वैशेषिको गुणः ॥ ४४ ॥

आकाशकालदिशामेकैकव्यक्तित्वादाकाश-
त्वादिकं न जातिः किं त्वाकोशत्वं शब्दाश्रय-
त्वम् । वैशेषिक इति कथनं तु विशेषगुणा-
न्तरष्यवच्छेदाय । एतेन प्रमाणमपि दर्शितम् ।
तथाहि । शब्दो विशेषगुणश्चक्षुर्ग्रहणायोग्य-
बहिरिन्द्रियग्राह्यजातिमत्त्वात् स्पर्शवत्, शब्दो
द्रव्यसमवेतो गुणत्वात् संयोगवत्, इत्यनुमानेन
शब्दस्य द्रव्यसमवेतत्वे सिद्धे, शब्दो न स्पर्शव-
द्विशेषगुणोऽग्निसंयोगासमवायिकारणकत्वाभावे

सत्यकारणगुणपूर्वकप्रत्यक्षत्वात् सुखवत् । पा-
कजरूपादी व्यभिचारवारणाय सत्यन्तम् । प-
टरूपादी व्यभिचारवारणायाकारणगुणपूर्वकेति ।
जलपरमाणुरूपादी व्यभिचारवारणाय प्रत्यक्षे-
ति । शब्दो न दिक्कालमनोगुणो विशेषगुणत्वा-
त् । नात्मविशेषगुणो बहिरिन्द्रियग्राह्यत्वादृप-
वत् । इत्थं च शब्दाधिकरणं नवमद्रव्यं गगन-
नामकं सिध्यतीति । न च वायव्यवयवेषु सूक्ष्म-
शब्दक्रमेण वायौ कारणगुणपूर्वकः शब्द उत्प-
द्यतामिति वाच्यम् । अयावद्द्रव्यभावित्वेन वा-
युविशेषगुणत्वाभावात् ।

तत्र शरीरस्य विषयस्य चाभावादिन्द्रियं
दर्शयति । इन्द्रियमिति ।

इन्द्रियं तु भवेच्छ्रोत्रम्

नन्वाकाशं लाघवादेकं सिद्धं श्रोत्रं तु पुरुष-
भेदेन भिन्नं तत् कथमाकाशं स्यादत आह । ए-
कः सन्नपीत्यादि ।

एकः सन्नप्युपाधितः ।

आकाश एक एव सन्नप्युपाधेः कर्णशब्दु-

धीति ।

उपाधिमेददेकाऽपि

प्राच्यादिव्यपदेशभाक् ।

यत्पुरुषस्योदयगिरिसन्निहिता या दिक् सा तस्य प्राची । उदयगिरिव्यवहिता च प्रतीची । एवं तत्पुरुषीयसुमेरुसन्निहिता दिग्दीची । तद्व्यवहिता त्ववाची । सर्वेषामेव वर्षाणां मेरु-रुत्तरतः स्थित इति नियमात् ।

आत्मानं निरूपयति । आत्मेन्द्रियेति ॥

आत्मेन्द्रियाद्यधिष्ठाता

आत्मत्वजातिस्तु सुखदुःखादिसमवायिका-
रणतावच्छेदकतया सिध्यति । ईश्वरेऽपि सा जा-
तिरस्त्येव, अहृष्टादिरूपकारणाभावात् न सुख-
दुःखाद्युत्पत्तिः, नित्यस्य स्वरूपयोग्यत्वे फला-
घश्यम्भाव इति नियमस्याप्रयोजकत्वात् । परे
त्वीश्वरे सा जातिर्नास्त्येव प्रमाणाभावात् ।
न च दशमद्रव्यत्यापत्तिः । ज्ञानवत्त्वेन विभ-
जनादिति वदन्ति । इन्द्रियादीति । इन्द्रियाणां
शरीरस्य च परम्परया चैतन्यसम्पादकः ।

यद्यप्यात्मन्यहं जानेहं सुखीत्याप्रदित-
क्षविषयत्वमस्त्येव । तथापि विप्रतिपन्नं प्रति
प्रथमत एव शरीरादिभिन्नस्तत्प्रतीतिगोचर इ-
ति प्रतिपादयितुं न शक्यत इत्यतः प्रमाणं दर्श-
यति । करणमिति ।

करणं हि सकर्तृकम् ॥ ४७ ॥

कुठारादीनां छिदादिकरणानां कर्तारमन्तरे-
ण फलानुपधानं दृष्टम् । एवं चक्षुरादीनां ज्ञान-
करणानां फलोपधानमपि कर्तारमन्तरेण नोप-
पद्यत इत्यतिरिक्तः कर्ता कल्प्यते ।

ननु शरीरस्यैव कर्तृत्वमस्त्वत आह । शरी-
रस्येति ।

शरीरस्य न चैतन्यं

मृतेषु व्यभिचारतः ।

ननु चैतन्यं ज्ञानादिकमेव मुक्तात्मनां त्व-
न्मत इव मृतशरीराणामपि तदभावे का क्षतिः
प्राणाभावेन ज्ञानाभावस्य सिद्धेरिति चेन्न । श-
रीरस्य चैतन्ये बाल्ये विलोकितस्य स्थाविरे स्म-
रणानुपपत्तेः । शरीराणामवयवोपचयापचयैरु-

त्पादविनाशशालित्वात् । न च पूर्वशरीरोत्पन्न-
संस्कारेण द्वितीयशरीरे संस्कार उत्पद्यत इति
वाच्यम् । अनन्तसंस्कारकल्पने गौरवात् । एवं
शरीरस्य चैतन्ये बालकस्य स्तनपानादौ प्रवृत्ति-
र्न स्यात् । इष्टसाधनताज्ञानस्य तदुत्पत्तत्वात्तदा-
नीमिष्टसाधनतास्मारकाभावात् । मन्मते जन्मा-
न्तरानुभूतेष्टसाधनत्वस्य तदानीं स्मरणादेव प्र-
वृत्तिः । न च जन्मान्तरानुभूतमन्यदपि स्मर्य-
तामिति वाच्यम् । उद्वेधकाभावात् । अत्र त्व-
नायत्या जीवनादृष्टमेवोद्वेधकं कल्प्यते । इत्थं
च संसारस्थानादितयोऽऽत्मनोऽप्यनादित्वसिद्धा-
यनादिभावस्य नाशोसम्भवाद् नित्यत्वं सिध्य-
तीति बाध्यम् ।

ननु चक्षुरादीनां ज्ञानादौ करणत्वं कर्तृत्वं
चास्तु विरोधे साधकाभावादत आह । तथात्व-
मिति ।

तथात्वं चेदिन्द्रियाणा-

मुपघाते कथं स्मृतिः ॥ ४८ ॥

चैतन्यमित्यर्थः । उपघाते नाशे सति । अ-

र्थाञ्चक्षुरादीनामेव । कथमिति । पूर्वं चक्षुषा साक्षात्कृतानां चक्षुषोऽभावे स्मरणं न स्यात् । अनुभवितुरभावात् । अन्यदृष्टस्थान्येन स्मरणासम्भवात् । अनुभवस्मरणयोः साक्षानाधिकरण्येन कार्यकारणभावादिति भावः ।

ननु चक्षुरादीनां चैतन्यं मास्तु मनसस्तु नित्यस्य चैतन्यं स्यादत आह । मनोऽपीति ।

मनोऽपि न तथा ज्ञाना-
द्यनध्यक्षं तदा भवेत् ।

न तथा न चैतनम् । ज्ञानादीति । मनसोऽणुत्वात् प्रत्यक्षे च महत्त्वस्य हेतुत्वान्मनासि ज्ञानसुखादिसत्त्वे तत्प्रत्यक्षानुपपत्तिमित्यर्थः । यथा मनसोऽणुत्वं तथा वक्ष्यते ।

नन्वस्तु विज्ञानमेवात्मा, तस्य स्वतःप्रकाशरूपत्वाञ्चैतनत्वम्, ज्ञानसुखादिकं तु तस्यैवाकारविशेषः, तस्यापि भावत्वादेव क्षणिकत्वम्, पूर्वंपूर्वंविज्ञानस्योत्तरोत्तरविज्ञाने हेतुत्वात् सुषुप्तावप्यालयविज्ञानधारा निराबाधैव, मृगमदवासनावासितवसन इव पूर्वंपूर्वंविज्ञानज-

नितसंस्काराणामुत्तरोत्तरविज्ञाने संक्रान्तत्वान्नानुपपत्तिः स्मरणादेरिति चेन्न । तस्य जगद्विषयकत्वं सर्वज्ञत्वापत्तेः । यत्किञ्चिद्विषयत्वे त्रिनिगमनाभावात् । सुषुप्तावपि विषयावभासप्रसङ्गाच्च । तदानीं निराकारा चित्सन्ततिरनुभवत्तं इति चेन्न । तस्याः स्वप्रकाशत्वे प्रमाणाभावात् । अन्यथा घटादीनामपि ज्ञानत्वापत्तिः । न चंप्रापत्तिः, विज्ञानव्यतिरिक्तवस्तुनां भावादिर्वाच्यम् । घटादेरनुभूयमानस्यापलपितुमशक्यत्वात् । आकारविशेष एवायं विज्ञानस्येति चेत् । किमयमाकारोऽतिरिच्यते विज्ञानान्तर्हि समायातं विज्ञानव्यतिरिक्तं । नातिरिच्यते चेत्तर्हि समूहात्म्येन नीलाकारोऽपि पीताकारः स्यात्, स्वरूपतो विज्ञानस्याविशेषात् । अपोहरूपो नीलत्वादिविज्ञानधर्म इति चेन्न । नीलत्वादीनां विरुद्धानामेकस्मिन्नसमावेशात् । इतरथा विरोधस्यैव दुरूपपन्नत्वात् । न वा वासनासंक्रमः संभवति । मातृपुत्रयोरपि वासनासंक्रमप्रसङ्गात् । न चापादानोपादेयभावो नियामक इति

वाच्यम् । वासनायाः संक्रमासंभवात् । उत्तर-
स्मिद्धुत्पत्तिरेव संक्रम इति चेन्न । तदुत्पादका-
भावात् । उत्तरविज्ञानस्यैवोत्पादकत्वे तदान-
न्त्यप्रसङ्गः । क्षणिकविज्ञानेऽतिशयविशेषः क-
ल्पत इति चेन्न । मानाभावात् कल्पनागौरवा-
च्च । एतेन क्षणिकशरीरेष्वेव चैतन्यमपि प्रत्यु-
क्तम् । गौरवादतिशये मानाभावाच्च । वाजादा-
वपि सहकारिसमवधानासमवधानाभ्यामेवाप-
पत्तेः कुर्व्वद्रूपत्वाकल्पनाच्च ।

अस्तु तर्हि क्षणिकविज्ञाने गौरवान्नित्यवि-
ज्ञानमेवात्मा, अविनाशी वा अरं अयमात्मा
सत्यं ज्ञानमनन्तं ब्रह्मत्यादिश्रुतेश्चेति चेन्न । त-
स्य सविषयत्वासम्भवस्य दर्शितत्वात् । निर्व्यिं-
षयस्य ज्ञानत्वे मानाभावात्, सविषयत्वस्या-
प्यनुभवात् । अतो ज्ञानभिन्ना नित्य आत्मैतिसि-
द्धम् । सत्यं ज्ञानमिति हि ब्रह्मपरं जावेषु नाप-
युज्यते । ज्ञानाज्ञानसुखित्वदुःखित्वादिभिर्जीवा-
नां भेदसिद्धौ सुतरामीश्वरभेदोऽन्यथा बन्धमोक्ष-
व्यवस्थानुपपत्तिः । योऽपीश्वराभेदवाचको वदः

सोऽपि तदभेदेन तदीयत्वं प्रतिपादयन् स्तौति ।
 अभेदभावेन च यतितव्यमिति वदति । अत ए-
 व सर्वं एवात्मनि समर्पिता इति श्रूयते । मो-
 क्षदशायामज्ञाननिवृत्तावभेदो जायत इत्यपि
 न । भेदस्य नित्यत्वेन नाशायोगात् । भेदना-
 शोऽपि व्यक्तिद्वयं स्थास्यत्येव । न च द्वित्वमपि
 नश्यतीति वाच्यम् । तत्र निदुर्म के ब्रह्मणि सत्य-
 त्वाभावेऽपि सत्यस्वरूपं तदितिवद् द्वित्वाभा-
 वेऽपि द्वयात्मकौ ताविति सुवचत्वात् । मिथ्या-
 त्वाभावाऽधिकरणात्मकस्तत्र सत्यत्वमिति चेत् ।
 एकत्वाभावो व्यक्तिद्वयात्मको द्वित्वमप्युच्यताम् ।
 प्रत्येकमेकत्वेऽपि पृथिवीजलयानं गन्ध इति-
 वदुभयं नैकमित्यस्य सर्व्वजनसिद्धत्वात् । या-
 ऽपि तदानीमभेदप्रतिपादक आगमः सांऽपि
 निदुःखत्वादिना साम्यं प्रतिपायति, संपदाधि-
 क्यं पुरोहितोऽयं राजा संवृत्त इतिवत् । अत
 एव “निरञ्जनः परमं साम्यमुपैती”ति श्रूयते । ई-
 श्वरोऽपि न ज्ञानमुखात्मा किं तु ज्ञानादृश्रयः ।
 “नित्यं विज्ञानमानन्दं ब्रह्म ” इत्यादौ विज्ञान-

पदेन ज्ञानाश्रय एवाक्तः, “यः सर्व्वज्ञ” इत्या-
 दनुरीधात् । आनन्दमित्यस्याप्यानन्दवदि-
 त्यर्थः, अर्शआदित्वान्मत्वर्थीयाच्प्रत्ययात् ।
 अन्यथा पुंलिङ्गत्वापत्तिः । आनन्दोऽपि दुःखा-
 भाव उपचर्यते भारादपगमे सुखी संवृत्तोऽह-
 मितिबद्द दुःखाभावेन सुखित्वप्रत्ययात् । अस्तु
 वा तस्मिन्नानन्दो न त्वसावानन्दोऽसुखमिति
 श्रुतेः । न विद्यते सुखं यस्येति कुतो नार्थ इति
 चेन्न । क्लिष्टकल्पनापत्तः, प्रकरणविरोधादान-
 न्दमित्यत्र मत्वर्थीयप्रत्ययविरोधात् “आनन्दं
 ब्रह्मणो विद्यान्न विभेति कदा चने” त्यत्र भे-
 दस्य रूपष्टत्वाच्चेति संक्षेपः ।

एतेन प्रकृतिः कर्त्वी, पुरुषस्तु पुष्कल्पलाश-
 वन्निल्लेपः किं तु चेतनः, कार्यकारणयोरभे-
 दात् कार्यनाशे कार्यरूपतया नाशः स्यादित्य-
 कारणत्वं तस्य । बुद्धिगतचैतन्याभिमानान्यथा-
 नुपपत्त्या तत्कल्पनम् । बुद्धिश्च प्रकृतेः परिणामः
 सैव महत्तत्त्वमन्तःकरणमित्युच्यते । तत्सत्त्वा-
 सत्त्वाभ्यां पुरुषस्य संसारापवर्गा । तस्या एवे-

इन्द्रियप्रणालिकया परिणतिर्ज्ञानरूपा घटादिना
 सम्बन्धः । पुरुषे कर्तृत्वाभिमानो बुद्धौ चैतन्या-
 भिमानश्च भेदाग्रहात् । ममेदं कर्तृव्यमिति म-
 दंशः पुरुषोपरागो बुद्धेः स्वच्छतया चेतनप्रति-
 विम्बादतात्त्विको दर्पणस्यैव मुखोपरागः । इ-
 दमिति विषयोपराग इन्द्रियप्रणालिकया परि-
 णतिर्भेदस्तात्त्विको निश्वासाभिहतदर्पणस्यैव म-
 लिनिमा । कर्तृव्यमिति वयापारावेशः । तेनांश-
 त्वयवती बुद्धिस्तत्परिणामेन ज्ञानेन पुरुषस्थाता-
 त्त्विकः सम्बन्धो दर्पणमलिनिम्नं व मुखस्योप-
 लब्धिरुच्यते । ज्ञानवत् सुखदुःखच्छाद्वेषप्रय-
 त्तधर्माधर्मा अपि बुद्धेरैव कृतिसामानाधिक-
 रण्येन प्रतीतेः । न च बुद्धिश्चेतना परिणामित्वा-
 दिति मतमपास्तम् । कृत्यदृष्टभोगानामिव
 चैतन्यस्यापि सामानाधिकरण्यप्रतीतिस्तद्विन्ने
 मानाभावाच्च । चेतनोऽहं करोमीति प्रतीतिश्चै-
 तन्यांशे भ्रम इति चेत् । कृत्यंशे किं नेष्यते । अ-
 न्यथा बुद्धेर्नित्यत्वे मोक्षाभावोऽनित्यत्वं तत्पृ-
 थ्वमसंसारापत्तिः । नन्वचेतनायाः प्रकृतेः का-

य्यंतत्राद् बुद्धुरचैतन्यं कार्श्यकारणयोस्तादा-
त्मप्रादिति चेन्न । असिद्धिः । कर्तुर्जन्यत्वेमाना-
भावाद् वीतरागजन्मादर्शनादनादित्वम् । अ-
नादेर्नाशासम्भवान्नित्यत्वम् । तत् किं प्रकृ-
त्यादिकल्पनेन । न च “प्रकृतेः क्रियमाणानि
गुणैः कर्माणि सर्व्वशः । अहङ्कारविमूढात्मा
कर्त्ताहमिति मन्यते ” इत्यनेन विरोध इति
वाच्यम् । प्रकृतेरदृष्टस्य गुणैरदृष्टजन्यैरिच्छा-
दिभिः कर्त्ताहं कर्त्ताहमेवेत्यस्य तदर्थत्वात् ।
“तत्रैवं सति कर्त्तारमात्मानं केवलं तु य ” इत्या-
दि वदता भगवता प्रकटीकृतोऽयमुपरिष्ठादा-
शय इति संक्षेपः ।

धर्माधर्माश्रयोऽध्यक्षः

धर्माधर्माश्रय इति । आत्मेत्यनुपज्यते
शरीरस्य तदाश्रयत्वे देहान्तरकृतकर्मणां देहा-
न्तरेण भोगानुपपत्तिः ।

विशेषगुणयोगतः ॥ ४९ ॥

विशेषगुणयोगत इति । योग्यविशेषगुण-
सम्बन्धेनात्मनः प्रत्यक्षं भवति न त्वन्यथा ।

अहं जानेऽहङ्करोमीत्यादिप्रतीतेः ।

प्रवृत्त्यादानुमेयोऽयम्

प्रवृत्तीति । अयमात्मा परदेहादौ प्रवृत्त्या-
दिनानुमीयते । प्रवृत्तिरत्र चेष्टा ज्ञानेच्छाप्रय-
त्नादीनां देहेऽभावस्याक्तप्रायत्वात् । चेष्टायाश्च
यत्नसाध्यत्वाच्चेष्टया प्रयत्नवानात्माऽप्यनुमीय-
त इति भावः ।

तत्र हृष्टान्तमाह । रथेति ।

रथगत्येव सारथिः ।

यद्यपि रथकर्म चेष्टा न भवति । तथापि
तेन कर्मणा सारथिर्यथाऽनुमीयते तथा चेष्टा-
त्मकेन कर्मणा परात्मापीति भावः ।

अहङ्कारस्याश्रयोऽयं

अहङ्कारस्येति । अहङ्कारोऽहमिति प्रत्य-
यस्तस्याश्रयो विषय आत्मा न शरीरादिरिति ।

मनामात्रस्य गोचरः ॥ ५० ॥

मन इति । मनाभिन्नेन्द्रियजन्यप्रत्यक्षावि-
षयो मानसप्रत्यक्षविषयश्चेत्यर्थः । रूपाद्यभावे-
नेन्द्रियान्तरायोग्यत्वात् ।

विभुर्बुद्ध्यादिगुणवान्

विभुरिति । विभुत्वं परममहत्परिमाणव-
त्त्वं तच्च पूर्वमुक्तमपि स्पष्टार्थमुक्तम् । बुद्ध्या-
दीति । बुद्धिसुखदुःखेच्छादयश्चतुर्दश गुणाः पूर्व-
मुक्ता वेदितव्याः ।

अत्रैव प्रसङ्गाद् बुद्धेः कतिपयं प्रपञ्चं दर्श-
यति । बुद्धिसित्यति ।

बुद्धिस्तु द्विविधा मता ।

द्वैविध्यं व्युत्पादयति । अनुभूतिरिति ।

अनुभूतिः स्मृतिश्च स्या-

दनुभूतिश्चतुर्विधा ॥ ५१ ॥

अनुभूतिश्चतुर्विधेति । एतासां चतसृणां क-
रणानि “प्रत्यक्षानुमानोपमानशब्दाः प्रमाणा-
नी”ति सूत्रोक्तानि वेदितव्यानि ।

प्रत्यक्षमप्यनुमिति-

स्तथोपमितिशब्दजे ।

प्रत्यक्षमिति । इन्द्रियजन्यं ज्ञानं प्रत्यक्ष-
म् । यद्यपि मनोरूपेन्द्रियजन्यं सर्वमेव ज्ञान-
म् । तथापीन्द्रियत्वेन रूपेणेन्द्रियाणां यत्र

ज्ञाने कारणत्वं तत्प्रत्यक्षमिति विवक्षितम् । इ-
 श्वरप्रत्यक्षं तु न लक्ष्यम् । “इन्द्रियार्थसन्निक-
 र्षात्पक्षं ज्ञानमव्यपदेश्यमव्यभिचारि व्यवसा-
 यात्मकं प्रत्यक्षमिति सूत्रे तथैवोक्तत्वात् । अ-
 थ वा ज्ञानाकरणकं ज्ञानं प्रत्यक्षम् । इदं लक्ष-
 णमीश्वरप्रत्यक्षसाधारणमित्यनुमितौ व्याप्ति-
 ज्ञानस्योपमितौ साहचर्यज्ञानस्य शाब्दबोधे पद-
 ज्ञानस्य स्मरणानुभवस्य च हेतुत्वान्न तत्रतदा-
 तिव्याप्तिः । परामर्शजन्य ज्ञानमनुमितिः । यद्यपि
 परामर्शप्रत्यक्षादिकं परामर्शजन्यं तथापि हेत्व-
 विषयकं यज् ज्ञान तदेवानुमितिः । न च कादाचि-
 त्कहेतुविषयकानुमितावव्याप्तिरिति वाच्यम् ।
 तादृशज्ञानवृत्त्यनुभवत्वव्याप्यजातिमन्वस्य वि-
 वक्षितत्वान् । अथ वा व्याप्तिज्ञानकरणकं ज्ञान-
 मनुमितिः । एव साहचर्यज्ञानकरणकं ज्ञानमुप-
 मितिः । पदज्ञानकरणकं ज्ञानं शाब्दबोधः । व-
 स्तुतो यां कां चिदनुमितिव्यक्तिमादाय तद्व्यक्ति-
 वृत्तित्वं मति यां कां चिन् प्रत्यक्षव्यक्तिमादाय त-
 दवृत्तिजातिमन्वमनुमितित्वम् । एवं यत्किञ्चित्प्र-

तत्प्रत्यक्षमादाय तद्व्यक्तिवृत्तित्वं सति यां कां
चिदनुमितिव्यक्तिमादाय तद्वृत्तिजातिमत्त्वं प्र-
त्यक्षत्वादिकं वाच्यमिति ।

प्राणजादिपुञ्जदेन

प्रत्यक्षं षड्विधं मतम् ॥ ५२ ॥

प्राणजादीति । प्राणजं रामन चाक्षुष स्पा-
शनं श्रौतं मानसमिति षड्विधं प्रत्यक्षम् । न
चेश्वरप्रत्यक्षस्याविभजनान्नृपनत्वम् । जन्यप्रत्य-
क्षस्यैव निरूपणोयत्वात्, उक्तसूत्रानुसारात् ।

प्राणस्य गोचरो गन्धः

गोचर इति । ग्राह्य इत्यर्थः ।

गन्धत्वादिरपि स्मृत ।

गन्धत्वादिरिति । आदिपदान् सुर्गजन्याम्
रभित्वपरिग्रहः । गन्धस्य प्रत्यक्षत्वात्तद्वृत्तिजाते
रपि प्रत्यक्षम् । गन्धाश्रयग्रहणे तु प्राणस्य न
सामर्थ्यमिति बोध्यम् ।

तथा रसो रसज्ञाया-

स्तथा शब्दोऽपि च श्रुतेः ॥ ५३ ॥

तथा रस इति । रसत्वादिसहित इत्यर्थः । ग-

न्धो रसश्चोद्भूतो योऽधयः । तथा शब्दत्वादिसहितः ।

उद्भूतरूपं नयनस्य गोचरो

द्रव्याणि तद्वन्ति पृथक्कसंख्ये ।

विभागसंयोगपरापरत्व-

स्नेहद्रवत्वं परिमाणयुक्तम् ॥ ५४ ॥

उद्भूतरूपमिति । ग्रीष्माष्मादावनुद्भूतं रूपमि-
ति न चाक्षुषं प्रत्यक्षम् । तद्वन्ति उद्भूतरूपवन्ति ।

क्रियां जातिं योग्यवृत्तिं

समवायं च तादृशम् ।

योग्येति । पृथक्कादिकमपि योग्यवृत्तितया
ग्राह्यम् । तादृशं योग्यवृत्तिमित्यर्थः ।

चक्षुर्योग्यत्वमेव कथं तदाह । गृह्णातीति ।

गृह्णाति चक्षुः संबन्धा-

दालोकाद्भूतरूपयोः ॥ ५५ ॥

आलोकसंयोग उद्भूतरूपं च चाक्षुषप्रत्यक्षं
प्रति कारणम् । तत्र द्रव्यचाक्षुषं प्रति तयोः सम-
वायसम्बन्धेन कारणत्वं द्रव्यसमवेतप्रत्यक्षं प्रति
स्वाश्रयसमवायसम्बन्धेन द्रव्यसमवेतसमवेतस्य
रूपत्वादेः प्रत्यक्षे स्वाश्रयसमवेतसमवायसम्ब-

न्येनेति

उद्भूतस्पर्शवद् द्रव्यं

गोचरः सोऽपि च त्वचः ।

उद्भूतेति । उद्भूतस्पर्शवद्द्रव्यं त्वचो गोचरः ।

सोऽप्युद्भूतस्पर्शाऽपि स्पर्शत्वादिसहितः ।

रूपान्यच्चक्षुषो योग्यम्

रूपान्यदिति । रूपभिन्नं रूपत्वादिभिन्नं च चक्षुषो यद् योग्यं तत् त्वगिन्द्रियस्यापि ग्राह्यम् । तथा च पृथक्कसंख्यादयो ये चक्षुर्ग्राह्या गुणा उक्ता एवं क्रियाजातयो योग्यवृत्तयश्च ते त्वचो ग्राह्या इति ।

रूपमत्रापि कारणम् ॥ ५६ ॥

द्रव्याध्यक्षे,

अत्रापि त्वगिन्द्रियजन्येऽपि, रूपं द्रव्य-
प्रत्यक्षे. कारणम् । तथा च बहिरिन्द्रियज-
न्यद्रव्यप्रत्यक्षे रूपं कारणमिति । नवीनास्तु घ-
हिद्रव्यप्रत्यक्षे रूपं न कारणं प्रमाणाभावात्,
किंतु चाक्षुषप्रत्यक्षे रूपं स्पर्शनप्रत्यक्षे स्पर्शः
कारणमत्रयव्यतिरेकात् । बहिरिन्द्रियजन्यद्र-

व्यप्रत्यक्षमात्रे किं कारणमिति चेत्, न किं
 चिदात्मावृत्तिशब्दभिन्नाविशेषगुणवत्त्वं वा प्रयो-
 जकमस्तु । रूपस्य कारणत्वे लाघवमिति चेन्न ।
 वायोस्त्वग्निन्द्रियेणाग्रहणप्रसङ्गात् । इष्टापत्तिरि-
 ति चेत् । स्पर्श एव लाघवान् कारणमस्तु प्रभा-
 या अप्रत्यक्षत्वे त्विष्टापत्तिरित्येव किं न स्यात् ।
 तस्मात् प्रभां पश्यामीतिवद् वायुं स्पृशामीति
 प्रत्ययस्य सन्वाद् वायोरपि प्रत्यक्षं भवत्येव,
 बहिर्द्रव्यप्रत्यक्षमात्रे तु न रूपस्य न वा स्पर्शस्य
 हेतुत्वम् । वायुप्रभयोरकत्वं गृह्यत एव, क्व चित्
 द्वित्वादिकमपि, क्व चित् संख्यापरिमाणाद्यग्रहो
 दोषादित्याहुः ।

त्वचो योगो मनसा ज्ञानकारणम् ।

त्वचो योग इति । त्वद्भनःसंयोगो ज्ञान-
 सामान्ये कारणमित्यर्थः । किं तत्र प्रमाणम्,
 सुषुप्तिकाले त्वचं त्यक्त्वा पुरीततिवर्त्तमानेन मन-
 सा ज्ञानाजननमिति । ननु सुषुप्तिकाले किं ज्ञानं
 भविष्यत्यनुभवरूपं स्मरणरूपं वा नाद्यः, अनु-
 भवसामग्र्यभावात् । तथाहि । चाक्षुषादिप्रत्यक्षं

चक्षुरादिना सह मतःसंयोगस्य हेतुत्वात् तदभा-
वादेन्न न चाक्षुषादिप्रत्यक्षम्, ज्ञानादेरभावादेव
न मानसप्रत्यक्षम्, ज्ञानाद्यभावेनात्मनोऽपि न
प्रत्यक्षम्, एवं व्याप्तिज्ञानाभावान्नानुमितिः,
साहचर्यज्ञानाभावाद् नोपमितिः, पदज्ञानाभावाद्
न शाब्दबोध इत्यनुभवसामग्र्यभावाद् नानु-
भवः, उद्बोधकाभावाच्च न स्मरणम् । मैवम् । सु-
षुप्तिप्राक्कालोत्पन्नच्छादिव्यक्तेस्तत्सम्यग्धन्यात्म-
नश्च प्रत्यक्षप्रमङ्गात् । तदतीन्द्रियत्वे मानाभा-
वात् । सुषुप्तिप्राक्काले निर्विकल्पकमेव जायत
इत्यत्रापि प्रमाणाभावात् । अथ ज्ञानमात्रे त्व-
ङ्घनःसंयोगस्य यदि कारणत्वं तदा रासनचाक्षु-
षादिप्रत्यक्षकाले स्पर्शानप्रत्यक्षं स्यात्, त्रिषय-
त्वक्संयोगस्य त्वङ्घनःसंयोगस्य च सत्त्वात्, पर-
स्परप्रतिबन्धादेकमपि वा न स्यादिति । अत्र के-
चित् । पूर्वाक्तयुक्त्या त्वङ्घनोयोगस्य हेतुत्वे सिद्धे
चाक्षुषादिसामग्र्याः स्पर्शानादिप्रतिबन्धकत्व-
मनुभवानुरोधात् कल्प्यत इति । अन्ये तु सुषुप्त-
नुरोधाच्चर्ममनःसंयोगस्य ज्ञानहेतुत्वं कल्प्यम्,

चाक्षुषादिप्रत्यक्षकाले च त्वद्भ्रनःसंयोगाभावात्तन्
स्पर्शनप्रत्यक्षमिति वदन्ति ।

मनोग्राह्यं सुखं दुःख-

मिच्छा द्वेषो मतिः कृतिः ॥ ५७ ॥

मनोग्राह्यमिति । मनोजन्यप्रत्यक्षविषय इत्य-
र्थः । मतिर्ज्ञानं कृतिः प्रयत्नः । एवं सुखत्वादिक-
मपि मनोग्राह्यम् । एवमात्मापि मनोग्राह्यः किं
तु मनोमात्रस्य गोचर इत्यनेन पूर्वमुक्तत्वाद-
त् नोक्तः ।

ज्ञानं यन्निर्विकल्पाख्यं

तदर्तान्द्रियमिष्यते ।

ज्ञानं यदिति । चक्षुःसंयोगाद्यनन्तरं घट इत्या-
कारं घटत्वादिविशिष्टज्ञानं न सम्भवति पूर्वं
विशेषणस्य घटत्वादेर्ज्ञानाभावात्, विशिष्टबुद्धौ
विशेषणज्ञानस्य कारणत्वात् । तथा च प्रथमतो
घटघटत्वयोर्वैशिष्ट्यानवगाहि ज्ञानं जायते तदे-
व निर्विकल्पकात्मकम् । तच्च न प्रत्यक्षम् । तथा-
हि । वैशिष्ट्यानवगाहिज्ञानस्य प्रत्यक्षं न भव-
ति घटमहं जानामीति प्रत्यक्षात् । तत्वात्मनि

ज्ञानं प्रकारीभूय भासते, ज्ञाने घटस्तत्र घटत्व-
म् । यः प्रकारः स एव विशेषणमित्युच्यते, विशे-
षणे यद्विशेषणं तद्विशेषणतावच्छेदकमित्युच्यते ।
विशेषणतावच्छेदकप्रकारकं ज्ञानं विशिष्टवै-
शिष्ट्यज्ञानकारणम् । निर्विकल्पके च घटत्वा-
दिकं न प्रकारस्तेन घटत्वादिविशिष्टघटादि-
वैशिष्ट्यभानं ज्ञाने न सम्भवति । घटत्वाद्यप्र-
कारकं घटादिविशिष्टज्ञानं न सम्भवति, जा-
त्यतिरिक्तपदार्थज्ञानस्य किञ्चिदुर्मप्रकारकत्व-
नियमात् ।

महत्त्वं षड्विधेहेतुः

महत्त्वमिति । द्रव्यप्रत्यक्षे महत्त्वं समवायस-
म्बन्धेन कारणम् । द्रव्यसमवेतानां जातिगुण-
कर्मणां प्रत्यक्षे स्वाश्रयसमवायसम्बन्धेन का-
रणम् । द्रव्यसमवेतसमवेतानां गुणत्वकर्मत्वरू-
पत्वादीनां प्रत्यक्षे स्वाश्रयसमवेतसमवायसम्ब-
न्धेन कारणमिति ।

इन्द्रियं करणं मतम् ॥ ५८ ॥

इन्द्रियमिति । अत्रापि षड्विध इत्यनुपज्य-

ने । इन्द्रियत्वं तु न जातिः पृथिवीत्वादिना सा-
 द्भूर्यप्रसङ्गात् । किं तु शब्देतरोद्भूतविशेषगुणा-
 नाश्रयत्वे सति ज्ञानकारणमनःसंयोगाश्रयत्व-
 म् । अतस्त्वदिव्याप्रिवारणाय सत्यन्तम्, उद्भू-
 तविशेषगुणस्य शब्दस्य श्रोत्रे सत्त्वाच्छब्दे त-
 रिति, विशेषगुणस्य रूपादेश्चक्षुषि सत्त्वादु-
 दभूतेति । उद्भूतत्वं न जातिः शुक्लत्वादिना स-
 द्भूरान् । न च शुक्लत्वादिव्याप्यं नानैवोद्भूतत्व-
 मिति वाच्यम् । उद्भूतरूपवत्त्वादिना चाक्षुषा-
 दौ जनकतानुपपत्तेः । किं तु शुक्लत्वादिव्याप्यम-
 तुद्भूतत्वं नाना तदभावकूटश्राद्भूतत्वम्, तच्च
 संयोगादावपि । तथा च शब्देतरोद्भूतगुणः सं-
 योगादिश्रक्षुरादेश्चन्यतो विशेषेति । का-
 लादिवारणाय विशेष्यदलम् । इन्द्रियावयववि-
 पयसंयोगस्यापि प्राचां मते प्रत्यक्षजनकत्वादि-
 न्द्रियावयववारणाय, कालादौ रूपाभावप्रत्य-
 क्षं सन्निकर्षघटव्रतया । कारणाभूतचक्षुःसंयो-
 गाद्वाश्रयस्य कालादेश्च वारणाय मनःपदम् ।
 ज्ञानकारणमित्यपि तद्वारणाय । करणमिति ।

असाधारणं कारणं. कारणम् । असाधारणत्वं व्या-
पारवस्त्वम् ।

विषयेन्द्रियसम्बन्धो

व्यापारः सोऽपि षड्विधः ।

विषयेन्द्रियेति । व्यापारः सन्निकर्षः ।

षड्विधं सन्निकर्षमुदाहरणद्वारा दर्शयति । इत्यथ
ग्रह इति ।

द्रव्यग्रहस्तु संयोगात्

संयुक्तसमवायतः ॥ ५९ ॥

द्रव्येषु समवेतानां,

तथा तन्ममवायतः ।

तत्रापि समवेतानां,

शब्दस्य समवायतः ॥ ६० ॥

तद्वृत्तीनां समवेत-

समवायेन तु ग्रहः ।

प्रत्यक्ष समवायस्य

विशेषणतया भवेत् ॥ ६१ ॥

विशेषणतया तद्वृ-

दभावानां ग्रहो भवेत् ।

द्रव्यप्रत्यक्षमिन्द्रियसंयोगजन्यम् । द्रव्यसमवे-
 तप्रत्यक्षमिन्द्रियसंयुक्तसमवायजन्यमेवमग्रेऽपि ।
 वस्तुतस्तु द्रव्यचाक्षुषं प्रति चक्षुःसंयोगः
 कारणम् । द्रव्यसमवेतचाक्षुषं प्रति चक्षुः-
 संयुक्तसमवायः । द्रव्यसमवेतसमवेतचाक्षुषं
 प्रति चक्षुःसंयुक्तसमवेतसमवायः । एवमन्यत्रापि
 विशिष्यैव कार्यकारणभावः । परंतु परमाणुनी-
 ले नीलत्वं पृथिवीपरमाणौ पृथिवीत्वं च च-
 क्षुषा कथं न गृह्यते तत्र परम्परयोद्भूतरू-
 पसम्बन्धस्य महत्त्वसम्बन्धस्य च विद्यमान-
 त्वान् । तथाहि । नीलत्वं जातिरेकैव घटनीले
 परमाणुनीले च वर्तते । तथा च महत्त्व-
 सम्बन्धो घटनीलमादाय वर्तते उद्भूतरूपसम्ब-
 न्धस्तूभयमादायैव वर्तते । एवं पृथिवीत्वे घटा-
 दिकमादाय महत्त्वसम्बन्धो बोध्यः । एवंवायौ-
 तदीयरुपर्शादौ च सत्तायाश्चाक्षुषप्रत्यक्षं स्या-
 त् । तस्मादुद्भूतरूपावच्छिन्नमहत्त्वावच्छिन्नचक्षुः-
 संयुक्तसमवायस्य द्रव्यसमवेतचाक्षुषप्रत्यक्षे
 तादृशचक्षुःसंयुक्तसमवेतसमवायस्य द्रव्यसम-

वेतसमवेतचाक्षुषे कारणत्वं वाच्यम् । इत्थं च परमाणुनीलादौ न नीलत्वादिग्रहः, परमाणु-चक्षुःसंयोगस्य महत्त्वावच्छिन्नत्वाभावात् । ए-वं वाय्वादौ न सत्त्वादिचाक्षुषं तत्र चक्षुःसं-योगस्य रूपावच्छिन्नत्वाभावात् । एवं यत्र घ-टस्य मध्यावच्छेदेनालोकसंयोगश्चक्षुःसंयोगस्तु बाह्यावच्छेदेन तत्र घटप्रत्यक्षाभावादालोक-संयोगावच्छिन्नत्वं चक्षुःसंयोगे विशेषणं देय-म् । एवं द्रव्यस्पर्शनप्रत्यक्षे त्वक्संयोगः का-करणम्, द्रव्यसमवेतस्पर्शनप्रत्यक्षे त्वक्संयुक्त-समवायः, द्रव्यसमवेतसमवेतस्पर्शनप्रत्यक्षे त्व-क्संयुक्तसमवेतसमवायः कारणम् । अत्रापि म-हत्त्वावच्छिन्नत्वमुद्भूतस्पर्शावच्छिन्नत्वं च पूर्व-वदेव बोध्यम् । एवं गन्धप्रत्यक्षे घ्राणसंयुक्त-समवायः । गन्धसमवेतस्य घ्राणजन्यप्रत्यक्षे घ्राणसंयुक्तसमवेतसमवायः कारणम् । एवं रस-प्रत्यक्षे रसनासंयुक्तसमवायः । रससमवेतस्य रासनप्रत्यक्षे रसनासंयुक्तसमवेतसमवायः का-रणम् । शब्दप्रत्यक्षे श्रोत्रावच्छिन्नसमवायः का-

रणम् । शब्दसमवेतश्रावणप्रत्यक्षश्रोत्रावच्छिन्न-
समवेतसमवायः कारणम् । अत्र सर्वत्र प्रत्य-
क्षलौकिकं बोध्यम् । वक्ष्यमाणमलौकिकं प्रत्यक्ष-
मिन्द्रियसंयोगादिकं विनापि भवति । एवमा-
त्मनः प्रत्यक्षे मनःसंयोगः, आत्मसमवेतमा-
नसप्रत्यक्षे मनःसंयुक्तसमवायः, आत्मसमवे-
तसमवेतमानसप्रत्यक्षे मनःसंयुक्तसमवेतसम-
वायः कारणम् । अभावप्रत्यक्षे समवायप्रत्य-
क्षे चेन्द्रियसम्बद्धविशेषणता हेतुः । वैशेषिकमते
तु न समवायः प्रत्यक्षः । अत्र यद्यपि विशे-
षणता नानाविधा । तथाहि । भूतलादौ घटा-
भावः संयुक्तविशेषणतया गृह्यते, संख्यादौ रू-
पाद्यभावः संयुक्तसमवेतविशेषणतया, संख्या-
त्वादौ रूपाद्यभावः संयुक्तसमवेतसमवेतविशे-
षणतया, शब्दाभावः केवलश्रोत्रावच्छिन्नवि-
शेषणतया, कादौ खत्वाद्यभावः श्रोत्रावच्छि-
न्नसमवेतविशेषणतया, एवं कत्वावच्छिन्नाभा-
वे खत्वाभावादिकं विशेषणविशेषणतया, एवं
घटाभावादौ पटाद्यभावः संयुक्तविशेषणविशे-

षणतया, एवमन्यदप्यूह्यम् । तथापि विशेषणता-
त्वरूपेणैकैव सा गणयते अन्यथा षोढा सन्निक-
र्ष इति प्राचां प्रवादो व्याहन्येतेति ।

यदि स्यादुपलभ्येते-

त्येवं यत्र प्रसज्यते ॥ ६२ ॥

यदि स्यादुपलभ्येतेति । अभावप्रत्यक्षे योग्या-
नुपलब्धिः कारणम् । तथाहि । भूतलादौ घटा-
दिज्ञाने जाते घटाभावादिकं न ज्ञायते तेनाभा-
वोपलम्भे प्रतियोग्युपलम्भाभावः कारणम् । त-
त्र योग्यताऽप्यपेक्षिता । सा च प्रतियोगिस-
त्त्वप्रसञ्जनप्रसञ्जितप्रतियोगिकत्वरूपा । तदर्थंश्च
प्रतियोगिनो घटादेः सत्त्वप्रसक्त्या प्रसञ्जित
उपलम्भरूपः प्रतियोगी यस्य स उपलम्भाभा-
वोऽभावप्रत्यक्षे हेतुः । तथाहि । यत्रालोकसं-
योगादिकं वर्तते तत्र यद्यत्र घटः स्यात् तर्हि
उपलभ्येतेत्यापादयितुं शक्यते तत्र घटाभावा-
दिप्रत्यक्षं भवति, अन्धकारे तु नापादयितुं श-
क्यते इति न घटाभावादेरन्धकारे चाक्षुषं प्रत्यक्ष-
म्, स्पर्शनप्रत्यक्षं तु भवत्येव, आलौकसंयोगं

विनापि स्पर्शनप्रत्यक्षस्यापादयितुं शक्यत्वात् । गुरुत्वादिकं यदयोग्यं तदभावस्तु न प्रत्यक्षस्तत्र गुरुत्वादिप्रत्यक्षस्यापादयितुमशक्यत्वात् । वायौ रूपाभावः, पाषाणे सौरभाभावो, गुडे तिक्ताभावो, बह्नावनुष्णात्वाभावः, श्रोत्रे शब्दाभाव, आत्मनि सुखाभाव एवमादयस्तत्तदिन्द्रियैर्गृह्यन्ते तत्तत्प्रत्यक्षस्यापादयितुं शक्यत्वात् । संसर्गाभावप्रत्यक्षे प्रतियोगिनो योग्यताऽन्यान्योभावप्रत्यक्षे त्वधिकरणयोग्यताऽपेक्षिता, अनः स्तम्भादौ पिशाचादिभेदोऽपि चक्षुषा गृह्यत एव ।

प्रत्यक्ष लौकिकालौकिकभेदेन द्विविधं तत्र लौकिकप्रत्यक्षं पांढा सन्निकर्षो वर्णितः, अलौकिकसन्निकर्षानिदानो वदन्ति । अलौकिक इति ।

अलौकिकः सन्निकर्ष-

स्त्रिविधः परिकीर्तितः ।

व्यापारः सन्निकर्षः ।

सामान्यलक्षणा ज्ञान-

लक्षणा योगजस्तथा ॥ ६३ ॥

सामान्यलक्षणेति । सामान्यं लक्षणं यस्या इत्यर्थः । तत्र लक्षणपदेन यदि स्वरूपमुच्यते तदा सामान्यस्वरूपा प्रत्यासत्तिरित्यर्थो लभ्यते । तच्चेन्द्रियसम्बद्धविशेष्यकज्ञाने प्रकारीभूतं बोध्यम् । तथाहि । यत्चेन्द्रियसंयुक्तो धूमादिस्तद्विशेष्यकं धूम इति ज्ञानं जातं तत्र ज्ञाने धूमत्वं प्रकारो धूमत्वेन च सन्निकर्षणं धूम इत्येव रूपं सकलधूमविषयकं ज्ञानं जायते । अत्र यदीन्द्रियसम्बद्धमित्येवाच्यते तदा धूलीपटलं धूमत्वभ्रमानन्तरं सकलधूमविषयकं ज्ञानं न स्यात्, तत्र धूमत्वेन सहेन्द्रियसम्बन्धाभावात् । मन्मते त्विन्द्रियसम्बद्धं धूलीपटलं तद्विशेष्यकं धूम इति ज्ञानं तत्र प्रकारीभूतं धूमत्वं प्रत्यासत्तिः । इन्द्रियसम्बन्धश्च लौकिको ग्राह्यः, इदं च बहिरिन्द्रियस्थले, मानसस्थले तु ज्ञानप्रकारीभूतं सामान्यमात्रं प्रत्यासत्तिः । अतः शब्दादिना यत्किञ्चित् पिशाचाद्युपस्थितौ मानसः सकलपिशाचादिबोध उपपद्यते । परं तु समानानां भावः सामान्यं तच्च क्व चिन्नित्यं धूमत्वादि, क्व

चिञ्चानित्यं घटादि, यत्रैको घटः संयोगेन भूतले
समवायेन कपाले वा ज्ञातस्तदनन्तरं सर्वेषामेव-
तद्घटवतां भूतलादीनां कपालादीनां वा ज्ञानं भव-
ति । अत्रेदं बोध्यम् । सामान्यं येन सम्बन्धेन ज्ञा-
यते तेन सम्बन्धेनाधिकरणानां प्रत्यासत्तिः ।

किं तु यत्र तद्घटनाशानन्तरं तद्घटवतः स्मरणं
जातं तत्र सामान्यलक्षणया सर्वेषां तद्घटवतां
ज्ञानं न स्यात्, सामान्यस्य तदानीमभावात् ।
किं चेन्द्रियसम्बद्धविशेष्यकं घट इति ज्ञानं यत्र
जातं तत्र परदिन इन्द्रियसम्बन्धं विनापि ता-
दृशज्ञानप्रकारीभूतसामान्यस्य सत्त्वात् तादृश-
ज्ञानं कुतो न जायते, तस्मात् सामान्यज्ञानं प्रत्या-
सत्तिर्न तु सामान्यमित्याह । आसत्तिरित्यादि ।

आसत्तिराश्रयाणां तु
सामान्यज्ञानमिष्यते ।

आसत्तिः प्रत्यासत्तिरित्यर्थः । तथा च
सामान्यलक्षणेत्यत्र लक्षणशब्दस्य विषयोऽर्थः ।
तेन सामान्यविषयकं ज्ञानं प्रत्यासत्तिरित्यर्थो
लभ्यते ।

ननु चक्षुःसंयोगादिकं विनापि सामान्य-
ज्ञानं यत्र वर्तते तत्र सकलघटादीनां चाक्षु-
षादिप्रत्यक्षं स्यादत आह । तदिन्द्रियजति ।

तदिन्द्रियजतदुर्म-

बोधसामग्र्यपेक्ष्यते ॥ ६१ ॥

अस्यार्थः । यदा बहिरिन्द्रियेण सामान्यल-
क्षणया ज्ञानं जननीयं तदा यत्किञ्चिदुर्मिण्णि
तत्सामान्यस्य तदिन्द्रियजन्यज्ञानसामग्र्यपेक्षि-
ता, सा च सामग्री चक्षुःसंयोगालोकसंयोगा-
दिकम् । तेनान्धकारादौ चक्षुरादिना तादृश
ज्ञानं न जायते ।

ननु ज्ञानलक्षणा प्रत्यासत्तिर्यदि ज्ञानरूपा
सामान्यलक्षणापि ज्ञानरूपा तदा तयोर्भेदो न
स्यादत आह । विषयीति ।

विषयो यस्य तस्यैव

ध्यापारो ज्ञानलक्षणः ।

सामान्यलक्षणा प्रत्यासत्तिर्हि तदोश्रयस्य
ज्ञानं जनयति, ज्ञानलक्षणा प्रत्यासत्तिस्तु य-
द्विषयकं ज्ञानं तस्यैव प्रत्यासत्तिरिति । अत्रा-

यमर्थः । प्रत्यक्षे सन्निकर्षे विना भानं न सम्भवति तथा च सामान्यलक्षणां विना धूमत्वेन सकलधूमानां वह्नित्वेन सकलवह्नीनां च भानं कथं भवेत् तदर्थं सामान्यलक्षणा स्वीक्रियते । न च सकलवह्निधूमभानाभावे का क्षतिरिति वाच्यम् । प्रत्यक्षधूमे वह्निसम्यन्धस्य गृहीतत्वादन्यधूमस्य चानुपस्थितत्वाद् धूमो वह्निव्याप्या न वेति संशयानुपपन्नः । मन्मते तु सामान्यलक्षणया सकलधूमोपस्थितौ कालान्तरीयदेशान्तरीयधूमे वह्निव्याप्यत्वसन्देहः संभवति । न च सामान्यलक्षणास्वीकारे प्रमेयत्वेन सकले प्रमेये ज्ञाने साव्यंज्ञापत्तिरिति वाच्यम् । प्रमेयत्वेन सकले प्रमेये ज्ञानेऽपि विशिष्य सकलपदार्थानामज्ञातत्वेन साव्यंज्ञाभावात् । एवं ज्ञानलक्षणया अस्वीकारे सुरभि चन्दनमिति ज्ञाने सौरभस्य भानं कथं स्यात् । यद्यपि सामान्यलक्षणयापि सौरभभानं सम्भवति । तथापि सौरभत्वस्य भानं ज्ञानलक्षणया । एवं यत्र धूमत्वेन धूलीपटलं ज्ञानं तत्र धूलीपट-

लस्यानुध्यवसाये भानं ज्ञानलक्षणया ।

योगजो द्विविधः प्रोक्तः

योगज इति । योगाभ्यासजनितो धर्म-
विशेषः श्रुतिपुराणादिप्रमाणक इत्यर्थः ।

युक्तयुञ्जानभेदतः ॥ ६५ ॥

युक्तेति । युक्तयुञ्जानरूपयोगिद्वैविध्याद् ध-
र्मस्यापि द्वैविध्यमिति भावः ।

युक्तस्य सर्व्वदा भानं

चिन्तासहकृतोऽपरः ।

युक्तस्येति । योगाभ्यासवशीकृतमानसः स-
माधिसमासादितविविधसिद्धिर्युक्त इत्युच्यते । अ-
यमेव विशिष्टयोगवत्त्वाद् त्रियुक्त इतरप्युच्यते ।
सर्व्वदेति । चिन्तासहकारं विनापीतरर्थः । भानं
सर्व्वविषयाणां प्रत्यक्षम् । अपरो युञ्जानो वि-
षयव्याप्तमानसः । चिन्ता ध्यानं मनसस्तदेका-
ग्रीकरणं तत्सहकारात् स्थूलसूक्ष्माव्यवहितविप्र-
कृष्टानर्थान् प्रत्यक्षीकरोतीत्यर्थः

इति श्रीविश्वनाथपञ्चाननभट्टाचार्यविरचितायां

सिद्धान्तमुक्तावल्यां प्रत्यक्षखण्डम् ॥

अनुमिति व्युत्पादयति । व्यापारस्त्विति ।

व्यापारस्तु परामर्शः

करणं व्याप्तिधीर्भवेत् ॥ ६६ ॥

अनुमायाम्,

अनुमायामनुमितौ वशाप्तिज्ञानं करणं परामर्शो व्यापारः । तथाहि । येन पुरुषेण महानसादौ धूमे वह्नेर्व्याप्तिर्गृहीता पश्चात् स एव पुरुषः क्वचित् पर्वतादावन्निच्छिन्न मूलां धूमलेखां पश्यति तदनन्तरं धूमो वह्निव्याप्य इत्येवंरूपं व्याप्तिस्मरणं तस्य भवति, पश्चाच्च वह्निव्याप्यधूमवानयमिति ज्ञानं भवति स एव परामर्श इत्युच्यते । तदनन्तरं पर्वतो वह्निमानिति ज्ञानं जायते तदेवानुमितिः ।

अत्र प्राचीना व्याप्यत्वेन ज्ञायमानं धूमादिकं लिङ्गमनुमितिकरणमिति वदन्ति, तद् दूषयति । ज्ञायमानमिति ।

ज्ञायमानं लिङ्गं तु करणं न हि ।

लिङ्गस्यानुमित्यकरणत्वे युक्तिमाह । अनागतादीति ।

अनागतादिलिङ्गेन

न स्यादनुमितिस्तदा ॥ ६७ ॥

यद्यनुमितौ लिङ्गं करणं स्यात् तदाऽना-
गतेन विनष्टेन वा लिङ्गेनानुमितिर्न स्यात्, अ-
नुमितिकरणस्य लिङ्गस्य तदानीमभावात् ।

व्याप्यस्य पक्षवृत्तित्व-

धीः परामर्श उच्यते ।

व्याप्यस्येति । व्याप्तिविशिष्टस्य पक्षेण सह
वैशिष्ट्यावगाहि ज्ञानमनुमितिजनकम्, तच्च व्या-
प्यः पक्ष इति ज्ञानं पक्षो व्याप्यवानिति ज्ञानं
वा, अनुमितिस्तु पक्षं व्याप्य इति ज्ञानात् पक्षे
साध्यमित्याकारिका, पक्षो व्याप्यवानिति ज्ञाना-
त् पक्षः साध्यवानित्याकारिका । द्विविधादपि फ-
रामर्शात् पक्षः साध्यवानित्यवानुमतिरित्यन्ये ।
ननु वह्निव्याप्यधूमवान् पर्वत इति ज्ञानं विनाऽ-
पि यत्र पर्वतो धूमवानिति प्रत्यक्षं ततो धूमो
वह्निव्याप्य इति स्मरणं भवति तत्र ज्ञानद्वयादे-
वानुमितिदर्शनाद् व्याप्तिविशिष्टवैशिष्ट्यावगा-
हि ज्ञानं सर्व्वत्र न कारणं किं तु व्याप्यतावच्छे-

दकप्रकारकपक्षधर्मताज्ञानत्वेनैव कारणत्वमाव-
 श्यकत्वात्, विशिष्टवैशिष्ट्यज्ञानकल्पने गौर-
 वाच्चेति चेन्न । व्याप्यतावच्छेदकाज्ञानेऽपि व-
 न्हिव्याप्यवानिति ज्ञानादनुमितुयत्पत्तेर्लाघवाच्च
 वयाप्तिप्रकारकपक्षधर्मताज्ञानत्वेनैव कारणत्व-
 म् । किं च धूमवान् पर्वत इति ज्ञानादनुमित्या-
 पत्तिः, व्याप्यतावच्छेदकीभूतधूमत्वप्रकारकपक्ष-
 धर्मताज्ञानस्य सत्त्वात् । न च गृह्यमाणव्या-
 प्यतावच्छेदकप्रकारकपक्षधर्मताज्ञानस्य हेतु-
 त्यमिति वाच्यम् । चैत्रस्य व्याप्तिग्रहे मैत्रस्य
 पक्षधर्मताज्ञानादनुमितिः स्यादिति । यदि तु
 तत्पुरुषीयगृह्यमाणव्याप्यतावच्छेदकप्रकारकं त-
 त्पुरुषीयपक्षधर्मताज्ञानं तत्पुरुषीयानुमितौ हे-
 तुरित्युच्यते तदाऽनन्तकार्यकारणभावः । म-
 न्मते तु समवायेन वयाप्तिप्रकारकपक्षधर्मताज्ञा-
 नं समवायेनानुमितिं जनयतीति नानन्तकार्य-
 कारणभावः । यदि तु वयाप्तिप्रकारकं ज्ञानं पक्ष-
 धर्मताज्ञानं च स्वतन्त्रं कारणमित्युच्यते तदा
 कार्यकारणभावद्वयम्, वन्हिवयाप्यो धूमआलो-

कवान् पर्वत इति ज्ञानादप्यनुमितिः स्यादिति ।
इत्थं च यत्र ज्ञानद्वयं तत्रापि विशिष्टज्ञानं क-
ल्पनीयं फलमुखगौरवस्यादोषत्वादिति ।

व्याप्यो नाम व्याप्त्याश्रयस्तत्र का व्याप्तिरि-
त्यत आह । व्याप्तिरिति ।

व्याप्तिः साध्यवदन्यास्मि-
न्नसम्बन्ध उदाहृतः ।

साध्यवदन्येति । वह्निमान् धूमादित्यादौ
साध्यो वह्निः साध्यवान् महानसादिस्तदन्यो ज-
लहृदादिस्तदवृत्तित्वं धूमस्येति लक्षणममन्वयः ।
धूमवान् वह्निरित्यादौ साध्यवदन्यस्मिन्नयःपि-
ण्डादौ वह्निसत्त्वान्नातिव्याप्तिः । अत्र येन सम्ब-
न्धेन साध्यं तेनैव सम्बन्धेन साध्यवान् बोध्यः ।
अन्यथा समवायसम्बन्धेन वह्निमान् वह्नेरव-
यवस्तदन्यो महानसादिस्तत्र धूमस्य विद्यमान-
त्वादव्याप्तिप्रसङ्गात् । साध्यवदन्यश्च साध्यव-
ह्वावच्छिन्नप्रतियोगिताकर्मदवान् बोध्यः । तेन
यत्किञ्चिद्वह्निमान् महानसादिस्तद्विन्ने पर्वतादौ
धूमस्य सन्त्वेऽपि न क्षतिः । येन सम्बन्धेन हेतु-

सतेनैव सम्बन्धेन साध्यवदन्यवृत्तित्वं बोध्यम् ।
 तेन साध्यवदन्यस्मिन् धूमावयवे धूमस्य समवा-
 यसम्बन्धेन सत्त्वेऽपि न क्षतिः । साध्यवदन्यावृ-
 त्तित्वं च साध्यवदन्यवृत्तित्वत्वावच्छिन्नप्रतियो-
 गिताकाभावः । तेन धूमयान् वहेरित्यत्र साध्य-
 वदन्यहृदादिवृत्तित्वाभावेऽपि नातिवयाप्तिः । अत्र
 यद्यपि द्रव्यं गुणकर्मान्यत्वविशिष्टसत्त्वादित्या-
 दौ विशिष्टसत्तायाः शुद्धसत्तायाश्चैक्यात् साध्य-
 वदन्यस्मिन् गुणादायवृत्तित्वं नास्ति । तथापि हे-
 तुतावच्छेदकरूपेणावृत्तित्वं वाच्यम् । हेतुतावच्छे-
 दकं तादृशवृत्तितानयच्छेदकमिति फलितोऽर्थः ।

ननु केवलान्वयिनि ज्ञेयत्वादौ साध्ये साध्य-
 वदन्यस्याप्रसिद्धत्वादवयाप्तिः, किं च सत्तावान्
 जातेरित्यादौ साध्यवदन्यस्मिन् सामान्यादौ हे-
 तुतावच्छेदकसम्बन्धेन समवायेन वृत्तेरप्रसिद्धत्वा-
 दवयाप्तिश्चात आह । अथ वन्ति ।

अथ वा हेतुमन्निष्ठ-

विरहाप्रतियोगिना ॥ ६९ ॥

साध्येन हेतोरैकाधि-

करणं व्याप्तिरुच्यते ।

हेतुमति निष्ठा वृत्तिर्यस्य स तथा विरहो-
 ऽभावस्तथा च हेत्वधिकरणवृत्तिर्याऽभावस्त-
 दप्रतियोगिना साध्येन सह हेतोः सामानाधिक-
 रण्यं व्याप्तिरुच्यत इत्यर्थः । अत्र यद्यपि व-
 ह्निमान् धूमादितयादौ हेत्वधिकरणपञ्चनादि-
 वृत्त्यभावप्रतियोगित्वं तत्तद्वह्नेयादेरस्तीत्यव्या-
 प्तिरिति वाच्यम् । न च सामानाधिकरणवह्निधूमयोरिव व्या-
 प्तिरिति वाच्यम् । तद्वह्नेरप्युभयाभावसत्त्वा-
 देकसत्त्वेऽपि द्वयं नास्तीति प्रतीतेः । गुणवान्
 द्रव्यत्वादिवयादावव्याप्तिश्च । तथापि प्रतियोगि-
 तानवच्छेदकं यत् साध्यतावच्छेदकं तद्व्यच्छि-
 न्नसामानाधिकरण्यं व्याप्तिरिति वाच्यम् । ननु रू-
 पत्वव्याप्यजातिमन्वान् पृथिवीत्वादित्यादौ सा-
 ध्यतावच्छेदिका रूपत्वव्याप्यजातयस्तासां च शु-
 क्त्वादिस्वरूपाणां नीलघटादिवृत्त्यभावप्रतियो-
 गितावच्छेदकत्वमस्तीत्यव्याप्तिरिति चेन्न । त-
 त्त्वं परम्परया रूपत्वव्याप्यजातित्वस्यैव साध्य-
 तावच्छेदकत्वात् । न हि तादृशधर्मावच्छिन्ना-

भावः क्वापि पृथिव्यामस्ति । रूपत्वव्याप्यजाति-
मान् नास्तीति बुद्ध्यापत्तेः । एवं दण्डयादौ सा-
ध्ये परम्परासम्बद्धं दण्डत्वादिकमेव साध्यता-
वच्छेदकं तत्र प्रतियोगितानवच्छेदकमिति । सा-
ध्यादिभेदेन व्याप्तिभेदान् तादृशस्थले साध्य-
तावच्छेदकतावच्छेदकं प्रतियोगितावच्छेदक-
तानवच्छेदकमित्येव लक्षणघटकमित्यपि वद-
न्ति । हेत्वधिकरणं च हेतुतावच्छेदकविशिष्टा-
धिकरणं वाच्यम् । तेन द्रव्यं गुणकर्मान्यत्ववि-
शिष्टमन्त्रादित्यादौ शुद्धमन्त्राधिकरणगुणादि-
निष्ठाभावप्रतियोगित्वेऽपि द्रव्यत्वस्य नाव्या-
प्तिः । एवं हेतुतावच्छेदकसम्बन्धेन हेत्वधिकरणं
बोधयम् । तेन समवायेन धृमाधिकरणतदवय-
वनिष्ठाभावप्रतियोगित्वेऽपि बहूनां व्याप्तिः । अ-
भावश्च प्रतियोगिव्यधिकरणो बोधयः । तेन क-
पिसंयोग्यतद्रक्षत्वादित्यत्र मूलावच्छेदेनैतद्रक्ष-
वृत्तिकपिसंयोगाभावप्रतियोगित्वेऽपि कपिसं-
योगस्य नाव्याप्तिः । न च प्रतियोगिव्यधिक-
रणत्वं यदि प्रतियोग्यनधिकरणवृत्तित्वं तदा त-

धैवाध्याप्तिः । प्रतियोगिनः कपिसंयोगस्यान-
 धिकरणे गुणादौ वर्तते योऽभावस्तस्यैव वृक्षेऽपि
 मूलावच्छेदेन सत्त्वात् । यदि तु प्रतियोग्यधिक-
 रणावृत्तित्वं तदौ संयोगी सत्त्वादित्यादावति-
 व्याप्तिः । सत्त्वाधिकरणे गुणादौ यः संयोगाभा-
 वस्तस्य प्रतियोग्यधिकरणद्रव्यवृत्तित्वादिति वा-
 च्यम् । हेत्वधिकरणे प्रतियोग्यनधिकरणवृत्तित्व-
 विशिष्टस्य विवक्षितत्वात् । स्वप्रतियोग्यनधि-
 करणीभूतहेत्वधिकरणवृत्त्यभाव इति निष्कर्षः ।
 प्रतियोग्यनधिकरणं प्रतियोगितावच्छेदकाव-
 च्छिन्नानधिकरणं बोध्यम् । तेन विशिष्टमत्तावान्
 जातेरित्यादौ जात्यधिकरणगुणादेर्विशिष्टस-
 त्त्वाभावप्रतियोगिसत्ताधिकरणत्वेऽपि न क्षतिः ।
 एवं साध्यतावच्छेदकसम्बन्धेन प्रतियोग्यनधि-
 करणत्वं बोध्यम् । तेन ज्ञानवान् द्रव्यत्वादित्या-
 दौ द्रव्यत्वाधिकरणघटादेर्विषयतासम्बन्धेन
 ज्ञानाधिकरणत्वेऽपि न क्षतिः । इत्थं च वह्निमा-
 न् धूमादित्यादौ धूमाधिकरणे समवायेन वह्नि-
 विरहसन्धेऽपि न क्षतिः । ननु प्रतियोगिताव-

च्छेदकावच्छिन्नस्य यस्य कस्य चित्, तत्सामान्यस्य वाऽनधिकरणत्वम्, यत्किञ्चित्प्रतियोगितावच्छेदकावच्छिन्नस्य वाऽनधिकरणत्वं विवक्षितम् । आद्ये कपिसंयोग्येतद्वृक्षत्वादित्यादावेवाप्याप्तिः । कपिसंयोगाभावस्य हि प्रतियोगितावच्छेदकावच्छिन्ना वृक्षावृत्तिरपि कपिसंयोगो भवति तदनधिकरणं च वृक्ष इति । द्वितीये प्रतियोगिव्यधिकरणाभावाप्रसिद्धिः । सर्वस्यैवाभावस्य पूर्वक्षणवृत्तित्वविशिष्टस्वाभावात्मकप्रतियोगिसमानाधिकरणत्वात् । न च वह्निमान् धूमादित्यादौ घटाभावादेः पूर्वक्षणवृत्तित्वविशिष्टस्वाभावात्मकप्रतियोग्यधिकरणत्वं यद्यपि पूर्वतादेस्तथापि साध्यतावच्छेदकसम्बन्धेन तत्प्रतियोग्यनधिकरणत्वमस्त्येवेति कथमप्रसिद्धिरिति वाच्यम् । घटाभावे यो वन्ध्यभावस्तस्य घटाभावात्मकतया घटाभावस्य वह्निरपि प्रतियोगी तदधिकरणं च पूर्वतादीति क्रमेण प्रतियोगिव्यधिकरणस्याप्रसिद्धत्वात् । यदि च घटाभावाद्दो वन्ध्यभावादिभिन्न इत्युच्यते ।

तथापि धूमाभाववान् वन्ह्यभावादित्यादावध्या-
 मिः । तत्र साध्यतावच्छेदकसम्बन्धः स्वरूपस-
 म्बन्धस्तेन च सम्बन्धेन सर्वस्यैवाभावस्य
 पूर्वक्षणवृत्तित्वविशिष्टस्वाभावात्मकप्रतियोग्य-
 धिकरणत्वं हेत्वधिकरणस्येति । तृतीये तु कपि-
 संयोगाभाववान् आत्मत्वादित्यादावध्यामिः ।
 तत्रात्मवृत्तिकपिसंयोगाभावाभावः कपिसंयोग-
 स्तस्य च गुणत्वान् तत्प्रतियोगितावच्छेदकं गु-
 णसामान्याभावत्वमपि तदवच्छिन्नानधिकरण-
 त्वं हेत्वधिकरणस्यात्मन इति । मैवम् । यादृश-
 प्रतियोगितावच्छेदकावच्छिन्नानधिकरणत्वं हे-
 तुमतस्तादृशप्रतियोगितानवच्छेदकत्वस्य वि-
 धक्षितत्वान् । ननु कालो घटवान् कालपरिमा-
 णादित्यत्र प्रतियोगिध्यधिकरणाभावाप्रसिद्धिः,
 हेत्वधिकरणस्य महाकालस्य जगदाधारतया स-
 र्वेषामभावानां साध्यतावच्छेदकसम्बन्धेन का-
 लिकविशेषणतया प्रतियोग्यधिकरणवृत्तित्वात् ।
 अत्र के चिन् । महाकालभेदविशिष्टघटाभावस्त-
 न् प्रतियोगिध्यधिकरणा महाकालस्य घटाधार-

त्वेऽपि महाकालभेदविशिष्टघटानाधारत्वात् ,
 महाकाले महाकालभेदाभावात् । वस्तुतस्तु प्र-
 तियोगितावच्छेदकसम्बन्धेन प्रतियोग्यनधि-
 करणीभूतहृत्वधिकरणवृत्त्यभावप्रतियोगितासा-
 मान्ये यत्सम्बन्धावच्छिन्नत्वयदुर्मावच्छिन्नत्वो-
 भयाभावस्तेन सम्बन्धेन तदुर्मावच्छिन्नस्य तद्दे-
 तुव्यापकत्वं बोध्यम् । व्यापकसामानाधिकरण्यं
 च व्याप्तिः । यत्सम्बन्धः साध्यतावच्छेदकः सम्ब-
 न्धः । यदुर्माः साध्यतावच्छेदको धर्मः । तत्र यदि
 यदुर्मावच्छिन्नत्वाभावमात्रमुच्यते तदा समवा-
 येन यो वन्द्वाभावस्तस्य प्रतियोगितावच्छेदक-
 सम्बन्धः समवायस्तेन प्रतियोग्यनधिकरणपर्व-
 नादिवृत्तिः स एव, तत्प्रतियोगितावच्छेदकं च
 वह्नित्वमित्यव्याप्तिः स्यात् । यदि च यत्सम्बन्धा-
 वच्छिन्नत्वाभावाभावात्रमुच्यते तदा तादृशस्य सं-
 योगेन घटाभावस्य प्रतियोगितायां संयोगसम्ब-
 न्धावच्छिन्नत्वसत्त्वादव्याप्तिः स्यादत उभयमु-
 पात्तम् । इत्थं च कालो घटवान् कालपरिमाणा-
 दित्यादौ संयोगसम्बन्धेन यो घटाभावस्तत्प्रति-

योगिनां घटस्यानधिकरणे महाकाले वर्तमानः
 स एव संयोगेन घटाभावस्तस्य प्रतियोगितायां
 कालिकसम्बन्धावच्छिन्नत्वघटत्वावच्छिन्नत्वोभ-
 याभावसत्त्वान्नाव्याप्तिः । धूमवान् दह्नेरित्या-
 दावतिव्याप्तिवारणाय सामान्यपदमुपात्तम् । न-
 नु प्रमेयवह्निमान् धूमादित्यादौ प्रमेयवह्नित्वा-
 वच्छिन्नत्वमप्रसिद्धम् । गुरुधर्मस्यानवच्छेद-
 कत्वादिति चेन्न । कम्बुग्रीवादिमान्नास्तीति
 प्रतीत्या कम्बुग्रीवादिमत्त्वावच्छिन्नप्रतियोगि-
 ताविषयीकरणेन गुरुधर्मस्याप्यवच्छेदकत्व-
 स्वीकारादिति संक्षेपः ।

पक्षवृत्तित्वमित्यत्र पक्षत्वं किं तदाह । सि-
 षाधयिषयेत्यादि ।

सिषाधयिषया शून्या

सिद्धिर्यत् न विद्यते ॥ ७० ॥

स पक्षस्तत् वृत्तित्व-

ज्ञानादनुमितिर्भवेत् ।

सिषायिषाविरहविशिष्टायाः सिद्धेरभावः
 पक्षता, तद्वान् पक्ष इत्यर्थः । सिषाधयिषामा-

अत्र न पक्षता, विनापि सिषाधयिषां घनगर्जि-
 भेन मेघानुमानात् । अत एव साध्यसदेहोऽपि
 न पक्षता, विनापि संदेहं तदनुमानात् । सिद्धौ
 सत्यामपि सिषाधयिषासत्त्वेऽनुमितिभंगत्येवा-
 तः सिषाधयिषाविरहविशिष्टत्वं सिद्धौ विशेष-
 णम् । तथा च यत्र सिद्धिर्नास्ति तत्र सिषाधयि-
 षायां सत्यामसत्यामपि पक्षता । यत्र च सिषा-
 धयिषास्ति तत्र सिद्धौ सत्यामसत्यामपि पक्ष-
 ता । यत्र च सिद्धिरस्ति सिषाधयिषा च ना-
 स्ति तत्र न पक्षता, सिषाधयिषाविरहविशिष्ट-
 सिद्धेः सत्त्वात् । ननु यत्र परामर्शानन्तरं सिद्धि-
 स्ततः सिषाधयिषा तत्र सिषाधयिषाकाले परा-
 मर्शनाशान्त्रानुमितिः, यत्र सिद्धुपरामर्शसिषा-
 धयिषाः क्रमेण भवन्ति तत्र सिषाधयिषाकाले सि-
 द्धुर्नाशात् प्रतिबन्धकाभावादेवानुमितिः, यत्र सि-
 षाधयिषासिद्धिपरामर्शाः सन्ति तत्र परामर्श-
 काले सिषाधयिषैव नास्ति, एवमन्यत्रापि सि-
 द्धिकाले परामर्शकाले वा न सिषाधयिषा, यो-
 ग्यविभुविशेषगुणानां यौगपद्यनिषेधात्, तत्र

कथं . सिषाधयिषाविरहविशिष्टत्वं सिद्धिविशेष-
णमिति चेन्न । यत्र वह्निव्याप्यधूमवान् पर्वता व-
ह्निमानित्यनुमितिः सुखसाधनमिति प्रत्यक्षं
स्मरणं वा, ततः सिषाधयिषा तत्र पक्षतासम्प-
न्नये सिषाधयिषाविरहविशिष्टत्वविशेषणस्या-
वश्यकत्वात् । अत्रेदं बाध्यम् । यादृशयादृशसिषा-
धयिषासत्त्वे सिद्धिसत्त्वे यल्लिङ्गकानुमितिस्तादृ-
शसिषाधयिषाविरहविशिष्टसिद्धयभावस्तल्लिङ्गका-
नुमितौ पक्षता । तेन सिद्धिपरामर्शसत्त्वेऽपि
यत् किं चिज् ज्ञानं जायतामितीच्छायामपि ना-
नुमितिः । वह्निव्याप्यधूमवान् पर्वता वह्निमानिति-
प्रत्यक्षसत्त्वे प्रत्यक्षादिभिन्नं वह्निज्ञानं जायता-
मितीच्छायां तु भवत्येव । एवं धूमपरामर्शसत्त्व
आलंकेन वह्निमनुमिनुयामितीच्छायामपि ना-
नुमितिः । सिषाधयिषाविरहकाले यादृशसि-
द्धिसत्त्वे नानुमितिस्तादृशी सिद्धिविशिष्य तत्तद-
नुमितिप्रतिबन्धिका वक्तव्या । तेन पर्वतस्तेज-
स्वी पाषाणमयी वह्निमानिति ज्ञानसत्त्वेऽप्यनु-
मितेन विरोधः । परं तु पक्षतावच्छेदकसामानाधि-

करणेन साध्यसिद्धावपि तदयच्छेदेनानुमिति-
दर्शनात् पक्षतावच्छेदकाग्रच्छेदेनानुमितिं प्रति
पक्षतावच्छेदकोवच्छेदेन सिद्धिरेव प्रतिबन्धि-
का, पक्षतावच्छेदकसामानाधिकरण्येनानुमितिं
प्रति तु सिद्धिमात्रं विरोधि । इदं तु बोध्यम् ।
अयं पुरुषो न वेति संशयानन्तरं यत्र पुरुष-
त्ववयाप्यकरादिमानयमिति ज्ञानं तत्रासत्याम-
नुमित्सायां पुरुषत्वस्य प्रत्यक्षं भवति न त्व-
नुमितिरताऽनुमित्साविरहविशिष्टसमानविषयक-
प्रत्यक्षसामग्री कामिनीजिज्ञासादिवत् स्वात-
न्त्र्येण प्रतिबन्धिका । एवं परामर्शानन्तरं वि-
नापि प्रत्यक्षेच्छां पक्षादिप्रत्यक्षानुत्पत्तेः प्रत्यक्षे-
च्छाविरहविशिष्टानुमितिसामग्री भिन्नविषयक-
प्रत्यक्षप्रतिबन्धिकेति ।

प्रसङ्गसङ्गत्या हेत्वाभासान् विभजते । अ-
नैकान्त इत्यादि ।

अनैकान्तो विरुद्धश्चा-

प्यसिद्धः प्रतिपक्षितः ॥ ७१ ॥

कालात्ययापदिष्टश्च

हेत्वाभासास्तु पञ्चधा ।

तल्लक्षणं तु यद्विषयकत्वेन ज्ञानस्यानुमिति-
विरोधित्वं तत्त्वम् । तथाहि । व्यभिचारादिवि-
षयकत्वेन ज्ञानस्यानुमितिविरोधित्वात्ते दो-
षाः । यद्विषयकत्वं च यादृशविशिष्टविषयकत्वं
बोधयम् । तेन बाधभ्रमस्यानुमितिविरोधित्वे-
पि तत्र पर्वतो वह्न्यभाववानिति विशिष्टस्या-
प्रसिद्धत्वान्न हेतुदोषः । न च वह्न्यभावव्याप्य-
पाषाणमयत्ववान् पर्वत इति परामर्शकाले व-
ह्निव्याप्यधूमस्याभासत्वं न स्यात्, तत्र व-
ह्न्यभावव्याप्यवान् पक्ष इति विशिष्टस्याप्रसि-
द्धत्वादिति वाच्यम् । इष्टापत्तेः । अन्यथा बा-
धस्याप्यनित्यदोषत्वापत्तिः । तस्मान्नत्र व-
ह्न्यभावव्याप्यपाषाणमयत्ववान् इति परामर्श-
काले वह्निव्याप्यधूमस्य नाभासत्वं भ्रमादनु-
मितिप्रतिबन्धमात्रं हेतुस्तु न दुष्ट इति । इत्थं
च साध्याभाववद्वृत्तिहेत्वादिकं दोषः, तद्वृत्ता च
हेतौ येन केनापि सम्बन्धेनेति नवयाः । परे तु
यद्विषयकत्वेन ज्ञानस्यानुमितिविरोधित्वं तद्व-

त्वं हेत्वाभासत्वम्, सत्प्रतिपक्ष विरोधिव्याप्त्या-
दिकमेव तथा, तद्वत्त्वं च हेतोर्ज्ञानरूपसम्बन्धेन ।
न चैवं वह्निमान् धूमादित्यादौ पक्षे बाधभ्रम-
स्य साध्याभावविषयकत्वेनानुमितिविरोधित्वा-
ज् ज्ञानरूपसम्बन्धेन तद्वत्त्वस्यापि सत्त्वात् सद्दे-
तोरपि बाधितत्वापत्तिरिति वाच्यम् । तत्र ज्ञा-
नस्य सम्बन्धत्वाकल्पनात् । अत्र सत्प्रतिप-
क्षित इति व्यग्रहारेण तत्कल्पनात् तत्र च बा-
धितव्यवहाराभावादित्याहुः । अनुमितिविरो-
धित्वं चानुमितितत्कारणान्यतरविरोधित्वम्,
तेनैकहेतौ व्यग्रभिचारग्रहे हेत्वन्तरेणानुमित्युत्प-
त्तस्तदभावाद्यनवगाहित्वाच्च व्यग्रभिचारज्ञान-
स्यानुमितिविरोधित्वाभावेऽपि न क्षतिरिति
संक्षेपः । यादृशपक्षसाध्यहेतौ यावन्तो दोषा-
स्तावदन्यान्यत्वं तत्र हेत्वाभासत्वम्, पञ्चक-
थनं तु तत्सम्भवस्थलाभिप्रायेण । एवं साधार-
णयादन्यतमत्वमनैकान्तिकत्वम् ।

आद्यः साधारणस्तु

स्यादसाधारणकोऽपरः ॥ २७॥

तथैवानुपसंहारी

त्रिधाऽनैकान्तिको भवेत् ।

आद्यः साधारण इत्यादि । साधारणः साध्यवदन्यवृत्तिर्हेतुः, तेन च वयाप्तिग्रहप्रतिबन्धः क्रियते । असाधारणः साध्यासमानाधिकरणो हेतुः, तेन साध्यसामानाधिकरण्यग्रहः प्रतिबन्धयते । यथा शब्दो नित्यः शब्दत्वादित्यादावसाधारण्यं शब्दोऽनित्यः शब्दत्वादित्यादौ त्वसाधारण्यभ्रमः । अन्ये तु सपक्षावृत्तिरसाधारणः, सपक्षश्च निश्चतसाध्यवान् । इत्थं च शब्दोऽनित्यः शब्दत्वादित्यादौ पक्षे यदा साध्यनिश्चयस्तदा नासाधारण्यं तत्र हेतुनिश्चयादिति वदन्ति । अनुपसंहारी चात्यन्ताभावाप्रतियोगिसाध्यकादिः, तेन च व्यतिरेकव्याप्तिग्रहप्रतिबन्धः क्रियते । विरुद्धस्तु साध्यव्यापकीभूताभावप्रतियोगी, अयं च साध्याभावग्रहसामग्रीत्वेन प्रतिबन्धकः । सत्प्रतिपक्षे प्रतिहेतुः साध्याभावसाधकोऽत्र तु हेतुरेवेति विशेषः । साध्याभावसाधक एव साध्यसाधकत्वेनोपन्य-

स्त इत्यशक्तिविशेषोपस्थापकत्वाच्च विशेषः ।
 सत्प्रतिपक्षः साध्याभावव्याप्यवान् पक्षः । अगृ-
 हीताप्रामाण्यकसाध्यव्याप्यवत्त्वेनोपस्थितिका -
 लीनागृहीताप्रामाण्यकसाध्याभावव्याप्यवत्त्वे -
 नोपस्थितिविषयस्तथेत्यन्ये । अत्र च परस्परा-
 भावव्याप्यवत्ताज्ञानात् परस्परानुमितिप्रतिष-
 न्धः फलम् । अत्र केचित् । यथा घटाभावव्या-
 प्यवत्ताज्ञाने विद्यमानेऽपि घटचक्षुःसंयोगे सति
 घटवत्ताज्ञानं जायते, यथा च सत्यपि पीतत्वा-
 भावव्याप्यशङ्खत्ववत्ताज्ञाने पित्रादिदोषेण
 पीतः शङ्ख इति धीर्जायत, एवं कोटिद्वयव्या-
 प्यवत्तादर्शने कोटिद्वयप्रत्यक्षरूपः संशयो भव-
 ति, तथा सत्प्रतिपक्षस्थले संशयरूपानुमितिर्म-
 वत्येव । यत्र चैककोटिव्याप्यदर्शनं तत्राधिक-
 बलतया द्वितीयकोटिभानप्रतिषन्धान्न संशयः ।
 फलबलेन चाधिकसमबलभावः कल्प्यत इति व-
 दन्ति । तन्न । तदभावव्याप्यवत्ताज्ञाने सति त-
 दुपनीतभानविशेषशाब्दधोधादेरनुदयाल्लौकिक-
 सन्निकर्षाजन्यदोषविशेषाजन्यज्ञानमात्रे तस्य

प्रतिबन्धकता लाघवात्, न तृपनीतभानावि-
 शेषे शाब्दबोधे च पृथक् प्रतिबन्धकता गौर-
 वात्, तथा च प्रतिबन्धकसत्त्वात् कथमनुमितिः।
 न हि लौकिकसन्निकर्षस्थले प्रत्यक्षमिव सत्प्र-
 तिपक्षस्थले संशयानुमितिः प्रामाणिकी, येना-
 नुमितिभिन्नत्वेनापि विशेषणीयम् । यत्र कोटि-
 द्वयव्याप्यवत्ताज्ञानं तत्रोभयत्राप्रामाण्यज्ञानात्
 संशयो नान्यथा, अगृहीताप्रामाण्यकस्यैव वि-
 राधिज्ञानस्य प्रतिबन्धकत्वादिति । आश्रया-
 सिद्ध्यादन्यतमत्वमसिद्धित्वम् । आश्रयासिद्धिः
 पक्षे पक्षतावच्छेदकस्याभावः । यत्र च काञ्चन-
 मयः पर्वतो वह्निमानिति साध्यते तत्र पर्व-
 तो न काञ्चनमय इति ज्ञाने विद्यमाने काञ्चन-
 मयपर्वते परामर्शप्रतिबन्धः फलम् । स्वरूपा-
 सिद्धिस्तु पक्षे व्याप्यत्वाभिमतस्याभावः । अत्र
 च हृदो द्रव्यं धूमादित्यादौ पक्षे व्याप्यत्वाभि-
 मतस्य हेतोरभावे ज्ञाते पक्षे साध्यव्याप्यहेतुम-
 त्वज्ञानरूपपरामर्शप्रतिबन्धः फलम् । साध्या-
 प्रसिद्धिरपि व्याप्यत्वासिद्धिः । सा च साध्ये सा-

ध्यतावच्छेदकाभावः । तथा च काञ्चनमयवह्नि-
मानित्यादौ साध्ये साध्यतावच्छेदकाभावे ज्ञा-
ते साध्यतावच्छेदकविशिष्टसाध्यव्याप्यवत्ताज्ञा-
नरूपपरामर्शप्रतिबन्धः फलम् । एवं हेतौ हेतुता-
वच्छेदकाभावः साधनाप्रसिद्धिः । यथा च का-
ञ्चनमयधूमादित्यादौ हेतुतावच्छेदकविशिष्टहे-
ताज्ञानाभावात् तद्वेतुकघ्याप्तिज्ञानादेरभावः
फलम् । एवं वह्निमान् नीलधूमादित्यादौ गुरु-
तया नीलधूमन्त्रं हेतुतानवच्छेदकमिति व्या-
प्यन्वासिद्धिरित्यपि वदन्ति । बाधस्तु पक्षे सा-
ध्याभावादिः । एतस्यानुमितिप्रतिबन्धः फल-
म् । तदुम्मिकतदभावनिश्चयो लौकिकसन्निक-
र्षाजन्यदोषविशेषाजन्यतदुम्मिकतज्ज्ञानमात्रं
विरोधीति । न तु तत्र संशयसाधारणं पक्षे साध्य-
संसृष्टत्वज्ञानमनुमितिकारणं तद्विरोधितया च
बाधसत्प्रतिपक्षयोर्हेत्याभासत्वमिति युक्तम् ।
अप्रसिद्धसाध्यकानुमित्यनापत्तेः , साध्यसंशयं
विनाऽप्यनुमित्युत्पत्तेश्च । एवं साध्याभावज्ञा-
ने प्रमात्वज्ञानमपि न प्रतिबन्धकम्, प्रमाणा-

भावात्, गौरवाच्च । अन्यथा सत्प्रतिपक्षादा-
वपि तदभावव्याप्यवज्ञाने प्रमात्यविषयक-
त्वेन प्रतिबन्धकतापत्तेः । किं तु भ्रमत्वज्ञानाना-
स्कन्दितघाधादिवुद्धेः प्रतिबन्धकता, तत्र भ्रम-
त्वशङ्काविघटने प्रामाण्यज्ञानं क्व चिदुपयुज्य-
ते । न च बाधस्थले पक्षे हेतुसन्धे व्यभिचारः,
पक्षे हेत्वभावे तु स्वरूपासिद्धिरेव दांप इति
वाच्यम् । बाधज्ञानस्य व्यभिचारज्ञानादेर्भेदा-
त् । किं च यत्र परामर्शानन्तरं बाधबुद्धिस्तत्र व्य-
भिचारज्ञानादेरकिञ्चित्करत्वाद् बाधस्यानुमि-
तिप्रतिबन्धकत्वं वाच्यम् । एवं यत्रात्यन्तिक-
णावच्छिन्ने घटादौ गन्धव्याप्यपृथिवीत्वज्ञानं
तत्र बाधस्यैव प्रतिबन्धकत्वं वाच्यम् । न च
घटे गन्धसत्त्वात् कथं बाध इति वाच्यम् । प-
क्षतावच्छेदकदेशकालावच्छेदेनानुमितेरनुभवसि-
द्धत्वादिति । सत्प्रतिपक्षभिन्ना ये हेत्वाभा-
सव्याप्यास्ते तन्मध्ये एवान्तर्भवन्ति, अन्यथा हे-
त्वाभासाधिक्यप्रसङ्गात् । बाधव्याप्यसत्प्रतिप-
क्षस्तु भिन्न एव स्वतन्त्रेच्छेन मुनिना पृथगुपादा-

नाम् । सत्प्रातिपक्षव्याप्यस्तु न प्रातिपक्षक इति
पृथक्कार्थः ।

यः सपक्षं विपक्षं च

भवेत् सारणस्तु सः ॥ ७३ ॥

यः सपक्ष इति । सपक्षविपक्षवृत्तिः साधारण
इत्यर्थः । सपक्षो निश्चितसाध्यवान्, विपक्षः
साध्याभाववान् । विरुद्धवारणाय सपक्षवृत्ति-
त्वमुक्तम्, वस्तुतो विपक्षवृत्तित्वमेव वाच्यम् ।
विरुद्धस्य साधारणत्वं ऽपि दूषकताबीजस्य भि-
न्नतया तस्य पार्थक्यात् ।

यस्तूभयस्माद् व्यावृत्तः

स त्वसाधारणो मतः ।

यस्तूभयस्मादिति । सपक्षविपक्षव्यावृत्त इत्य-
र्थः । सपक्षः साध्यवत्तया निश्चितः, विपक्षः
साध्यशून्यतया निश्चितः । शब्दोऽनित्यः शब्द-
त्वादित्यादौ यदा शब्दोऽनित्यत्वसन्देहस्तदा स-
पक्षत्वं विपक्षत्वं च घटादीनामेव, तद्व्यावृत्तं
च शब्दत्वमिति तदा तदसाधारणम् । यदा तु
शब्दोऽनित्यत्वनिश्चयः तदा नासारणः । इदं च

प्राचां मतम्, नवीनमतं तु पूर्वमुक्तम् ।

तथैवानुपसंहारी

केवलान्वयिपक्षकः ॥ ७४ ॥

केवलान्वयिपक्षक इति । केवलान्वयिधर्मा-
वच्छिन्नपक्षक इत्यर्थः । सर्व्वमभिधेयं प्रमेयत्वा-
दित्यादौ सर्व्वस्यैव पक्षत्वोत् सामानाधिकरण्य-
ग्रहस्थलान्तराभावान्नानुमितिः । इदं तु न स-
म्यक् । पक्षैकदेशे सहचारग्रहेऽपि क्षतेरभावात् ।
अस्तु वा सहचाराग्रहस्तावताप्यज्ञानरूपाऽ-
सिद्धिरेव न तु हेत्वाभासत्वं तस्य, तथापि के-
वलान्वयिसाध्यकत्वं तत्त्वमित्युक्तम् ।

यः साध्यवति नैवास्ति

स विरुद्ध उदाहृतः ।

यः साध्यवतीति । एयकारेण साध्यवत्त्वा-
वच्छेदेन हेत्वभावो बोधितः । तथा च साध्य-
व्यापकीभूताभावप्रतियोगित्वं तदर्थः ।

असिद्धिं विभजते । आश्रयासिद्धिरित्यादि ।

अश्रयासिद्धिराद्या स्यात्

स्वरूपासिद्धिरप्यथ ७५

व्याप्यत्वासिद्धिरपरा
स्यादसिद्धिरतस्त्रिधा ।

पक्षासिद्धिर्यत्र पक्षो

भवेन्मणिमयो गिरिः ॥ ७६ ॥

पक्षासिद्धिरिति । आप्रयासिद्धिरित्यर्थः ।

हृदो द्रव्यं धूमवत्त्वा-
दत्वासिद्धिरथापरा ।

अपरेति । स्वरूपासिद्धिरित्यर्थः ।

व्याप्यत्वासिद्धिरपरा

नीलधूमादिके भवेत् ॥ ७७ ॥

नीलधूमादिक इति । नीलधूमत्वं गुरुतया
न हेतुतावच्छेदकम्, समानाधिकरणव्याप्यताव-
च्छेदकधर्मान्तराघटितस्यैव व्याप्यतावच्छेद-
कत्वात् । धूमप्रागभावत्वसंग्रहाय समाना-
धिकरणेति ।

विरुद्धयोः परामर्शं

हेत्वोः सत्प्रतिपक्षता ।

विरुद्धयोरिति । कपिसंयोगतदभावव्याप्य-
वत्त्वपरामर्शोऽपि न सत्प्रतिपक्षितत्वमत उक्तं

विरुद्धयोरिति । तथा च स्वसाध्यविरुद्धसाध्याभा-
वव्याप्यवत्तापरामर्शकालीनसाध्यव्याप्यवत्ता -
परामर्शविषय इत्यर्थः ।

साध्यशून्या यत्र पक्ष-
स्त्वसौ बाध उदाहृतः ॥ ७८ ॥
उत्पन्निकालीनघटे
गन्धादिर्यत्र साध्यते ।

साध्यशून्य इति । पक्षः पक्षतावच्छेदकवि-
शिष्ट इत्यर्थः । तेन घटे गन्धसत्त्वेऽपि न क्षतिः ।
एवं मूलावच्छिन्ना वृक्षः कपिसंयोगीत्यत्रापि बो-
ध्यम् ।

इति श्रीविश्वनाथपञ्चाननभट्टाचार्यविरचि-
तायां सिद्धान्तमुक्तावल्यामनुमानखण्डम् ॥

उपमिति व्युत्पादयति । ग्रामीणस्येति ।

ग्रामीणस्य प्रथमतः
पश्यतो गवयादिकम् ॥ ७९ ॥
सादृश्यधीर्गवादीनां
या स्यात् सा करणं मतम् ।
वाक्यार्थस्यातिदेशस्य

स्मृतिवर्गपार उच्यते ॥ ८० ॥

गवयादिपदानां तु

शक्तिधीरुपमाफलम्

यत्प्रारण्यकेन केन चिद् ग्रामीणं प्रत्युक्तं
गोसदृशो गवयपदवाच्य इति, पश्चाच्च ग्रामीणे-
न क्व चिदरण्ये गवयो दृष्टस्तत्र गोसादृश्यज्ञानं
यत्तदुपमितिकरणम् । तदनन्तरं गोसदृशो
गवयपदवाच्य इत्यतिदेशवाक्यार्थस्मरणं जायते
तदेव व्यापारः । तदनन्तरं तत्र गवयो गवय-
पदवाच्य इति ज्ञानं जायते तदुपमितिः, न त्व-
यं गवयपदवाच्य इत्युपमितिः, गवयान्तरे श-
क्तिग्रहाभावप्रसङ्गात् ।

इति श्रीविश्वनाथपञ्चाननभट्टाचार्यविरचि-
तायां सिद्धान्तमुक्तावल्यामुपमानखण्डम् ॥

शाब्दबोधप्रकारं दर्शयति । पदज्ञानं त्वि-
ति ।

पदज्ञानं तु करणं

न तु ज्ञायमानं पदं करणं पदाभावेऽपि मौ-
निष्ठाकादौ शाब्दबोधात् ।

द्वारं तत्र धदार्थधीः ॥ ८१ ॥

शाब्दबोधः फलं तत्र

शक्तिधीः सहकारिणी ।

पदार्थधीरिति । पदजन्यपदार्थस्मरणं व्या-
पारः, अन्यथा पदज्ञानवतः प्रत्यक्षादिना पदा-
र्थोपस्थितावपि शाब्दबोधापत्तेः । तत्रापि वृत्त्या
पदजन्यत्वं बोध्यम्, अन्यथा घटादिपदान् स-
मवायसम्बन्धेनाकाशस्मरणं जात आकाशस्या-
पि शाब्दबोधापत्तेः । वृत्तिश्च शक्तिलक्षणान्य-
तरः सम्बन्धः । अत्रैव शक्तिज्ञानस्योपयोगः
पूर्वं शक्तिग्रहाभावे पदज्ञानेऽपि तत्सम्बन्धेन
स्मरणानुपपत्तेः । पदज्ञानस्य च सम्बन्धिज्ञा-
नविधयाऽर्थस्मारकत्वम् । शक्तिश्च पदेन सह प-
दार्थस्य सम्बन्धः, स चास्माच्छब्दादयमर्थो बोद्दु-
व्य इतीश्वरेच्छारूपः । आधुनिके नाम्नि शक्ति-
रस्येव, एकादशेऽहनि पिता नाम कुर्यादिति-
श्वरेच्छायाः सत्त्वात् । आधुनिके तु सङ्केते न श-
क्तिरिति सम्प्रदायः । नव्यास्त्वेश्वरेच्छा न श-
क्तिः किं त्विच्छैव तेनाधुनिकसङ्केतेऽपि श-

क्तिरस्त्येवेति वदन्ति । शक्तिग्रहश्च व्याकरणादि-
 तः । तथाहि ।“ शक्तिग्रहं व्याकरणापमानको-
 षाप्रावाच्याद् व्यवहारतश्च । वाक्यस्य शेषाद् वि-
 वृतेर्वदन्ति सान्निध्यतः सिद्धुपदस्य वृद्धाः” । धातु-
 प्रकृतिप्रत्ययादीनां शक्तिग्रहो व्याकरणाद्भवति
 क्वचित्तु सति बाधके त्यज्यतेऽपि । यथा वैयाक-
 रणैराख्यातस्य कर्त्तरि शक्तिरुच्यते चैतः पचती-
 न्यादौ कर्त्ता सह चैतस्याभिदान्वयस्तच्च गौरवात्
 त्यज्यते किं तु कृतौ शक्तिर्लाघवात् । कृतिश्चैत्रादौ
 प्रकारीभूय भासते । न च कर्त्तुरनभिधानाच्चै-
 त्नादिपदानन्तरं तृतीया स्यादिति वाच्यम् । क-
 र्तृसंख्यानभिधानस्य तत्र तन्त्रत्वात् । संख्या-
 निधानयोग्यश्च कर्मत्वाद्यनवरुदुः प्रथमान्तप-
 दोपस्थाप्यः । कर्मत्वादीत्यस्य विशेषणत्वता-
 त्यर्थ्याविषयत्वमर्थः, तेन चैत्र इव गच्छतीत्यादी
 न चैत्रे संख्यान्वयः, यत्र कर्म्मादौ न विशेषणत्व-
 तात्यर्थं तद्वारणाय प्रथमान्तेति । यद्वा धा-
 त्यर्थातिरिक्ताविशेषणत्वं प्रथमदलार्थः, तेन
 चैत्र इव गच्छतीत्यत्र चैत्रादेर्वारणम् । स्तोत्रं

पचनीत्यादौ स्तोकादेर्वारणाय च द्वितीयदलम् ।
 तस्य द्वितीयान्तोपस्थाप्यन्वाद्धारणम् । एवं व्या-
 पारेऽपि न शक्तिर्गौरवात् । रथो गच्छतीत्यादौ
 व्यपार आश्रयत्वे वा लक्षणा, जानातीत्यादौ
 त्याश्रयत्वे, नश्यतीत्यादौ प्रतियोगित्वे निरू-
 ढलक्षणा । उपमानाद् यथा शक्तिग्रहस्तथोक्तम् ।
 एवं कोषादपि शक्तिग्रहः सति बाधके क्व चि-
 त् त्यज्यते । यथा नीलादिपदानां नीलरूपादौ
 नीलादिविशिष्टे च शक्तिः कोषे व्युत्पादिता न-
 थापि लाघवाद् नीलादौ शक्तिः, नीलादिवि-
 शिष्टे लक्षणेति । एवमाप्तवाक्यादपि, यथा कोकिलः
 पिकपदवाच्य इत्यादिशब्दात् पिकादिपद-
 शक्तिग्रहः । एवं व्यवहारादपि, यथा प्रयोज-
 कवृद्धेन घटमानयेत्युक्तं तच्छ्रुत्वा प्रयोज्यवृद्धेन
 घट आनीतस्तदवधार्य पार्श्वस्थो बालो घटा-
 नयनरूपं कार्यं घटमानयेतिशब्दप्रयोज्यमित्य-
 वधारयति ततश्च घटं नय गामानयेत्यादावावा-
 पोद्वापाभ्यां घटादिपदानां कार्यान्वितघटादौ
 शक्तिं गृह्णाति । इत्थं च भूतले नीलो घट इत्या-

दिशब्दान्न शाब्दबोधः, घटादिपदानां कार्यान्वितघटादिबोधे सामर्थ्यावधारणात्, कार्यताबोधं प्रति च लिङादीनां सामर्थ्यात् तदभावान्न शाब्दबोध इति केचित् । तन्न । प्रथमतः कार्यान्वितघटादौ शक्त्यवधारणेऽपि लाघवेन पश्चात्तस्य परित्र्यागौचित्यात् । अत एव चैत्रपुत्रस्ते जातः कन्या ते गर्भिणी जातेत्यादौ मुखप्रसादमुग्धमालिन्याभ्यां सुखदुःखे अनुमाय तत्कारणत्वेन परिशेषाच्छाब्दबोधं निर्णयितुं तथा तं शब्दमवधारयति । तथा च व्यभिचारात् कार्यान्विते न शक्तिः । न च तत्र तं पश्यत्यादिशब्दान्तरमध्याहार्यम् । मानाभावात्, चैत्रपुत्रस्ते जातो मृतश्रुत्यादौ तदभावान्न । इत्थं च लाघवादन्वितघटेऽपि शक्तिं त्यक्त्वा घटपदस्य घटमात्रं शक्तिमवधारयति । एवं वाक्यशेषादपि शक्तिग्रहः । यथा यवमयश्रुर्भवतीत्यत्र यवपदस्य दीर्घशूकविशेष आर्याणां प्रयोगः कङ्कौ च स्नेच्छानां तत्र हि “अथान्या ओषधयो स्नायन्ते अथैते मां दमानास्तिष्ठन्ति” उक्तं च “वसन्ते सर्वशस्यानां जा-

यते पत्रशातनम् । मोदमानाश्च तिष्ठन्ति यवाः क-
 गिशशालिनः” इतीति वाक्यशेषाद् दीर्घशूके श-
 क्तिर्निर्णीयते कङ्क्षौ तु शक्तिभ्रमात्प्रयोगो नानाश-
 क्तिकल्पने गौरवात् । हरिपदादौ तु विनिगमका-
 भावान्नानाशक्तिकल्पनम् । एवं विवरणादपि श-
 क्तिग्रहः, विवरणं तु तत्समानार्थपदान्तरण तदर्थ-
 कथनम्, यथा घटोऽस्तीत्यस्य कलसोऽस्तीत्यने-
 न विवरणाद्घटपदस्य कलसे शक्तिग्रहः । एवं प-
 चतीत्यस्य पाकं करोतीत्यनेन विवरणादाख्या-
 तस्य यत्नार्थकत्वं कल्पयते । एवं प्रसिद्धपदसा-
 न्निध्यादपि शक्तिग्रहः, यथेह सहकारतरौ मधुरं
 पिको रौतीत्यादौ पिकपदस्य शक्तिग्रह इति ।
 तत्र जातावेव शक्तिर्न तु व्यक्तौ व्यभिचारादा-
 नन्त्याञ्च व्यक्तिविना च जातिभानस्यासम्भ-
 द्वाक्तेरपि भानमिति के चित् । तन्न । शक्तिं
 विना व्यक्तिभानानुपपत्तेः । न च वयक्तौलक्षणा ।
 अनुपपत्तिप्रतिसन्धानं विनापि वयक्तिबोधात् ।
 न च वयक्तिशक्तावानन्त्यम् । सकलव्यक्तावेक-
 स्या एव शक्तेः स्वीकारात् । न चाननुगमः ।

गोत्वादेरेवानुगमकत्वात् । किं च गौः शक्येति
 शक्तिग्रहो यदि तदा घयक्तौ शक्तिर्यदि तु गो-
 त्वं शक्यमिति शक्तिग्रहस्तदा गोत्वप्रकारकप-
 दार्थस्मरणं शाब्दबोधश्च न स्यात् समानप्रका-
 रकत्वेन शक्तिज्ञानस्य पदार्थस्मरणं शाब्दबो-
 धं प्रति च हेतुत्वात् । किं च गोत्वे यदि शक्ति-
 स्तदा गोत्वत्वं शक्यतावच्छेदकं वाच्यं गोत्वत्वं
 तु गवेतरासमवेतत्वे सति सकलगोसमवेतत्वं
 तथा च गोव्यक्तीनां शक्यतावच्छेदकेऽनुप्रवेशा-
 त्तवैव गौरवम् । तस्मात्तत्र ज्ञान्याकृतिविशिष्ट-
 त्तद्व्यक्तिबोधानुपपत्त्या कल्पमाना शक्तिर्जा-
 त्याकृतिविशिष्टव्यक्तौ विश्राम्यतीति । शक्तं पदं
 तु क्व चिद्गौगिकं क्व चिद्गृहं क्व चिद्गौगरूढं क्व चि-
 द्गौगिकरूढम् । यत्रावयवार्थएव बुध्यते तद्गौगि-
 कं यथा पाचकादिपदम् । यत्रावयवशक्तिनैरपेक्षेण
 समुदायशक्तिमात्रेण बुध्यते तद्गृहं यथा गोपदम-
 गडलादिपदम् । यत्र त्ववयवशक्तिविषये समुदा-
 यशक्तिरप्यस्ति तद्गौगरूढं यथा पङ्कजादिपदम् ।
 तथाहि । पङ्कजपदमवयवशक्त्या पङ्कजनिकर्तृ-

रूपमर्थं बोधयति समुदायशक्त्या च पद्मत्वेन रूपेण पद्मं बोधयति । न च केवलावयवशक्त्या कुमुदे प्रयोगः स्यादिति वाच्यम् । रूढिज्ञानस्य केवलयौगिकार्थप्रतिबन्धकत्वादिति प्राञ्चः । वस्तुतस्तु समुदायशक्त्योपस्थितपद्मोऽवयवार्थपङ्कजनिकर्तुरन्वयो भवति सान्निध्यात्, यत्र रूढ्यर्थस्य बाधः प्रतिसन्धीयते तत्र लक्षणया कुमुदादेर्बाधः, यत्र तु कुमुदत्वेन रूपेण बोधे न तात्पर्यज्ञानं पद्मत्वस्य च बाधस्तत्रावयवशक्तिमात्रेण निर्व्वाह इत्यप्याहुः । यत्र तु स्थलपद्मादाववयवार्थबाधस्तत्र समुदायशक्त्या पद्मत्वेन रूपेण बोधः । यदि तु स्थलपङ्कजं विजातीयमेव तदा लक्षणैव । यत्रावयवार्थरूढ्यर्थयोः स्वात्तन्त्रेण बोधस्तद्व्यौगिकरूढं यथोद्दिदादिपदमात्तत्र हि ऊर्द्ध्वभेदनकर्त्ता तरुगुल्मादिरपि बुध्यते यागविशेषोऽपीति ।

लक्षणा शक्यसम्बन्ध-

स्तात्पर्यानुपपत्तितः ॥ ८२ ॥

लक्षणा शक्यसम्बन्ध । इत्यादि । गङ्गायां घोष

इत्यादौ गङ्गापदस्य शक्यार्थं प्रवाहरूपे घांशस्या-
 न्वयानुपपत्तिस्तार्थ्यानुपपत्तिर्वा यत्र प्रतिसन्धी-
 यते तत्र लक्षणया तीरस्य बोधः । सा च शक्यस-
 म्बन्धः । तथाहि । प्रवाहरूपशक्यार्थसम्बन्धस्य
 तीरे गृहीतत्वात्तीरस्य स्मरणं ततः शाब्दबोधः ।
 परं तु यद्यन्वयानुपपत्तिलक्षणात्रीजं स्यात्तदा
 यष्टीः प्रवेशयेत्यत्र लक्षणा न स्यात् यष्टिषु प्रवे-
 शान्वयस्यानुपपत्तेरभावात्, तत्र च यष्टिप्रवेशे
 भोजनतात्पर्यानुपपत्त्या यष्टिधरे लक्षणा । एवं
 काकेभ्यो दधि रक्ष्यतामित्यादौ काकपदस्य दध्यु-
 पघातके लक्षणा सर्व्वानां दधिरक्षायास्तात्पर्य्य-
 विषयत्वात् । एवं छत्रिणो यान्तीत्यादौ छत्रिप-
 दस्यैकसार्थवाहित्वेन लक्षणा । इयमेवाजहत्स्वा-
 र्था लक्षणेत्युच्यते, एकसार्थवाहित्वेन रूपेण छ-
 त्रितदन्ययोर्बोधात् । यदि चान्वयानुपपत्तिलक्ष-
 णात्रीजं स्यात् तदा क्व चिद्गङ्गापदस्य तीरे क्व चि-
 द्दोषपदस्य मत्सयादौ लक्षणेति नियमो न स्यात् ।
 इदं तु बोध्यम् । शक्यार्थसम्बन्धो यदि तीरत्वे-
 न रूपेण गृहीतस्तदा तीरत्वेन तीरबोधः, यदि

तु गङ्गातीरत्वेन रूपेण गृहीतस्तदा तेनैव रूपेण स्मरणम् । अत एव लक्ष्यतावच्छेदकेन लक्षणा तत्प्रकारकबोधस्य तत्र लक्षणां विनाप्युपपत्तेः । परं त्वेवं क्रमेण शक्यतावच्छेदकेऽपि शक्तिर्न स्यात् तत्प्रकारकशब्दार्थस्मरणं प्रति तत्पदस्य सामर्थ्यामित्यस्य सुवचन्त्यादिति विभावनीयम् । यत्र तु शक्यार्थस्य परम्परासम्बन्धरूपा लक्षणा सा लक्षितलक्षणेत्युच्यते । यथा द्विरंफादिपदे रेफद्वयसम्बन्धो भ्रमरपदे ज्ञायते भ्रमरपदस्य च सम्बन्धो भ्रमरे ज्ञायते तत्र लक्षितलक्षणा । किं तु लाक्षणिकं पदं नानुभावकं लाक्षणिकार्थस्य शाब्दबोधे तु पदान्तरं कारणम्, शक्तिलक्षणान्यतरसम्बन्धेनेतरपदार्थान्वितस्वशक्यार्थशाब्दबोधं प्रति पदानां सामर्थ्यावधारणात् । वाक्ये तु शक्तिरभावाच्छक्यसम्बन्धरूपा लक्षणापि नास्ति । यत्र गभीरायां नद्यां घोष इत्युक्तं तत्र नदीपदस्य नदीतीरे लक्षणा गभीरापदार्थस्य नद्या सहाभेदेनान्वयः क्वचिदेकदेशान्वयस्यापि स्वीकृतत्वात् । यदि तत्रैकदेशान्वयो

न स्वीक्रियते तदा नदीपदस्य गभीरनदीतीरे लक्षणा गभीरापदं तात्पर्यग्राहकम् । बहुव्रीहावप्येवम् । तत्र हि चित्रगुपदादौ यदैकदेशान्वयः स्वीक्रियते तदा गोपदस्य गोस्वामिनि लक्षणा गवि चित्राभिदान्वयः । यदि त्वेकदेशान्वयो न स्वीक्रियते तदा गोपदस्य चित्रगोस्वामिनि लक्षणा चित्रापदं तात्पर्यग्राहकम् । एवमारूढवानरो वृक्ष इत्यत्र वानरपदे वानराश्लेषकर्मणि लक्षणा, आरूढपदं च तात्पर्यग्राहकम् । एवमन्यत्रापि । तत्पुरुषे तु पूर्वपदे लक्षणा । तथाहि । राजपुरुषादिपदे राजपदार्थेन पुरुषादिपदार्थस्य साक्षान्नान्वयो निपातातिरिक्तनामार्थयोर्भेदान्वयबोधस्याव्युत्पन्नत्वात्, अन्यथा राजा पुरुष इत्यत्रापि तथान्वयबोधः स्यात् । पटा न घट इत्यादौ घटपटाम्यां नजः साक्षादेवान्वयान्निपातातिरिक्तं नीला घट इत्यादौ नामार्थयोरभेदसम्बन्धेनान्वयाद्भेदेनेति । न च राजपुरुष इत्यादौ लुप्तविभक्तः स्मरणं कल्पप्रमिति वाच्यम् । अस्मृतविभक्तेरपि ततो बोधोदयात् । तस्माद्

राजपदादौ राजसम्बन्धिनि लक्षणा नस्य च पुरुषेण सहाभेदान्वयः । द्वन्द्वं तु धवखदिरौ छिन्धीत्यादौ धवः खदिरश्च विभक्त्यर्थद्वित्वप्रकारेण बुध्यते तत्र न लक्षणा । न च साहित्ये लक्षणेति वाच्यम् । साहित्यशान्ययोरपि द्वन्द्वदर्शनात् । न चैकक्रियान्वयित्वरूपं साहित्यमस्तीति वाच्यम् । क्रियाभेदे धवखदिरौ पश्य छिन्धीत्यादिदर्शनात् साहित्यस्याननुभवाच्च । तस्मात् साहित्यादिकं नाथः । अत एव राजपुरोहितौ सायुज्यकामौ यजेयातामित्यत्र लक्षणाभावाद् द्वन्द्वं आश्रीयते । किं तु वास्तवो भेदो यत्र तत्र द्वन्द्वः । न च नीलघटयोरभेद इत्यादौ कथमिति वाच्यम् । तत्र नीलपदस्य नीलत्वं घटपदस्य घटत्वम्, अभेद इत्यस्य चाश्रयाभेद इत्यर्थात् । समाहारद्वन्द्वं तु यदि समाहारोऽप्यनुभूयत इत्युच्यते तदाऽहिनकुलमित्यादौ परपदोऽहिनकुलसमाहारो लक्षणा पृथ्वीपदतात्पर्यग्राहकम् । न च भेरीमृदङ्गं वादयत्यत्र कथं समाहारस्यान्वयः, अपेक्षाबुद्धिविशेषरूपस्य

तस्य वादनासम्भवादिति वाच्यम् । परम्परा-
सम्बन्धेन तदन्ययात् । एवं पञ्चपुलात्यादा-
वपि । परे त्वहिनकुलमित्यादावहिनंकुलश्च
बुध्यते प्रत्येकमेकत्वान्वयः, समाहारसंज्ञा च
यत्रैकत्वं नपुंसकत्वं च प्राणितूर्य्यादिसूत्रेणो-
क्तं नत्रैव, अन्यत्रैकवचनमसाध्विति वदन्ति ।
पितरौ श्वशुरावित्यादौ पितृपदे जनकदम्पत्योः
श्वशुरपदे स्त्रीजनकदम्पत्योर्लक्षणा । एवमन्य-
त्वापि घटा इत्यादौ तु न लक्षणा घटत्वेन रूपेण
नानाघटोपस्थितिसम्भवात् । कर्मधारयस्थले तु
नीलात्पलमिन्यादावभेदसम्बन्धेन नीलपदार्थ
उत्पलपदार्थ प्रकार स्तत्र च न लक्षणा, अत एव
निषादस्थपतिं याजयेदित्यत्र न तत्पुरुषो लक्ष-
णापत्तेः किं तु कर्मधारयो लक्षणाभावात् । न च
निषादस्य सङ्करजातिविशेषस्य वेदानधिकाराद्
याजनासम्भव इति वाच्यम् । निषादस्य विद्याप्र-
युक्तेस्तत एव कल्पनात् । लाघवेन मुख्यार्थस्यान्व-
ये तदनुपपत्त्या कल्पनायाः फलमुखगौरवत-
यादोषत्वादिति । उपकुम्भमर्दुपिप्यलीत्यादौ

परपदेतत्सम्बन्धिनि लक्षणा पूर्वपदार्थप्रधान-
तया चान्वयबोध इति, इत्थं च समासे न क्वापि
शक्तिः पदशक्तैव निर्व्वाहादिति ।

आसन्निर्याग्यताकाङ्क्षा
तात्पर्यज्ञाननिष्यते ।

कारणम्,

आसन्निरित्यादि । आसत्तिज्ञानं योग्यता-
ज्ञानमाकाङ्क्षाज्ञानं तात्पर्यज्ञानं च शाब्दबोधे
कारणम् ।

तत्रासत्तिपदार्थमाह । सन्निधानं त्विति ।

सन्निधानं तु पदस्यासन्निरुच्यते ।

यत्पदार्थस्य यत्पदार्थेनान्वयोऽपेक्षितस्तयो-
रध्यवधानेनोपस्थितिः कारणम् । तेन गिरिर्भुक्त-
मग्निमान् देवदत्तेनेत्यादौ न शाब्दबोधः, नीलो
घटो द्रव्यं पट इत्यादावासत्तिभ्रमाच्छाब्दबोधः ।
आसत्तिभ्रमाच्छब्दभ्रमाभावेऽपि न क्षतिः । ननु
यत्र छत्री कुण्डली वासस्वी देवदत्त इत्युक्तं त-
त्रोत्तरपदस्मरणेन पूर्वपदस्मरणस्य नाशादध्य-
वधानेन तत्तत्पदस्मरणासम्भव इति चेन्न । प्र-

त्येकपदानुभवजन्यसंस्कारैश्चरमतावद्विषयकस्मरणस्याव्यवधानेनोत्पत्तेः । नानासन्निकर्षैरेकप्रत्यक्षस्यैव नानासंस्कारैरेकस्मरणोत्पत्तरपि सम्भवात् । तावत्पदसंस्कारसहितचरमवर्णज्ञानस्योद्बोधकत्वात् । कथमन्यथा नानावर्णकपदस्मरणम् । परं तु तावत्पदार्थानां स्मरणादेकदैवखले कपोतन्यायात् तावत्पदार्थानां क्रियाकर्मभावेनान्वयबोधरूपः शाब्दबोधो भवतीति केचित् । “वृद्धा युवानः शिशवः कपोताः खले यथामी युगपत् पतन्ति । तथैव सर्वे युगपत् पदार्थाः परस्परेणान्वयिनो भवन्ति” । अपरे तु “यद्यदकाङ्क्षितं योग्यं सन्निधानं प्रपद्यते । तेन तेनान्वितः स्वार्थः पदैरेवावगम्यते” । तथा च खण्डवाक्यार्थबोधानन्तरं तथैव पदार्थस्मृत्या महावाक्यार्थबोध इत्यप्याहुः । एतेन तावद्वर्णाभिव्यङ्ग्यः पदस्फोटोऽपि निरस्तः । तत्तद्वर्णसंस्कारसहितचरमवर्णापलम्भेन तद्व्यञ्जकैर्नैवापत्तेरिति । इदं तु बोध्यम् । यत्र द्वारमित्युक्तं तत्र पिधेहीति पदस्य ज्ञानादेव बोधो

न तु प्रधानादिरूपार्थज्ञानात्, पदजन्यपदार्थो-
पस्थितेस्तच्छाब्दबोधे हेतुत्वात् । किं च क्रिया-
कर्मपदानां तेन तेनैव सह साकाङ्क्षत्वात् तेन
क्रियापदं विना कथं शाब्दबोधः स्यात् । तथा
पुष्पेभ्य इत्यादौ स्पृहयतीति पदाध्याहारं वि-
ना चतुर्थ्यनुपपत्तेः पदाध्याहार आवश्यकः ।

योग्यतां निर्व्वक्ति । पदार्थ इत्यादिना ।

पदार्थं तत्र तद्वत्ता

योग्यता परिकीर्त्तिता ।

एकपदार्थोऽपरपदार्थसम्बन्धो योग्यतेत्यर्थः ।
तज्ज्ञानाभावाच्च वह्निना सिञ्चतीत्यादौ न शा-
ब्दबोधः । नन्वेतस्या योग्यताया ज्ञानं शाब्द-
बोधात्प्राक् सर्व्वत्र न सम्भवति वाक्यार्थस्या-
पूर्व्वत्वादिति चेन्न । तत्तत्पदार्थस्मरणे सति क्व
चित्प्रशयरूपस्य क्व चिन्निश्चयरूपस्यापि यां-
ग्यताया ज्ञानस्य सम्भवात् । नव्यास्तु योग्यता-
या ज्ञानं न शाब्दज्ञाने कारणं वह्निना सिञ्चती-
त्यादौ सेके वह्निकरणत्वाभावरूपाऽयोग्यतानि-
श्चयेन प्रतिबन्धान्न शाब्दबोधः । तदभावनि-

श्रयस्य लौकिकसन्निकर्षाजन्यदोषविशेषाजन्य-
ज्ञानमात्रे प्रतिबन्धकत्वाच्छाब्दं प्रत्यपि प्रति-
बन्धकत्वं सिद्धम्, योग्यताज्ञानविलम्बाच्च शा-
ब्दविलम्बोऽसिद्ध इति वदन्ति ।

आकाङ्क्षां निर्वृत्ति । यत्पदेनेत्यादि ।

यत्पदेन विना यस्या-

ननुभावकता भवेत् ॥ ८४ ॥

आकाङ्क्षा,

येन पदेन विना यत्पदस्यान्वयाननुभावक-
त्वं तेन सह तस्याकाङ्क्षेत्यर्थः । क्रियापदं विना
कारकपदं नान्वयबोधं जनयतीति तेन तस्याका-
ङ्क्षा । वस्तुतस्तु क्रियाकारकपदानां सन्निधान-
मासत्तया चरितार्थम् । परं तु घटकर्मताबोधं प्र-
ति घटपदोत्तरद्वितीयाकाङ्क्षाज्ञानं कारणं तेन
घटः कर्मत्वमानयनं कृतिरित्यादौ न बोधः ।
अयमेति पुत्रो राज्ञः पुरुषोऽपसार्यतामित्यादौ
तु पुत्रेण सह राजपदस्य तात्पर्यग्रहाभावान्न
तेन सहान्वयः ।

तात्पर्यं निर्वृत्ति । वक्तुरिच्छेति ।

वक्तुरिच्छा तु तात्पर्यं परिकी-
र्तितम् ।

यदि तात्पर्यज्ञानं कारणं न स्यात् तदा सै-
न्धवमानयेत्यादौ क्व चिदश्वस्य क्व चिल्लवणस्य
बोधो न स्यात् । न च तात्पर्यग्राहकप्रकरणादी-
नामेव शाब्दबोधे कारणत्वमस्त्विति वाच्यम् ।
तेषामननुगमात्, तात्पर्यज्ञानजनकत्वेन तेषा-
मनुगमे तु तात्पर्यज्ञानमेव लाघवात्कारणमस्तु ।
इत्थं च वेदस्थलेऽपि तात्पर्यज्ञानार्थमाश्वरः क-
ल्प्यते । न च तत्राध्यापकतात्पर्यज्ञानं कारणमि-
ति वाच्यम् । सर्गादावध्यापकाभावात् । न च प्र-
लय एव नास्तीति कुतः सर्गादिरिति वाच्यम् ।
प्रलयस्यागमप्रतिपाद्यत्वात् । इत्थं च शुकवा-
क्येऽपीश्वरीयतात्पर्यज्ञानं कारणम्, विसंवा-
दिशुकवाक्ये तु शिक्षयितुरेव तात्पर्यस्य ज्ञानं
कारणम् । अन्ये तु नानार्थादौ क्व चिदेव तात्प-
र्यज्ञानं कारणम्, तथा च शुकवाक्ये त्रिनैव तात्प-
र्यज्ञानं शाब्दबोधः, वेदे त्वनादिर्मांसापरि-
शोधिततर्कैरेवार्थावधारणमित्याहुः ।

इति श्रीविश्वनाथपश्चाननभट्टाचार्यविर-
चितायां सिद्धान्तमुक्तावल्यां शब्दखण्डम् ॥

पूर्वमनुभवस्मरणजेदाद् बुद्धेर्द्वैविध्यमुक्तं त-
त्त्वानुभवप्रकारा दर्शिताः, सुगमतया स्मरणं न
दर्शितम् । तत्र हि पूर्वानुभवः कारणम् । अत्र
के चित् । अनुभवत्वेन न कारणत्वं किं तु ज्ञा-
नत्वेनैव, अन्यथा स्मरणानन्तरं स्मरणं न स्या-
त् समानप्रकारकस्मरणेन पूर्वसंस्कारस्य विन-
पृत्वात् । मन्मते तु तेनैव स्मरणेन संस्कारान्त-
रद्वारा स्मरणान्तरं जन्यत इत्याहुः । तत्र । यत्र
समूहालम्बनोत्तरं घटपटादीनां क्रमेण स्मरण-
मजनिष्ट सकलविषयकस्मरणं तु नाभूत् तत्र
फलस्य संस्कारनाशकत्वाभावात् क्षालस्य रोग-
स्य चरमफलस्य वा संस्कारनाशकत्वं वाच्यम् ।
तथा च न क्रमिकस्मरणानुपपत्तिः । न च पुनःपुनः
स्मरणाद् दृढतरसंस्कारानुपपत्तिः । ऋटित्युद्धो-
धकसमवधानस्य दाढ्यपदार्थत्वात् । न च वि-
निगमनाविरहादेव ज्ञानत्वेनापि जनकत्वं स्या-
दिति वाच्यम् । विशेषधर्मण व्यभिचाराज्ञाने

सामान्यधर्मणान्यथासिद्धत्वात् । कथमन्यथा
दण्डस्य भूमिद्वारा द्रव्यत्वेन रूपेण न कारणत्व-
म् । न चान्तरालिकस्मरणानां संस्कारनाशक-
त्वसंशयाद् व्यभिचारसंशय इति वाच्यम् । अ-
नन्तसंस्कारतन्नाशकत्वनापेक्षया, चरमस्मरण-
स्यैव संस्कारनाशकत्वकल्पनेन व्यभिचारसंश-
याभावात् ।

इति स्मृतिप्रक्रिया ।

इदानीं क्रमप्राप्तं मनो निरूपयति । साक्षा-
त्कार इति ।

साक्षात्कारे सुखादीनां

करणं मन उच्यते ॥ ८५ ॥

एतेन मनसि प्रमाणं दर्शितम् । तथाहि ।
सुखसाक्षात्कारः सकरणको जन्यसाक्षात्कारत्वा-
च्चाक्षुषवदित्यनुमानेन कारणस्य मनसः सि-
द्धिः । न चैव दुःखादिसाक्षात्काराणामपि कार-
णान्तराणि स्युरिति वाच्यम् । लाघवादेकस्यैव
तादृशसकलसाक्षात्कारकरणतया सिद्धेः । एवं
दुःखादीनामसमवायिकारणसंयोगाश्रयतया म-

नःसिद्धिर्बोद्धव्या ।

मनसोऽणुत्वे प्रमाणमाह । अयौगपद्यादि-
नि ।

अयौगपद्याज् ज्ञानानां
तस्याणुत्वमिहेष्यते ।

ज्ञानानां चाक्षुपरासनादीनां यौगपद्यमेककालोत्पत्तिर्नास्तीत्यनुभवमिदम्, तत्र नानेन्द्रियाणां मत्पि विषयसन्निकर्षे यत्सम्बन्धादेकेन्द्रियेण ज्ञानमुत्पद्यते यदसम्बन्धाच्च परैर्ज्ञानं नात्पद्यते तन्मनः, विभुत्वे चासन्निधानं न सम्भवतीति न विभु मनः । न च तदानीमहृष्टविशेषोद्बोधकविलम्बादेव तज्ज्ञानविलम्ब इति वाच्यम् । तथा सति चक्षुरादीनामपि कल्पनानापत्तेः । न च दीर्घशङ्कुलीभक्षणादौ नानावधानभाजां च कथमेकदा नानेन्द्रियज्ञानमिति वाच्यम् । मनसोऽनिलाघवात् त्वरया नानेन्द्रियसम्बन्धानाज्ञानोत्पत्तेः । उत्पलशतपत्रभेदादिवद् यौगपद्यप्रत्ययस्य तु भ्रान्तत्वात् । न च मनसः सङ्कोचविकाशशालित्वाद्भयोपपत्तिरस्त्व-

ति द्राच्यम् । नानावयवतन्नाशादिकल्पने गौर-
वाल्लभचवान्निरवयवस्यैव मनसः कल्पनादिति
संक्षेपः ।

इति सिद्धान्तमुक्तावल्यां द्रव्यपदार्थव्याख्या
समाप्ता ।

द्रव्यं निरूप्य गुणं रूपयति । अथेत्यादिना ।

अथ द्रव्याश्रिता ज्ञेया

निर्गुणा निष्क्रिया गुणाः ॥ ८६ ॥

भाष्येण तातौ किं मानमिति चेत्, इदम् । द्रव्य-
रूपत्वव्यवहारे सामान्यवति या कारणता सा कि-
ञ्चिद्द्रव्यावच्छिन्ना निरवच्छिन्नकारणताया अ-
सम्भवात्, नहि रूपत्वादिकं सत्त्वा वा तत्त्वाव-
च्छेदिका न्यूनातिरिक्तदेशवृत्तित्वात्, अतश्च-
तुर्विंशत्यनुगतं किं चिद् वाच्यं तदेव गुणत्वमिति
सिद्धम् । द्रव्याश्रिता इति । यद्यपि द्रव्याश्रितत्वं
न लक्षणं कर्मादावतिव्याप्तेस्तथापि द्रव्यत्वव्याप-
कतावच्छेदकसत्त्वान्यजातिमत्त्वं तदर्थः । भवति
हि गुणत्वं द्रव्यत्वव्यापकतावच्छेदकं तद्वत्ता च
गुणानामिति । कर्मत्वं द्रव्यत्वं वा न द्रव्यत्व-

व्यापकतावच्छेदकं गगनादौ द्रव्यकर्मणोरभा-
वात् । द्रव्यत्वत्वं सामान्यत्वादिकं च न जाति-
रिति तद्व्युदासः । निर्गुणा इति । यद्यपि निर्गुण-
त्वं कर्मादावपि । तथापि सामान्यवत्त्वे कर्मान्य-
त्वत्वे च सति निर्गुणत्वं बोध्यम् । जात्यादी-
नां न सामान्यवत्त्वं कर्मणो न कर्मान्यत्वं द्र-
व्यस्य न निर्गुणत्वमिति तत्र नातिव्याप्तिः ।
निष्क्रियंति स्वरूपकथनं न तु लक्षणं गगनादा-
वतिव्याप्तेः ।

रूपं रसः स्पर्शगन्धौ

परत्वमपरत्वकम् ।

द्रव्यो गुरुत्वं स्नेहश्च

वेगो मूर्त्तगुणा अर्मा ॥ ८७ ॥

मूर्त्तगुणा इति । अत्र वेगेन स्थितिस्थाप-
कोऽप्युपलक्षणीयः । अमूर्त्तेषु न वर्तन्ते इत्यर्थः ।
लक्षणं तु तावदन्यान्यत्वमेवमग्रेऽपि ।

धर्माधर्मौ भावना च

शब्दो बुद्ध्यादयोऽपि च ।

एतेऽमूर्त्तगुणाः सर्व्वे

विद्वद्भिः परिकीर्त्तिताः ॥ ८८ ॥

अमूर्त्तगुणा इति । मूर्त्तेषु न वर्तन्ते इत्यर्थः ।

संख्यादयो विभागन्ता

उभयेषां गुणा मताः ।

उभयेषामिति । मूर्त्तामूर्त्तगुणा इत्यर्थः ।

संयोगश्च विभागश्च

संख्या द्वित्वादिकास्तथा ॥ ८९ ॥

द्विपृथक्त्वादयस्तद्व-

देतेऽनेकाश्रिता गुणाः ।

अनेकाश्रिता इति । संयोगद्वित्वादीनि द्विवृत्ती-
नि, त्रित्वचतुष्टादिकं त्रिचतुरादिवृत्तीति बंध्यम् ।

अतः शेषा गुणाः सर्व्वे

मता एकैकवृत्तयः ॥ ९० ॥

अतः शेषा इति । रूपरसगन्धस्पर्शकत्वपरि-
माणैकपृथक्त्वापरत्वापरत्वबुद्धिसुखदुःखेच्छाद्वेष-
प्रयत्नगुरुत्वद्रवत्वस्नेहसंस्कारादृष्टशब्दा इत्यर्थः ।

बुद्ध्यादिषट्कं स्पर्शान्ताः

स्नेहः सांसिद्धिको द्रवः ।

अदृष्टभायनाशब्दा

अमी वैशेषिका गुणाः ॥ ९१ ॥

घुट्ट्यादीति । बुद्धिसुखदुःखेच्छाद्वेषप्रयत्ना इ-
त्यर्थः । स्पर्शान्ता रूपरसगन्धस्पर्शा इत्यर्थः ।
द्रवो द्रवत्वम् । वैशेषिका इति । विशेषा एव वै-
शेषिकाः स्वार्थे ठक्, विशेषगुणा इत्यर्थः ।

संख्यादिरपरत्वान्तो

द्रवोऽसांसिद्धिकस्तथा ।

गुरुत्ववेगी सामान्य-

गुणा एते प्रकीर्त्तिताः ॥ ९२

सङ्ख्यादिरिति । सङ्ख्यापरिमाणपृथक्त्वसंयो-
गविभागपरत्वापरत्वानीत्यर्थः ।

संख्यादिपरत्वान्तो

द्रवोऽसांसिद्धिकस्तथा ।

एते तु इन्द्रियग्राह्याः

द्वान्द्रियति । यक्षु ॥ त्वचापि ग्रहणयोग्यत्वात् ।

अथ स्पर्शान्तशब्दकाः ९३ ।

बाह्यैकैन्द्रियग्राह्याः

बाह्येति । रूपादीनां चक्षुरादिग्राह्यत्वात् ।

गुरुत्वादृष्टभावेनाः ।

अतीन्द्रिया विभूनां तु
 ये सयुर्वशेषिका गुणाः ॥ ९४
 अकारणगुणोत्पन्ना
 एते तु परिकीर्तिताः ।

विभूनामिति । बुद्धिसुखदुःखेच्छाद्वेषप्रयत्न-
 धर्माधर्मभावनाशब्दा इत्यर्थः । अकारणेति ।
 कारणगुणेन कार्ये ये गुणा उत्पद्यन्ते ते कारण-
 गुणपूर्वका रूपादयो वक्ष्यन्ते बुद्ध्याद्यस्तु न
 तादृशा आत्मादेः कारणाभावात् ।

अपाकजास्तु स्पर्शान्ता
 द्रवत्वं च तथाविधम् ९५ ॥
 स्तहवेगगुरुत्वैक-
 पृथक्परिमाणकम् ।
 स्थितिस्थापक इत्येते
 स्युः कारणगुणोद्भवाः ९६

अपाकजास्त्विति । पाकजरूपादीनां का-
 रणगुणपूर्वकत्वाभावादपाकजा इत्युक्तम् । त-
 थाविधमपाकजम् । कारणगुणोद्भवा इति ।
 तथैकत्वमपि बोध्यम् ।

संयोगश्च विभागश्च

वेगश्चैते तु कर्मजाः ।

कर्मजा इति । यद्यपि कर्मजत्वं न साधर्म्यं
घटादावतिव्याप्तैः, संयोगजसंयोगेऽव्याप्तेश्च ।
नथापि कर्मजवृत्तिगुणत्वव्याप्यजातिमत्त्वं बो-
ध्यम्, एवमन्यत्राप्युच्यते ।

स्पर्शान्तपरिमाणैक-

पृथक्त्वेहशब्दके ॥ १७ ॥

भवेदसमवायित्वम्,

स्पर्शान्तेति । स्पर्शाऽत्रानुष्णां ग्राह्यः । एक-
पृथक्त्वन्यत्र त्वप्रत्ययस्य प्रत्येकमन्वयादेकत्वं
पृथक्त्वं च ग्राह्यम् । पृथक्त्वपदेन चैकपृथक्त्वं वि-
वक्षितम् । भवेदसमवायित्वमिति । घटादिरूपर-
सगन्धस्पर्शाः कपालादिरूपरसगन्धस्पर्शाभ्यो
भवन्ति । एवं कपालादिपरिमाणादीनां घटादि-
परिमाणाद्यसमवायिकारणत्वम् । एवं शब्दस्या-
पि द्वितीयशब्दं प्रत्यसमवायिकारणत्वम् । एवं
स्थितिस्थापकैकपृथक्त्वयोरपि बोध्यम् ।

अथ वैशेषिके गुणे ।

आत्मनः स्यान्नमितत्वम्,
निमित्तत्वमिति । बुद्ध्यादीनामिच्छादिनि-
मित्ततत्रादिति भावः ।

उष्णास्पर्शगुरुत्वयोः ॥ १८ ॥

वेगेऽपि च द्रवत्वे च
संयोगादिद्वयं तथा ।

द्विधैव कारणत्वं स्यात्,

द्विधैवेति असमवायिकारणत्वं निमित्तकार-
णत्वं च । तथाहि । उष्णास्पर्श उष्णास्पर्शस्यासम-
वायी पाकजे निमित्तम्, गुरुत्वं गुरुत्वपतनयो-
रसमवायि प्रतिघाते निमित्तम्, वेगो वेगस्पन्द-
योरसमवाय्यभिघाते निमित्तम्, द्रवत्वं द्रवत्व-
स्पन्दनयोरसमवायि संग्रहे निमित्तम्, भेरीद-
ण्डसंयोगः शब्दे निमित्तं भेर्याकाशसंयोगेऽसम-
वायी, वंशदलद्वयविभागः शब्दे निमित्तं वंशद-
लाकाशविभागेऽसमवायीति ।

अथ प्रादेशिको भवेत् ॥ १९ ॥

वैशेषिको विभुगुणः

संयोगादिद्वयं तथा ।

प्रादेशिकोऽव्याप्यवृत्तिः ।

चक्षुर्ग्राह्यं भवेद्रूपं

चक्षुरिति । रूपत्वजातिः प्रत्यक्षसिद्धा । रूप-
शब्दोल्लेखिनी प्रतीतिर्नास्तीति चेत् । मास्तु
रूपशब्दप्रयोगस्तथापि नीलपीतादिष्वनुगतजा-
तिविशेषाऽनुभवसिद्ध एव । रूपशब्दाप्रयोगेऽपि
नीलो वर्णः पीतो वर्णः इति वर्णशब्दोल्लेखिनी
प्रतीतिरस्त्येव । एवं नीलत्वादिकमपि प्रत्यक्ष-
सिद्धम् । न चैकैका एव नीलरूपादिव्यक्तय इत्ये-
कव्यक्तित्वत्वाद्नीलत्वादिर्न जातिरिति वा-
च्यम् । नीलो नष्टो रक्त उत्पन्न इत्यादिप्रतीते-
र्नीलादेरुत्पादविनाशशालितया नानात्वात् ।
अन्यथै कर्नालनाशे जगदनीलमापद्येत । न
च नीलसमवायरक्तसमवाययोरेव विनाशात्पा-
दविषयकोऽसावेप प्रत्यय इति वाच्यम् । प्र-
तीत्या समवायानुल्लेखात् । न च स एवायं
नील इति प्रत्ययाल्लाघवाच्चैक्यमिति वाच्यम् ।
प्रत्यक्षस्य तज्जातीयविषयकत्वात् सैवेयं गुर्ज-
रीतिवत् । लाघवं तु प्रत्यक्षत्राधितम् । अन्य-

था घटादीनामप्यैक्यप्रसङ्गात् । उत्पादविनाश-
बुद्धेः समवायालम्बनत्वापत्तेरिति । एतेन रसा-
दिकं वयाख्यातम् । चक्षुर्ग्राह्यमिति चक्षुर्ग्राह्यवि-
शेषगुणत्वमित्यर्थः । एवमग्रेऽपि ।

द्रव्यादेरुपलम्भकम् ॥ १०० ॥

द्रव्यादेरिति । उपलम्भकमुपलब्धिकारणम् ।
इदमेव विवृणोति । चक्षुष इति

चक्षुषः सहकारि स्यात्

द्रव्यगुणकर्मसामान्यानां चाक्षुषप्रत्यक्षं प्रत्युद्-
भूतरूपं कारणम् ।

शुक्लादिकमनेकधा ।

शुक्लादीति । तच्च रूपं शुक्लनीलपीतरक्तकृष्ण-
कर्वुरादिभेदादनेकप्रकारकं भवति । ननु कर्वुरं
कथमतिरिक्तं रूपं भवति । इत्थम् । नीलपी-
तादयवयवारब्धोऽवयवी न तावन्नीरूपोऽप्रत्यक्ष-
त्वप्रसङ्गात्, नापि व्याप्यवृत्तिनीलादिकमुत्पद्य-
ते पीतावच्छेदेनापि नीलोपलब्धिप्रसङ्गात्, ना-
प्यव्याप्यवृत्तिनीलादिकमुत्पद्यते वयाप्यवृत्ति-
जातीयगुणानामव्याप्यवृत्तित्वे विरोधात् । त-

स्मान्नाजातीयरूपैरधयविनि विजातीयं चि-
 त्तं रूपमारभ्यते । अत एवैकं चित्रमित्यनुभ-
 याऽपि, नानारूपकल्पने तु गौरवात् । इत्थं च
 नीलादीनां पीताद्यारम्भे प्रतिबन्धकत्वकल्पना-
 दवयविनि न पीताद्युत्पत्तिः । एतेन स्पर्शाऽपि
 व्याख्यातः । रसादिकमपि नाध्याप्यवृत्तिः किं तु
 नानाजातीयरसवदवयवैरारब्धेऽवयविनि रसा-
 भावेऽपि न क्षतिः । तत्र रसनयाऽवयवरस एव
 गृह्यते रसनेन्द्रियादीनां द्रव्यग्रहे सामर्थ्याभा-
 वान् । अवयविनारसत्वेऽपि क्षतेरभावात् न-
 वयासु तत्रावराप्यवृत्त्येव नानारूपं नीलादेः
 पीतादिप्रतिबन्धकत्वकल्पने गौरवात् । अत
 एव “लाहितो यस्तु वर्णेन मुखे पुच्छं च पाण्डुर-
 इत्यादिशास्त्रमप्युपपद्यते । न च वराप्यावराप्य-
 वृत्तिजातीयोर्द्वयाविरोधो, मानाभावात् । न च
 लाघवादेकं रूपम् । अनुभवविरोधात् । अन्य-
 था घटादेरपि लाघवादैक्यं स्यादिति । एतेन
 स्पर्शादिकं व्याख्यातमिति वदन्ति ।

जलादिपरमाणौ त-

न्नित्यमन्यत् सहेतुकम् ॥ १०१ ॥

जलादीति । जलपरमाणौ तेजः परमाणौ च रूपं नित्यम् । पृथिवीपरमाणुरूपं तु न नित्यं पाकेन रूपान्तरोत्पत्तेः । न हि घटस्य पाकानन्तरं तदवयवोऽपक्व उपपद्यते, न हि रक्तकपालस्य कपालिका नीलावयवा भवति । एवं क्रमेण परमाणावपि पाकसिद्धेः । अन्यज्जलतेजःपरमाणुरूपभिन्नं रूपम् । सहेतुकं जन्यम् ।

रसं निरूपयति । रसस्त्विति ।

रसस्तु रसनाग्राह्यो

मधुरादिरनेकधा ।

सहकारी रसज्ञायाः

सहकारीति । रासनज्ञाने रसः कारणमित्यर्थः ।

नित्यतादि च पूर्व्ववत् ॥ १०२ ॥

पूर्व्ववदिति जलपरमाणौ रसो नित्योऽन्यः सर्व्वोऽपि रसोऽनित्य इत्यर्थः ।

गन्धं निरूपयति । घ्राणग्राह्य इति ।

घ्राणग्राह्यो भवेद् गन्धो

घ्राणस्यैवोपकारकः ।

सौरभं चासौरभं च

स द्वेषा परिकीर्तितः । ११३ ।

उपकारको घ्राणजन्यज्ञाने कारणमित्यर्थः ।

गन्धः सर्वोऽनित्य एव ।

स्पर्शं निरूपयति । स्पर्शं इति ।

स्पर्शस्त्वगिन्द्रियग्राह्य-

स्त्वचः स्यादुपकारकः ।

उपकारक इति । स्पर्शानप्रत्यक्षे स्पर्शः का-
रणमित्यर्थः ।

अनुष्णाशीतशीतोष्ण-

भेदात् स त्रिविधो मतः । १०४ ।

अनुष्णाशीत इति । पृथिव्या वायोश्च स्पर्शोऽनुष्णाशीतः, जलस्य शीतः, तेजस उष्णः ।

काठिन्यादि क्षितावेद्य

काठिन्येति । कठिनसुकुमारस्पर्शौ पृथिव्या
एवेत्यर्थः । कठिनत्वादिकं तु न संयोगनिष्ठो-
जातिविशेषः, चक्षुर्ग्राह्यतापत्तः ।

नित्यतादि च पूर्ववत् ।

पूर्ववदिति । जलतेजोवायुपरमाणुस्पर्शा

नित्यास्तद्विन्नस्पर्शास्तन्नित्या इत्यर्थः ।

एतेषां पाकजत्वं तु

क्षितौ नान्यत्र कुत्र चित् । १०५ ।

एतेषां रूपरसगन्धस्पर्शानाम् । नान्यत्वंति ।

पृथिव्या हि रूपरसगन्धस्पर्शपरावृत्तिः पाव-
कसंयोगादुपलभ्यते, न हि शतधापि धमाय-
माने जलादौ रूपादिकं परावर्तते । नीरे सौर-
भमौष्ण्यं चान्वयव्यतिरेकाभ्यामौपाधिकमेवेति
निर्णीयते पवनपृथिव्याः शीतस्पर्शादिवत् ।

तत्रापि परमाणौ स्यात्

पाको वैशेषिकं नये ।

तत्रापि पृथिवीष्वपि परमाणावेव पाक इ-
ति वैशेषिका वदन्ति । तेषामयमाशयः । अ-
वयविनाऽवष्टब्धेष्ववयवेषु पाको न सम्भवति,
परं तु वह्निसंयोगेनावयविषु विनष्टेषु स्वत-
न्त्रेषु परमाणुषु पाकः, पुनश्च पक्वपरमाणुसंयो-
गाद् द्वरणुकादिक्रमेण पुनर्महावयविपर्यन्तमु-
त्पत्तिः, तेजसामतिशयितवेगवशात् पूर्व्वव्यूह-
नाशो ऋणिति व्यूहान्तरात्पत्तिश्चेति । अथ द्व-

णुकादिविनाशमारभ्य कतिभिः क्षणैः पुनरुत्पत्त्या रूपादिमद्भवतीति शिष्यबुद्धिवैषद्याय प्रक्रिया । तत्र विभागजविभागानङ्गीकारे नवक्षणा । विभागजविभागाङ्गीकारे तु विभागः किञ्चित्सापेक्षो विभागं जनयत्, निरपेक्षस्य तत्त्वे कर्मत्वं स्यात् । संयोगविभागयोरनपेक्षं कारणं कर्ममिति हि वैशेषिकसूत्रम् । स्वोत्तरोत्पन्नभावान्तरानपेक्षत्वं च तस्यार्थः । अन्यथा कर्मणोऽप्युत्तरसंयोगजनने पूर्वसंयोगनाशापेक्षणादव्याप्तिः स्यादिति । तत्र यदि द्रव्यारम्भकसंयोगविनाशविशिष्टं कालमपेक्ष्य विभागजविभागः स्यात् तदा दशक्षणा, अथ द्रव्यनाशविशिष्टं कालमपेक्ष्य विभागजविभागः स्यात् तदैकादशक्षणा । तथाहि । वह्निसंयोगात् परमाणौ कर्म, ततः परमाण्वन्तरेण विभागः, तत आरम्भकसंयोगनाशः, ततो द्वरणुकनाशः १, ततः परमाणौ श्यामादिनाशः २, ततो रक्ताद्युत्पत्तिः ३, ततो द्रव्यारम्भानुगुणक्रिया ४, ततो विभागः ५, ततः पूर्वसंयोगनाशः ६, तत आर-

म्भकसंयोगः, ७ ततो द्व्यणुकोत्पत्तिः ८, ततो रक्ता-
दुत्पत्तिः ९, ननु श्यामादिनाशक्षणे रक्तोत्पत्ति-
क्षणे वा परमाणौ द्रव्यारम्भानुगुणक्रियास्त्विति
चेन्न । अग्निसंयुक्ते परमाणौ यत्कर्म तद्विना-
शमन्तरेण गुणोत्पत्तिमन्तरेण च तत्र परमाणौ
क्रियान्तराभावात्, कर्मवति कर्मानुत्पत्तिः ।
निर्गुणे द्रव्ये द्रव्यारम्भानुगुणक्रियानुपपत्तिश्च ।
तथापि परमाणौ श्यामादिनिवृत्तिसमकालं र-
क्तादुत्पत्तिः स्यादिति चेन्न । पूर्व्वरूपादिध्व-
सस्य रूपान्तरे हेतुत्वादिति नवक्षणा । अथ द-
शक्षणा सा चारम्भकसंयोगविनाशविशिष्टं
कालमपेक्ष्य विभागेन विभागजनने सति स्या-
त् । तथाहि । वह्निसंयोगाद् द्व्यणुकारम्भके
परमाणौ क्रिया, ततो विभागः, तत आरम्भक-
संयोगनाशः, ततो द्व्यणुकनाशविभागजविभा-
गौ १, ततः श्यामनाशपूर्व्वसंयोगनाशौ २, ततो
रक्तोत्पत्त्युत्तरसंयोगौ ३, ततो वह्निनोदनजन्य-
परमाणुकर्मणो नाशः ४, ततोऽदृष्टवदात्मसं-
योगाद् द्रव्यारम्भानुगुणक्रिया ५, ततो विभा

गः ६, ततः पूर्वसंयोगनाशः ७, तत आरम्भ-
 कसंयोगः ८, ततो द्व्यणुकोत्पत्तिः ९, ततो र-
 क्ताद्युत्पत्तिः १०, इति । अथैकादशक्षणा । व-
 ह्निसंयोगात् परमाणौ कर्म, ततो विभागः, त-
 तो द्रव्यारम्भकसंयोगनाशः, ततो द्व्यणुकनाशः
 १, ततो द्व्यणुकनाशविशिष्ट कालमपेक्ष्य विभा-
 गजविभागश्यामनाशौ २, ततः पूर्वसंयोग-
 नाशरक्तोत्पत्तौ ३, तत उन्नरसंयोगः ४, ततो
 ब्रह्मिनादनजन्यपरमाणुकर्मनाशः ५, ततोऽह-
 पृथदात्मसंयोगाद् द्रव्यारम्भानुगुणक्रिया ६, त-
 तो विभागः ७, ततः पूर्वसंयोगनाशः ८, ततो
 द्रव्यारम्भकसंयोगः ९, ततो द्व्यणुकम् १०, ततो
 रक्तादि ११, इति । मध्यमशब्दब्रह्मकस्मादग्नि-
 योगान्न रूपनाशरक्तोत्पादौ । तावत्कालमक-
 स्याग्नेरस्थिरत्वात् । किं च यद्युत्पादको नाश-
 कस्तदा नष्टे रूपादायग्निनाशे नीरूपश्चिरं परमा-
 णुः स्यात् । नाशकश्चेदुत्पादकस्तदा रक्तोत्पत्तौ
 तदग्निनाशे रक्ततरता न स्यात् । एवं परमाण्व-
 न्तरं कर्मचिन्तनात् पञ्चमादिक्षणेऽपि गुणोत्प-

सिः । तथाहि । एकत्र परमाणौ कर्म, ततो वि-
 भागः, तत आरम्भकसंयोगनाशपरमाण्वन्तरक-
 र्मणी ततस्तु द्व्यणुकनाशः परमाण्वन्तरकर्म-
 जश्च विभाग इत्येकः कालः १, ततः श्यामादिना-
 शः, विभागाच्च पूर्वसंयोगनाश इत्येकः कालः २,
 ततो रक्तोत्पत्तिः । द्रव्यारम्भकसंयोगश्चेत्येकः
 कालः ३, अथ द्व्यणुकोत्पत्तिः ४, अथ रक्तोत्पत्तिः
 ५, इति पञ्चक्षणा । द्रव्यनाशसमकालं परमा-
 ण्वन्तरे कर्मचिन्तनात् षष्ठे गुणोत्पत्तिः । तथा-
 हि । परमाणुकर्मणा परमाण्वन्तरविभागः, त-
 त आरम्भकसंयोगनाशः, अथ द्व्यणुकनाशपर-
 माण्वन्तरकर्मणी १, अथ श्यामनाशः परमाण्व-
 न्तरकर्मजो विभागश्च २, ततो रक्तोत्पत्तिः प-
 रमाण्वन्तरे पूर्वसंयोगनाशश्च ३, ततः परमाण्व-
 न्तरसंयोगः ४, ततो द्व्यणुकोत्पत्तिः ५, अथ रक्तो-
 त्पत्तिः ६, इति । एवं श्यामनाशक्षणे परमाण्व-
 न्तरे कर्मचिन्तनात् सप्तक्षणा । तथाहि । प-
 रमाणौ कर्म, ततः परमाण्वन्तरेण विभागः, त-
 त आरम्भकसंयोगनाशः, ततो द्व्यणुकनाशः १,

ततः श्यामादिनाशपरमाण्वन्तरकर्मणी २, ततो रक्तोत्पत्तिः परमाण्वन्तरे कर्मजविभागश्च ३, ततः परमाण्वन्तरेणापूर्वसंयोगनाशः ४, ततः परमाण्वन्तरेण संयोगः ५, ततोद्वयणुकोत्पत्तिः ६, ततो रक्तोत्पत्तिः ७, इति । रक्तोत्पत्तिसमकालं परमाण्वन्तरे कर्मचिन्तनादपृक्षणा । तथाहि । परमाणौ कर्म, ततः परमाण्वन्तरविभागः, तत आरम्भकसंयोगनाशः, ततो द्वयणुकनाशः १. ततः श्यामनाशः २, ततो रक्तोत्पत्तिपरमाण्वन्तरकर्म, णी ३, ततः परमाण्वन्तरकर्मजविभागः ४, ततः परमाण्वन्तरे पूर्वसंयोगनाशः ५ ततः परमाण्वन्तरसंयोगः ६ ततो द्वयणुकोत्पत्तिः ७ अथ रक्तोत्पत्तिः ८ इति ।

नैयायिकानां तु नये

द्वयणुकादावपीष्यते । १०६ ।

नैयायिकानामिति । नैयायिकानां मते द्वयणुकादाववयविन्यपि पाको भवति । तेषामयमाशयः । अवयविनां सच्छिद्रत्याद्वहेः सूक्ष्मावयवैरन्तःप्रविष्टैरवयवेष्ववपृग्धेष्वपि पाकां न विरु-

ध्यते त्रैशेषिकमतेऽनन्तावयवितन्नाशकल्पने गौ-
रवात् । इत्थं च सौऽयं घट इत्यादिप्रत्यभिज्ञा-
पि सङ्गच्छते यत्र तु न प्रत्यभिज्ञा तत्रावयवि-
नाशोऽपि स्वीक्रियत इति ।

संख्यां निरूपयितुमाह । गणनेति ।

गणनव्यवहारे तु

हेतुः संख्याऽभिधीयते ।

गणनव्यवहारासाधारणकारणं संख्येत्यर्थः ।

नित्येषु नित्यमेकत्व-

मनित्येऽनित्यमिष्यते । १०७ ।

नित्येष्विति । नित्येषु परमाण्वादिष्वेकत्वं नि-
त्यम् । अनित्ये घटादावेकत्वमनित्यमित्यर्थः ।

द्वित्वादयः परादुर्न्ता

अपेक्षाबुद्धिजा मताः ।

द्वित्वादय इति । द्वित्वादयो व्यासज्यवृत्तिसंख्या
अपेक्षाबुद्धिजन्याः ।

अनेकाश्रयपर्याप्ता

एते तु परिकीर्त्तिताः । १०८ ।

अनेकेति । यद्यपि द्वित्वादिसमवायः प्रत्ये-

कं घटादावपि वर्तते । तथाप्येको द्वावितिप्र-
तयाभावादेको न द्वाविति प्रत्ययसद्भावाच्च द्वि-
त्वादीनां पर्याप्तिलक्षणः कश्चन सम्बन्धाऽनेका-
श्रयांऽभ्युपगम्यते ।

अपेक्षाबुद्धिनाशाच्च

नाशस्तेषां निरूपितः ।

अपेक्षाबुद्धिन्मशादिति । प्रथममपेक्षाबुद्धि-
स्ततो द्वित्वोत्पत्तिस्ततो विशेषणज्ञानं द्वित्वत्व-
निर्विकल्परूपं ततो द्वित्वत्वविशिष्टप्रत्यक्षमपे-
क्षाबुद्धिनाशश्च ततो द्वित्वनाश इति । यद्यपि-
ज्ञानान्तरं द्विक्षणमात्रस्यायि, योग्यविभुविशेष-
गुणानां स्वोत्तरवर्तिगुणनाशतवात् । तथाप्यपे-
क्षाबुद्धेस्त्रिक्षणस्थायित्वं कल्प्यते, अन्यथा नि-
र्विकल्पकालेऽपेक्षाबुद्धिनाशाऽनन्तरं द्वित्वस्यैव
नाशः स्यान्न तु द्वित्वप्रत्यक्षम्, तदानीं विष-
याभावात्, विद्यमानस्यैव चक्षुरादिना ज्ञानज-
ननोपगमात् । तस्माद् द्वित्वप्रत्यक्षादिकमपे-
क्षाबुद्धेर्नाशकं कल्प्यते । न चापेक्षाबुद्धिनाशा-
त्कथं द्वित्वनाश इति वाच्यम् । कालान्तरे द्वि-

त्वप्रत्यक्षाभावादपेक्षाद्युद्धिस्तदुत्पादिका तन्ना-
शस्तन्नाशक इति कल्पनात् । अत एव तत्पु-
रुषीयापेक्षाद्युद्धिजन्यद्वित्वादिकं तेनैव गृह्येत इ-
ति कल्प्यते । न चापेक्षाद्युद्धिद्वित्वप्रत्यक्षकारण-
त्वमस्तिवति वाच्यम् । लाघवेन द्वित्वं प्रति कार-
णत्वस्यैवोचितत्वात्, अतीन्द्रिये द्वयणुकादाव-
पेक्षाद्युद्धिर्योगिनाम्, सर्गादिकालीनपरमाण्वा-
दावीश्वरीयापेक्षाद्युद्धिर्ब्रह्माण्डान्तरवर्तियोगिना-
मपेक्षाद्युद्धिर्ष्या द्वित्वादिकारणमिति ।

अपेक्षाद्युद्धिः केत्यत आह । अनंकेति ।

अनंकैकत्वद्युद्धिर्या

साऽपेक्षाद्युद्धिरुच्यते ॥ १०९ ॥

अयमेकोऽयमेक इत्याकारिकेत्यर्थः । इदं तु
बोधयम् । यत्नानियतैकत्वज्ञानं तत्र द्वित्वादिभि-
न्ना बहुत्वसंख्योत्पद्यते यथा सेनायनादाविति
कन्दलीकारः । आचार्यास्तु त्रित्वादिकमेव ब-
हुत्वं मन्यन्ते, तथा च त्रित्वत्वादिष्यापिका ब-
हुत्वत्वजातिः । सेनादौ चोत्पन्नेऽपि त्रित्वादौ
त्रित्वत्वाद्यग्रही दोषादित्यं चेतो बहुतरेयं सेने-

ति प्रतीतिरुपपद्यते, बहुस्यस्य संख्यान्तरत्वे त-
सारतम्याभावादित्यवधेयम् ।

परिमाणं निरूपयति । परिमाणमिति ।

परिमाणं भवेन्मान-

व्यवहारस्य कारणम् ।

अणु दीर्घं महद्द्विस्व-

मिति तद्भेद ईरितः ॥ ११० ॥

परिमितिव्यवहारासाधारणं कारणं परिमा-
णमित्यर्थः । तच्चतुर्विधम् । अणु महद्दीर्घं ह्रस्वं
च, इदं चातुर्विधं प्रत्यक्षसिद्धम् । तत्राणुत्वह-
स्वत्वे महत्त्वदीर्घत्वे च समनियते ।

अनित्ये तदनित्यं स्या-

न्नित्ये नित्यमुदाहृतम् ।

संख्यातः परिमाणाश्च

प्रचयादपि जायते ॥ १११ ॥

अनित्यम् ;

तत्परिमाणम् । नित्यमित्यत्र परिमाणमित्य-
नुषज्यते । जायत इत्यत्रापि परिमाणमित्यनुव-
र्तते । अनित्यमिति पूर्व्वेणान्वितम् । तथा

चानित्यं परिमाणं सङ्ख्याजन्यं परिमाणजन्यं
प्रचयजन्यं चेत्यर्थः ।

तत्र सङ्ख्याजन्यमुदाहरति । द्व्यणुकादाविति ।

द्व्यणुकादौ तु संख्याजन्यमुदाहृतम् ।

द्व्यणुकस्य त्वसरेणोश्च परिमाणं प्रति पर-
माणुपरिमाणं द्व्यणुकपरिमाणं वा न कारणम् ।
परिमाणस्य स्वसमानजातीयोत्कृष्टपरिमाणज-
नकत्वात्, द्व्यणुकादिपरिमाणं तु परमाण्वणु-
स्त्वापेक्षया नोत्कृष्टम्, त्वसरेणुपरिमाणं तु न स-
जातीयमतः परमाणौ द्वित्वसङ्ख्या द्व्यणुकपरि-
माणस्य, द्व्यणुके त्वित्वसङ्ख्या च त्वसरेणुपरिमा-
णस्यासमवायिकारणमित्यर्थः ।

परिमाणजन्यमुदाहरति । परिमाणं घटा-
दाविति ।

परिमाणं घटादौ तु

परिमाणजमुच्यते ॥ ११२ ॥

परिमाणजं कपालादिपरिमाणजन्यम् ।

प्रचयजन्यमुदाहर्तुं प्रचयं निर्वृत्तिः । प्र-
चय इति ।

प्रचयः शिथिलस्व्यो यः

संयोगस्तेन जन्यते ।

परिमाणं तूलकदौ,

परिमाणं चाश्रयनाशादेव नश्यतीत्याह ।

नाश इति ।

नाशस्त्राश्रयनाशतः ॥ ११३ ॥

अर्थात् परिमाणस्यैव । न चावयविनाशः
 कथं परिमाणनाशकः, सत्यप्यवयविनि त्विचतु-
 रपरिमाणुविश्लेषे तदुपचये चावयविनः प्रत्यभि-
 ज्ञानेऽपि परिमाणान्तरस्य प्रत्यक्षसिद्धत्वादिति
 वाच्यम् । परिमाणुविश्लेषे द्व्यणुकस्य नाशाव-
 श्यमभ्युपेयस्तन्नाशे च त्र्यणुकनाश इत्येवं क्रमेण
 महावयविनो नाशस्यावश्यकत्वात् । सति च
 नाशकान्भ्युपगममात्रेण नाशस्यापवादितुमश-
 क्यत्वात् । शरीरादाववयवोपचयेऽसमवायिकारण-
 नाशस्यावश्यकत्वादवयविनाश आवश्यकः ।
 न च पटविनाशेऽपि तन्त्वन्तरसंयोगात् परि-
 माणाधिक्यं न स्यादिति वाच्यम् । तत्रापि वे-
 माद्यभिघातेनासमवायिकारणतन्त्संयोगनाशा-

त् • पठनाशस्यावश्यकत्वात् । किं च तन्त्व-
न्तरस्य तत्पटावयवत्वे पूर्वं तत्पट एव न
स्यात् तन्त्वन्तररूपकारणाभावात्, तन्त्वन्तर-
स्यावयवत्वाभावे च न तेन परिमाणाधिक्यं सं-
युक्तद्रव्यान्तरवत् । तस्मात्तत्र तन्त्वन्तरसंयोगे
सति पूर्वं पठनाशस्ततः पटान्तरोत्पत्तिरित्यवश्यं
स्वीकार्यम् । अवयविनः प्रत्यभिज्ञानं त भा-
जात्येन दीपकलिकादिवत् । न च पूर्वंतन्त्व एव
तन्त्वन्तरसहकारात् पूर्वंपटे सत्येव पटान्तर-
मारभन्तामिति वाच्यम् । मूर्तयोः समानदेशता-
विरोधात् । एकदा नानाद्रव्यस्य तत्रापलम्भ-
स्य बाधितत्वाच्च । पूर्वंद्रव्यस्य प्रतिबन्धकस्य
विनाशे द्रव्यान्तरोत्पत्तिरित्यवश्यमभ्युपेयत्वात् ।

पृथक्कं निरूपयति । संख्यावादिति ।

संख्यावत्तु पृथक्कं स्यात्

पृथक्प्रत्ययकारणम् ।

पृथक्प्रत्ययासाधारणं कारणं पृथक्कम् । त-
न्नित्यतादिकं संख्यावत् । तथाहि । नित्यंघ्नक-
त्वं नित्यमनित्येऽनित्यम् । अनित्यमकत्वमाश्र-

यद्वितीयक्षणे षोडशपदाते आश्रयनाशास्त्रशयस्त्रि ।
तथैकपृथक्कमपि । द्वित्वादिवञ्च द्विपृथक्कादि-
कमपीत्यर्थः ।

नन्वयमस्मात् पृथगित्यादावन्योन्याभावा-
भासते तत्कथं पृथक्कं गुणान्तरं स्वीक्रियते, न
चास्तु पृथक्कं न त्वन्योन्याभाव इति वाच्यम्,
रूपं न घट इति प्रतीत्यनापत्तेः, न हि रूपे घ-
टावधिकं पृथक्कं गुणान्तरमस्ति, न वा घटे
घटावधिकं पृथक्कमस्ति येन परम्परासम्बन्धः
कल्प्य इत्यत आह । अन्योन्याभायत इति ।

अन्योन्याभावतो नास्य

चरितार्थत्वमिष्यते ॥ ११४ ॥

अस्मात् पृथगिदं नेति

प्रतीतिर्हि विलक्षणा ।

विलक्षणेति । ननु शब्दवैलक्षण्यमेव न त्व-
र्थवैलक्षण्यमिति चेन्न । यिनार्थभेदं घटात् पृ-
थगिति वद् घटो नेत्यत्रापि पञ्चमी स्यात् । त-
स्माद् यदर्थकयोगे पञ्चमी सोऽर्थो नञर्थोऽन्यो-
न्याभावतो भिन्नी गुणान्तरं कल्प्यत इति ।

संयोगं निरूपयति । अप्राप्तयोरिति ।

अप्राप्तयोस्तु या प्राप्तिः

सैव संयोग ईरितः ॥ ११५ ॥

तं विभजते । कीर्त्तित इति ।

कीर्त्तितस्त्रिविधस्त्येष

आदरोऽन्यतरकर्मजः ।

तथोभयक्रियाजन्यो

भवेत् संयोगजोऽपरः ॥ ११६ ॥

एष संयोगः ।

आदिमः श्येनशैलादि-

संयोगः परिकीर्त्तितः ।

मेषयोः सन्निपातो यः

स द्वितीय उदाहृतः ॥ ११७ ॥

कपालतरुसंयोगात्

संयोगस्तरुकुम्भयोः ।

तृतीयः स्यात्,

सन्निपातः संयोगः । द्वितीय उभयकर्मजः ।

तृतीय इति । संयोगज इत्यर्थः । तृतीयः स्या-

दिति च पूर्वेष्वान्वितम् ।

कर्मजोऽपि द्विधैव परिकीर्तितः ११८।

अभिधातो नोदनं च

शब्दहेतुरिहादिमः ।

शब्दहेतुर्द्वितीयः स्यात्

आदिमोऽभिघातः । द्वितीयो नोदनाख्यः

संयोग इति ।

विभक्तप्रत्ययासाधारणं कारणं विभागं नि-
रूपयति । विभाग इति ।

विभागोऽपि त्रिधा भवेत् ॥ ११९ ॥

एककर्मोद्भवस्त्वादयो

द्वयकर्मोद्भवोऽपरः ।

विभागजस्तृतीयः स्या-

त्तृतीयोऽपि द्विधा भवेत् ॥ १२० ॥

हेतुमात्रविभागोऽपि

हेत्वहेतुविभागजः ।

एककर्मिति । उदाहरणं तु श्येनशैलविभा-
गादिकं पृथ्व्यवद्वोध्यम् । तृतीयो विभागजः का-
रणमात्रविभागजन्यः कारणाकारणविभागज-
न्यश्चेति । आद्यस्तावत् । यत्र कपालं कर्म त-

तः कपालद्वयविभागस्ततो घटारम्भकसंयोग-
नाशस्ततो घटनाशस्ततस्तेनैव कपालविभाग-
न सकर्मणः कपालस्य देशान्तरविभागो ज-
न्यते, तत आकाशसंयोगनाशः, तत उत्तरदे-
शसंयोगस्ततः कर्मनाश इति । न च तेन क-
र्मणैव कथं देशान्तरविभागो न जन्यत इति
वाच्यम् । एकस्य कर्मण आरम्भकसंयोगप्रति-
द्वन्द्वविभागजनकत्वस्यानारम्भकसंयोगप्रतिद्व-
न्द्वविभागजनकत्वस्य च विरोधात् । अन्यथा
विकसत्कमलकुडूमलभङ्गासङ्गात् । तस्माद्द-
दीदमनारम्भकसंयोगप्रतिद्वन्द्वविभागं जनये-
त् तदाऽऽरम्भकसंयोगप्रतिद्वन्द्वविभागं न
जनयेत् । न च कारणविभागेनैव द्रव्यनाशा-
त्पूर्वं कृतो देशान्तरविभागो न जन्यत इति
वाच्यम् । आरम्भकसंयोगप्रतिद्वन्द्वविभागव-
तोऽवयवस्य सति द्रव्ये देशान्तरविभागासम्भ-
वात् । द्वितीयस्तावत् । यत्र हस्तक्रियया हस्तत-
रुविभागस्ततः शरीरेऽपि विभक्तप्रत्ययो भव-
ति तत्र च शरीरतरुविभागे हस्तक्रिया न का-

रणं व्यधिकरणत्वात्, शरीरे तु क्रिया नास्ति,
 अवयविकर्मणो यावदवयवकर्मनियतत्वात् ।
 अतस्तत्र कारणाकारणविभागेन कार्याकार्य-
 विभागो जन्यत इति । अत एव विभागो गुणा-
 न्तरम्, अन्यथा शरीरे विभक्तप्रत्ययो न स्यात् ।
 अतः संयोगनाशेन विभागो नान्यथासिद्धो भ-
 वति ।

परापरव्यवहारनिमित्तं परन्वापरत्वे निरू-
 पयति । परत्वं चेति ।

परत्वं चापरत्वं च

द्विविधं परि कीर्तितम् ॥ १२१ ॥

द्वैशिकं कालिकं चेति

मूर्त्तं एव तु द्वैशिकम् ।

परत्वं मूर्त्तसंयोग-

भूयस्त्वज्ञानतो भवेत् ॥ १२२ ॥

अपरत्वं तदल्पत्व-

घुट्टितः स्यादित्थारितम् ।

द्वैशिकमिति । द्वैशिकपरत्वं बहुतरमूर्त्तसं-
 योगान्तरितत्वज्ञानादुत्पद्यते । एवं तदल्पाय-

स्त्वज्ञानादपरत्वमुत्पद्यते । अत्रावधिन्वार्थं
तीक्ष्णपेक्षा, यथा पाटलिपुत्रात् काशीमपेक्ष्य प्र-
यागः परः, पाटलिपुत्रात् कुरुक्षेत्रमपेक्ष्य प्रया-
गापर इति ।

तद्योरसमवायी तु

दिक्संयोगस्तदाश्रये । १२३ ।

तयोर्दैशिकपरत्वापरत्वयोः । अत्रानवाय्यस-
मवायिकारणम् । तदाश्रये दैशिकपरत्वापर-
त्वाश्रये ।

दिवाकरपरिस्पन्द-

भूयस्त्वज्ञानतो भवेत् ।

परत्वमपरत्वं तु

तदीयाल्पत्वबुद्धितः । १२४

दिवाकरेति । अत्र परत्वमपरत्वं च कालि-
कं ग्राह्यम् । यस्य सूर्यपरिस्पन्दापेक्षया यस्य
सूर्यपरिस्पन्दोऽधिकः स ज्येष्ठः, यस्य न्यूनः स
कनिष्ठः । कालिकपरत्वापरत्वे जन्यद्रव्य एव ।

अत्र त्वसमवायी स्यात्

संयोगः कालपिण्डयोः ।

अत्र कालिकपरत्वापरत्वयोः ।

अपेक्षाबुद्धिनाशेन

नाशस्तेषां निरूपितः । १२५

तेषां कालिकद्वैशिकपरत्वापरत्वानाम् ।

क्रमप्राप्तां बुद्धिं निरूपयितुमाह । बुद्धेर्गतिः ।

बुद्धेः प्रकारः प्रागेव

प्रायज्ञां विनिरूपितः ।

अथावशिष्टोऽप्यपरः

प्रकारः परिदर्शयते । १२६ ।

अप्रमा च प्रमा चेति

ज्ञानं द्विविधमिष्यते ।

अप्रमां निरूपयति । तच्छून्य इति ।

तच्छून्यं तन्मतिर्या स्या-

दप्रमा सा निरूपिता । १२७ ।

तत्प्रपञ्चो विपर्यासः

संशयोऽपि प्रकीर्तितः ।

तदाभाववति तत्प्रकारकं ज्ञानं भ्रम इत्यर्थः ।

तत्प्रपञ्चोऽप्रमाप्रपञ्चः ।

आद्यो देहेष्वात्मबुद्धिः

शङ्खादौ पीततामतिः । १२८ ।

भवेन्निश्चयरूपा या

आद्य इति । विपर्यास इत्यर्थः । शरीरादौ
यदात्मत्वप्रकारकं ज्ञानं गौराऽहमित्याकारकमे-
वं शङ्खादौ पीतः शङ्ख इत्याकारकं यज् ज्ञानं
निश्चयरूपं तद् भ्रम इति ।

संशयोऽथ प्रदर्शयते ।

किंस्विन्नरो वा स्याणुर्व्व-

त्यादिवुद्धिस्तु संशयः । १२९ ।

किंस्विदिति वितर्कः ।

निश्चयस्य लक्षणमाह । तदभावेति ।

तदभावाप्रकाराधी-

स्तत्प्रकारा तु निश्चयः ।

तदभावाप्रकारकत्वे सति तत्प्रकारकं ज्ञानं
निश्चयः ।

संशयं लक्षयति । स संशय इति ।

स संशयो मतिर्या स्या-

देकत्वाभावभावयोः । १३० ।

एकधर्मिकविरुद्धभावाभावप्रकारकं ज्ञानं सं-

शय इत्यर्थः ।

साधारणादिधम्मस्य

ज्ञानं संशयकारणम् ।

साधारणेति । उभयसाधारणो यो धम्मस्त-
ज्ज्ञानं संशयकारणम् । यथोच्चैस्तरत्वं स्थाणु-
त्वसाधारणं ज्ञात्वाऽयं स्थाणुर्न वेति सन्दिग्धे ।
एवमसाधारणधर्मज्ञानमपि कारणम् । यथा श-
ब्दत्वं नित्यानित्यव्यावृत्तं शब्दं गृहीत्वा शब्दो
नित्यो न वेति सन्दिग्धे । विप्रतिपत्तिस्तु शब्दो
नित्यो न वेत्यादिशब्दात्मिका न संशयकारण-
म् । शब्दव्याप्तिज्ञानादीनां निश्चयमात्रजनक-
त्वस्वाभाव्यात् । किं तु तत्र शब्देन कांठिद्वय-
ज्ञानं जन्यते संशयस्तु मानस एवेति । एवं ज्ञा-
ने प्रामाण्यसंशयाद्विषयसंशय इति । एवं व्या-
प्यसंशयादपि व्यापकसंशय इत्यादिकं बोध्य-
म् । किं तु संशये धर्म्मज्ञानं धर्म्मीन्द्रियसन्नि-
कर्षो वा कारणमिति ।

दोषोऽप्रमाया जनकः

प्रमायास्तु गुणो भवेत् ॥ १३१ ॥

दोष इति । अप्रमां प्रति दोषः कारणं प्रमां प्रति गुणः कारणम् । तत्रापि पित्तादिरूपा दोषा अननुगतास्तेषां कारणत्वमन्वयव्यतिरेकाभ्यामेव सिद्धम् । गुणस्य प्रमाजनकत्वं त्वनुमानात् सिद्धम् । यथा प्रमा ज्ञानसाधारणकारणभिन्नकारणजन्या जन्यज्ञानत्वादप्रमावत् । न च दोषाभाव एव कारणमस्त्विति वाच्यम् । पीतः शङ्ख इति ज्ञानस्थले पित्तदोषसत्त्वाच्छङ्खप्रमानुत्पत्तिप्रसङ्गात् । विनिगमनाविरहादनन्तदोषाभावस्य कारणत्वमपेक्ष्य गुणकारणताया न्याय्यत्वाच्च । न च गुणसत्त्वेऽपि पित्तप्रतिबन्धाच्छङ्खे न श्रैत्यज्ञानमतः पित्ताददोषाभावानां कारणत्वमवश्यं वाच्यम्, तथा च किं गुणस्य हेतुत्वकल्पनयेति वाच्यम् । तथाऽप्यत्र यद्व्यतिरेकाभ्यां गुणस्यापि हेतुत्वसिद्धेः । एव भ्रमं प्रति गुणाभावः कारणमित्यस्यापि सुवचत्वाच्च ।

तत्र दोषाः क इत्याकाङ्क्षायामाह । पित्तंति ।

पित्तदूरत्वादिरूपो

दोषा नानाविधो मतः ।

क चित्पीतादिभ्रमे पित्तं दोषः, क चिञ्चन्द्रा-
देः स्वल्पपरिमाणभ्रमे दूरत्वं दोषः, क चिञ्च
वंशोरगभ्रमे मण्डूकवसाञ्जनमित्येवं दोषा भ्रा-
न्तिजनका इत्यर्थः ।

अथ के गुणा इत्याकाङ्क्षायां प्रत्यक्षादौ
क्रमशो गुणान् दर्शयति । प्रत्यक्षेति ।

प्रत्यक्षे तु विशेष्येण

विशेषणवता समम् ॥ १३२ ॥

सन्निकर्षा गुणस्तु स्या-

दथ त्वनुमितौ पुनः ।

पक्षे साध्यविशिष्टे च

परामर्शा गुणा भवेत् ॥ १३३ ॥

शक्ये सादृश्यबुद्धिस्तु

भवेदुपमितौ गुणः ।

शाब्दबोधे योग्यताया-

स्तात्पर्यम्याथ वा प्रमा ॥ १३४ ॥

गुणः स्यात् ,

प्रत्यक्षे विशेषणवद्विशेष्यसन्निकर्षा गुणः,

अनुमितौ साध्यवति साध्यव्याप्यवैशिष्ट्यज्ञानं
गुण इति । एवमग्रेऽप्यूह्यः ।

प्रमां निरूपयति । भ्रमभिन्नमिति ।

भ्रमभिन्नं तु ज्ञानमत्रोच्यते प्रमा ।

ननु यत्र शुक्तिरजतयोरिमे रजते इति ज्ञा-
नं जातं तत्र रजतांशेऽपि प्रमा न स्यात्, तज्ज्ञा-
नस्य भ्रमभिन्नत्वाभावादन आह । अथ वेति ।

अथ वा तत्प्रकारं यज्

ज्ञानं तद्वद्विशेष्यकम् ॥ १३५ ॥

तत् प्रमा.

तद्वद्विशेष्यकं तत्प्रकारकं ज्ञानं प्रमेत्यर्थः ।

अथैवं स्मृतेरपि प्रमात्वं स्यान्नतः किमि चेत्त-
था सति तत्कारणस्यापि प्रमाणान्तरत्वं स्या-
ति चेन्न । यथार्थानुभवकरणत्वेनैव प्रमाणत्व-
स्य विवक्षणात् । इदं तु बाध्यम् । येन सम्बन्धे-
न यद्वत्ता तेन सम्बन्धेन तद्वद्विशेष्यकत्वं तेन
सम्बन्धेन तत्प्रकारकत्वं वाच्यम्, तेन कपाला-
दौ संयोगादिना घटादिज्ञाने नातिव्याप्तिः ।

एवं सति निर्विकल्पकं प्रमा न स्यात् त-

स्य सप्रकारकत्वाभावादन आह । न प्रमेति ।

न प्रमा नापि भ्रमः स्यान्नित्विकल्पकम् ।

प्रकारतादिशून्यं हि

सम्बन्धानवगाहि तत् ॥ १३६ ॥

ननु वृक्षे कपिसंयोगज्ञानं भ्रमः स्यात् प्रमा
च स्यादिति चेन्न । प्रतियोगिव्यधिकरणसंयो-
गाभाववति संयोगज्ञानस्य भ्रमत्वात् । न च वृ-
क्षे संयोगाभावावच्छेदकावच्छेदेन संयोगज्ञानं
भ्रमो न स्यात् तत्र संयोगाभावस्य प्रतियोगि-
समानाधिकरणत्वादिति वाच्यम् । तत्र संयो-
गाभावावच्छेदकावच्छेदेन संयोगज्ञानस्य भ्र-
मत्वात् । लक्ष्यस्याननुगमाल्लक्षणाननुगमोऽपि न
क्षतिः ।

प्रमात्वं न स्वतो ग्राह्यं

सशयानुपपत्तितः ।

प्रमात्वमिति । मीमांसका हि प्रमात्वं स्व-
तो ग्राह्यमिति वदन्ति । तत्र गुरूणां मते ज्ञा-
नस्य स्वप्रकाशरूपत्वात् तज्ज्ञानप्रामाण्यं ते-
नैव गृह्यत इति । भ्रान्तां मते ज्ञानमतीन्द्रियं

ज्ञानजन्यज्ञातता प्रत्यक्षा तथा च ज्ञानमनु-
मीयते । मुरारिमिश्राणां मतेऽनुव्यवसायेन ज्ञा-
नं गृह्यते । सर्वेषामपि मते तज्ज्ञानविषय-
कज्ञानेन तज्ज्ञानप्रामाण्यं गृह्यते विषयनिरू-
प्यं हि ज्ञानमतो ज्ञानवित्तिवेद्यो विषयस्त-
न्मतं दूषयति । न स्वतो ग्राह्यमिति । संशयेति ।
यदि ज्ञानप्रामाण्यं स्वतो ग्राह्यं स्यात् तदाऽ-
नभ्यासदशापन्नज्ञाने तत्संशयो न स्यात्, तत्र
हि यदि ज्ञानं ज्ञातं तदा प्रामाण्यं ज्ञातमेवे-
ति कथं संशयः, यदि तु ज्ञानं न ज्ञातं तदा
धर्मिज्ञानाभावात् कथं संशयस्तस्माज् ज्ञानप्र-
माण्यमनुमेयम् । तथाहि । इदं ज्ञानं प्रमा सं-
वादिप्रवृत्तिजनकत्वाद् यन्नैवं तन्नैवं यथाऽप्र-
मा । इदं पृथिवीत्वप्रकारकं ज्ञानं प्रमा गन्ध-
वति पृथिवीत्वप्रकारकज्ञानत्वात् । एवमिदं ज-
लत्वप्रकारकं ज्ञानं प्रमा स्नेहवति जलत्वप्रका-
रकज्ञानत्वात् । न च हेतुज्ञानं कथं जातमिति
वाच्यम् । पृथिवीत्वप्रकारकत्वस्य स्वतो ग्रा-
ह्यत्वात्, तत्र गन्धग्रहेण गन्धवद्विशेष्यकत्व-

स्यापि सुग्रहत्वात् । तत्प्रकारकत्वावच्छिन्नत-
द्विशेष्यकत्वं परं न गृह्यते संशयानुरोधात् ।
न च प्रमात्यस्य साध्यस्य प्रसिद्धिः कथामिति
वाच्यम् । इदंज्ञानप्रमात्यस्य स्वतो ग्राह्यत्वा-
त् । न च प्रकारभेदेन प्रामाण्यभेदाद् घटत्व-
प्रकारात्वादेः कथं प्रसिद्धिरिति वाच्यम् । घटत्व-
प्रकारकत्वस्य स्वविशेष्यकत्वस्य च स्वतो ग्रा-
ह्यत्वात् । घटस्य च पूर्वमुपस्थितत्वात् । घट-
विशेष्यकं घटत्वप्रकारकमिति ज्ञाने प्रामाण्य-
स्य बाधकाभावः । व्यवसायपरं तु प्रामाण्यं न
गृह्यते तत्र संशयसामग्रीसत्त्वं संशयस्यैवोपप-
त्तेः । किं चाभ्यासदशायां तृतीयानुब्यवसायादि-
ना प्रामाण्यस्य स्वत एव ग्रहसम्भवात् प्रथमा-
नुब्यवसायपरं न तद्ग्राहकत्वमिति कल्प्यते सं-
शयानुरोधात् । अथ प्रामाण्यानुमितौ प्रामा-
ण्यग्रहणं तस्य विषयनिश्चयरूपत्वार्थं तत्र प्रा-
माण्यग्रही वाच्यः साध्यनुमित्यन्तरणेति फल-
मुखी कारणमुखी वा नवस्येति चेन्न । अगृ-
हीताऽप्रामाण्यग्रहकस्यैव निश्चयरूपत्वात् । यत्र

च प्रामाण्यसंशयस्तत्रैव परं प्रामाण्यानुमिते-
रपेक्षा, यावदाशङ्कं प्रामाण्यानुमितिरिष्यत ए-
व । सर्वत्र तु न संशयः क्व चित्कोट्यनुपस्थि-
तेः, क्व चिद्विशेषदर्शनादितः, क्व चिद्विषयान्तर-
सञ्चारादिति संक्षेपः । ननु सर्वेषां ज्ञानानां य-
थार्थत्वात् प्रमालक्षणे तद्वद्विशेष्यकत्वं विशेषणं
व्यर्थम् । न च रङ्गे रजतार्थिनः प्रवृत्तिभ्रमज-
न्या न स्यात् तत्र मते भ्रमस्याभावादिति वा-
च्यम् । तत्र हि दोषाधीनस्य पुरीवर्तिनि स्वत-
न्त्रोपस्थितरजतभेदाग्रहस्य हेतुत्वात् । सत्यर-
जतस्थले तु विशिष्टज्ञानस्य सत्त्वात् तदेव का-
रणम्, अस्तु वा तत्रापि भेदाग्रह एव कारणमि-
ति । नवाऽन्यथाख्यातिः सम्भवति रजतप्रत्य-
क्षकारणस्य रजतसन्निकर्षस्याभावाद्द्रङ्गे रजत-
द्युद्धेरनुपपत्तेरिति चेन्न । सत्यरजतस्थले प्रवृत्तिं
प्रति विशिष्टज्ञानस्य हेतुतायाः क्लृप्तत्वादन्यत्वा-
पि तत्कल्पनात् । न च संत्रादिप्रवृत्तौ तत्कार-
णं विसंत्रादिप्रवृत्तौ तु भेदाग्रहः कारणमिति
वाच्यम् । लाघवान् प्रवृत्तिमात्रं तस्य हेतुत्य-

कल्पनात् । इत्थं च रङ्गे रजतत्वविशिष्टबुद्ध्यनु-
 रोधेन ज्ञानलक्षणप्रत्यासत्तिकल्पनेऽपि न क्ष-
 तिः फलमुखगौरवस्यादोषत्वात् । किं च रङ्गरज-
 तयोरिमे रजते रङ्गे वेति ज्ञानं यत्र जातं तत्र न
 कारणबाधोऽपि । अपि च यत्र रङ्गरजतयोरिमे-
 रजतरङ्गे इति ज्ञानं तत्रोभयत्र युगपत्प्रवृत्तिनि-
 वृत्ती स्याताम् । रङ्गे रङ्गभेदग्रहे रजते रजतभे-
 दग्रहे चान्यथाख्यातिभयात् त्वन्मते दोषादेव
 रङ्गे रजतभेदाग्रहस्य रजते रङ्गभेदाग्रहस्य च
 सत्त्वात् । किं चानुमितिं प्रति भेदाग्रहस्य हेतुत्वं
 जलहृदे वह्निव्याप्यधूमवद्भेदाग्रहादनुमितिनि-
 र्व्वाधा, यदि च विशिष्टज्ञानं कारणं तदाऽयोगा-
 लके वह्निव्याप्यधूमज्ञानमनुमित्यनुराधादापति-
 तम्, सैयमुभयतः पाशा रज्जुः । इत्थं चान्यथा-
 ख्यातौ प्रत्यक्षमेव प्रमाणं रङ्गं रजततया जा-
 नामीत्यनुभवादिति संक्षेपः

पूर्वं व्याप्तिरुक्ता तद्ग्रहोपायस्तु न दर्शितं
 इत्यतस्तं दर्शयति । व्यभिचारस्येति ।

व्यभिचारस्याग्रहोऽपि

सहचारग्रहस्तथा ॥ १३७ ॥

हेतुर्व्याप्तिग्रहे,

व्यभिचाराग्रहः सहचारग्रहश्च व्याप्तिग्रहे कारणमित्यर्थः । व्यभिचाराग्रहस्य व्याप्तिग्रहप्रतिबन्धकत्वात् तदभावः कारणम्, एवमन्वयव्यतिरेकाभ्यां सहचारग्रहस्यापि हेतुता । भूयोदर्शनं तु न कारणम्, व्यभिचारासृज्ज्ञां सकृद्दर्शनेऽपि क्व चिद् व्याप्तिग्रहात् क्व चिद्व्यभिचारशङ्काविधूननद्वारा भूयोदर्शनमुपयुज्यते ।

यत्र तु भूयोदर्शनादपि शङ्का नापैति तत्र विपक्षत्राधिकतर्काऽपेक्षितः । तथाहि । वह्निविरहिण्यपि धूमः स्यादिति यद्वाशङ्का भवति तदा सा वह्निधूमयोः कार्यकारणभावस्य प्रतिसन्धानान्निवर्तते । यद्वायं वह्निमान् न स्यात्तदा धूमवान् न स्यात् कारणं विना कार्यानुत्पत्तेः । यदि क्व चित् कारणं विनापि भविष्यत्यहेतुक एव भविष्यतीति तत्राप्याशङ्का भवेत् तदा सा व्याघातादपसरणीया । यदि कारणं विना कार्यं स्यात् तदा धूमार्थं बह्वेस्तप्रथमं

भांजनस्य वा नियमत उपादानं तत्रैव न स्या-
दिति । यत्र स्वत एव शङ्का नावतरति तत्र न
तर्कापेक्षापीति तदिदमुक्तम् । तर्कः क्व चिदिति ।

तर्कः क्व चिच्छङ्कानिवर्तकः ।

इदानीं परकीयव्यापिग्रहप्रतिबन्धार्थमुपा-
धिं निरूपयति । साध्यस्येति ।

साध्यस्य व्यापको यस्तु

हेतोरव्यापकस्तथा ॥ १३८ ॥

स उपाधिर्भवेत्तस्य

निष्कर्षोऽयं प्रदर्श्यते ।

साध्यत्वाभिमतव्यापकत्वं सति साधनत्वा-
भिमताव्यापक इत्यर्थः । ननु श्यामां मित्रातन-
यत्वादित्यत्र शाकपाकजत्वं नोपाधिः स्यात्
तस्य साध्यव्यापकत्वाभावात्, श्यामत्वस्य का-
किलादावपि सत्त्वात्, एवं वायुः प्रत्यक्षः स्पर्-
शाश्रयत्वादित्यत्रोद्भूतरूपवत्त्वं नोपाधिः स्यात्
प्रत्यक्षत्वस्थात्मादिषु सत्त्वात् तत्र च रूपाभा-
वात्, एवं ध्वंसो विनाशी जन्यत्वादित्यत्र भा-
वत्वं नोपाधिः स्याद्विनाशित्वस्य प्रागभावे स-

त्वात्. तत्र च भावत्वाभावादिति चेन्न । यद्दु-
 र्मावच्छिन्नसाध्यव्यापकत्वं तद्दुर्मावच्छिन्नसा-
 धनाव्यापकत्वमित्यर्थं तात्पर्यात् । मित्रातन-
 यत्वावच्छिन्नश्यामत्वस्य व्यापकं शाकपाकज-
 त्वम् । तदवच्छिन्नसाधनाव्यापकं च । एवं
 पक्षधर्मबहिर्द्रव्यत्वावच्छिन्नप्रत्यक्षत्वस्य व्या-
 पकमुद्भूतरूपवत्त्वं बहिर्द्रव्यत्वावच्छिन्नसाध-
 नस्याव्यापकं च । एवं ध्वंसो विनाशी जन्य-
 त्वादित्यत्र जन्यत्वावच्छिन्नसाध्यव्यापकं भा-
 वत्वम् । एवं श्यामो मित्रातनयत्वादित्यादा-
 वपि मित्रातनयत्वावच्छिन्नश्यामत्वस्य व्या-
 पकं शाकपाकजत्वम् । सदुतास्त्वेतादृशो धर्मो
 नास्ति यदवच्छिन्नस्य साध्यस्य व्यापकं तदव-
 च्छिन्नस्य साधनस्याव्यापकं किं चित् स्यात् ।
 व्यभिचारिणि त्वन्तत उपाध्यधिकरणं यत्साध्या-
 धिकरणं यच्चोपाधिशून्यं साध्यव्यभिचारनिरू-
 पकमधिकरणं तदन्यतरत्वावच्छिन्नस्य साध्य-
 स्य व्यापकत्वं साधनस्य चाव्यापकत्वमुपाधेः
 सम्भवतीति ।

अत्र एव लक्ष्यमपि रूपमेतदनुसारेण दश-
षति । मनुं इति ।

मनुं साध्यसमानाधि-

करणम् स्वरूपाद्यः ॥ १३९ ॥

हेतोरङ्काद्ययं येषां

स्वसाध्यव्यभिचारिता ।

स्वसाध्येति । स्वमुपाधिः स्वं च साध्यं च
स्वसाध्ये तयोर्व्यभिचारितेत्यर्थः ।

उपाधेरुपक्रमादीजमाह । व्यभिचारस्येति ।

व्यभिचारस्यानुमान-

मुपाधेऽनु प्रयोजनम् ॥ १४० ॥

उपाधिव्यभिचारेण साध्यव्यभिचारानुमा-
नमुपाधेः प्रयोजनमित्यर्थः । तथाहि । यत्र शु-
द्धसाध्यव्यापक उपाधिस्तत्र शुद्धनोपाधिव्य-
भिचारेण साध्यव्यभिचारानुमानम् । यथा धू-
मवान् वह्निरित्यादौ वह्निर्धूमव्यभिचार्याद्वैश्व-
नव्यभिचारित्यादिति । व्यापकव्यभिचारिणो
व्याप्यव्यभिचारावश्यकत्वात् । यत्र तु कि-
ञ्चिदुर्मावाच्छिन्नसाध्यव्यापक उपाधिस्तत्र त-

दुर्मवत्युपाधिव्यभिचारेण साध्यव्यभिचारा-
नुमानम् । यथा श्यामो मित्रातनयत्वादित्य-
त्र मित्रातनयत्वं श्यामत्वव्यभिचारि मित्रात-
नये शाकपाकजत्वव्यभिचारित्वादिति । वा-
धानुन्नीतपक्षेतरस्तु साध्यव्यापकताग्राहकप्र-
माणाभावात् स्वव्याघातकत्वाच्च नोपाधिः ।
वाधोन्नीतस्तु पक्षेतर उपाधिर्भवत्येव, यथा
वह्निरनुष्णः कृतकत्वादित्यादौ प्रत्यक्षेण व-
ह्नेरुष्णत्वग्रहे वह्नीतरत्वमुपाधिः । यत्र साध्य-
व्यापकत्वादिकं सन्दिह्यते स सन्दिग्धोपाधिः
पक्षेतरस्तु सन्दिग्धोपाधिरपि नोद्भावनीयः
कथकसम्प्रदायानुरोधादिति । केचित्तु सत्प्रति-
पक्षोत्थापनमुपाधिफलम् । तथाहि । अयोगो-
लकं धूमवद्बह्नेरित्यादावयोगोलकं धूमाभावव-
दार्द्रेन्धनाभावादिति सत्प्रतिपक्षसम्भवात् । इ-
त्थं च साधनव्यापकोपि क्वचिदुपाधिर्यथा कर-
का पृथिवी कठिनसंयोगवत्त्वादित्यादावनुष्णा-
शीतस्पर्शवत्त्वम् । न चात्र स्वरूपासिद्धिरेव दू-
षणमिति वाच्यम् । सर्वत्रोपाधेर्दूषणान्तरसा-

द्वय्यादत्र च साध्यव्यापकः पक्षावृत्तिरुपाधिरिति वदन्ति ।

शब्दोपमानयोर्नैव

पृथक् प्रामाण्यमिष्यते ।

अनुमानगतार्थत्वा-

दिति वैशेषिकं मतम् ॥ १४१ ॥

शब्दोपमानयोरिति । वैशेषिकाणां मते प्रत्यक्षमनुमानं च प्रमाणम्, शब्दोपमानयोस्त्वनुमानादथयैव प्रामाण्यम् । तथाहि । दण्डेन गामभ्याजेत्यादिपदानि वैदिकपदानि वा तात्पर्यविषयस्मारितपदार्थसंसर्गज्ञानपूर्वकाणि आकाङ्क्षादिमत्पदकदम्बत्वाद् घटमानयति-पदकदम्बवत्, यद्वैने पदार्था मिथः संसर्गवन्तो योग्यतादिमत्पदोपस्थापितत्वात् तादृश-पदार्थवत्, दृष्टान्तेऽपि दृष्टान्तान्तरेण साध्य-सिद्धिरिति । एवं गवयव्यक्तिप्रत्यक्षानन्तरं गवयपदं गवयत्वप्रवृत्तिनिमित्तकमसति वृत्त्यन्तरे वृद्धैस्तत्र प्रयुज्यमानत्वाद् यथा गोपदं गोत्वप्रवृत्तिनिमित्तकम्, यद्वा गवयपदं सप्रवृत्ति-

निमित्तक साधुपदत्वादित्यनुमानेन पक्षधर्म-
तायलाद् गवयत्वप्रवृत्तिनिमित्तकत्वं सिद्ध्यति ।

तन्मतं दूषयति । तन्न सम्यगिति ।

तन्न सम्यग्विना व्याप्ति-

बोधं शाब्दादिबोधतः ।

विना व्याप्तिज्ञानं शब्दादितो बोधस्यानुभ-
विकत्वात् । न हि सर्वत्र शब्दश्रवणाद्यनन्तरं
व्याप्तिज्ञाने मानमस्तीति । किं च सर्वत्र शा-
ब्दस्थले यदि व्याप्तिज्ञानं कल्प्यते तदा सर्व-
त्रानुमितिस्थले पदज्ञानं कल्पयित्वा शाब्दबोध
एव किं न स्वीक्रियत इति ।

त्रैविध्यमनुमानस्य

केवलान्वयिभेदतः ॥ १४२ ॥

द्वैविध्यं तु भवेद् व्याप्ते-

रन्वयव्यतिरेकतः ।

अन्वयव्याप्तिरुक्तैव

व्यतिरेकादथोच्यते ॥ १४३ ॥

त्रैविध्यमिति । अनुमानं हि त्रिविधं केव-
लान्वयिकेवलव्यतिरेक्यन्वयव्यतिरेकिभेदात् ।

तत्रासद्विपक्षः केवलान्वयी, यथा ज्ञेयमभिधे-
यत्वादित्यादौ, तत्र हि सर्वस्यैव ज्ञेयत्वाद् विप-
क्षासत्त्वम् । ननु सर्वेषां धर्माणां व्यावृत्तत्वात्
केवलान्वय्यसिद्धिरिति चेन्न । व्यावृत्तत्वस्य स-
र्वसाधरण्ये तस्यैव केवलान्वयित्वात् । किं च
वृत्तिमदत्यन्ताभावाप्रतियोगित्वं केवलान्वयि-
त्वम् । तच्च गगनाभावाद् प्रसिद्धम् । असत्स-
पक्षः केवलव्यतिरेकी, यथा पृथिवीतरेभ्यो भि-
द्यते गन्धवत्त्वादित्यादौ । तत्र हि जलादितृया-
दशमेदस्य पूर्वमनिश्चिततया निश्चितसाध्यवतः
सपक्षस्याभाव इति । सत्सपक्षविपक्षाऽन्वयव्य-
तिरेकी, यथा बहिमान् धृमादित्यादौ तत्र स-
पक्षस्य महानसादेर्विपक्षस्य जलहृदादेश्च स-
रवादिति ।

तत्र व्यतिरेकिणि व्यतिरेकव्याप्तिज्ञानं कारणं
तदर्थं व्यतिरेकव्याप्तिं निर्वृत्तिः । साध्याभाव-
व्यापकत्वमिति ।

साध्याभावव्यापकत्वं

हेत्वभावस्य यद् भवति ।

साध्याभावव्यापकीभूताभावप्रतियोगित्व-
मित्यर्थः । अत्रेदं बोध्यम् । यत्सम्बन्धेन यदव-
च्छिन्नं प्रति येन सम्बन्धेन येन रूपेण व्यापकता
गृह्यते तत्सम्बन्धावच्छिन्नप्रतियोगिताकतदुर्मा-
वच्छिन्नाभाववत्ताज्ञानात् तत्सम्बन्धावच्छिन्न-
प्रतियोगिताकतदुर्मावच्छिन्नाभावस्य सिद्धिः ।
इत्थं च यत्र विशेषणतादिसम्बन्धेनेतरत्वव्याप-
कत्वं गन्धाभावे गृह्यते तत्र गन्धाभावाभावेनेत-
रत्वात्यन्ताभावः सिध्यति । यत्र तु तादात्म्यस-
म्बन्धेनेतरव्यापकता गृह्यते तत्र तादात्म्यसम्ब-
न्धेनेतरस्याभावः सिध्यति स एवान्योन्याभा-
वः । एवं यत्र संयोगसम्बन्धेन धूमं प्रति संयोग-
सम्बन्धेन वह्नेर्व्यापकता गृह्यते तत्र संयोगस-
म्बन्धावच्छिन्नप्रतियोगिताकवह्न्यभावेन जलहृदे
संयोगसम्बन्धावच्छिन्नप्रतियोगिताकधूमाभावः
सिध्यति । अत्र च व्यतिरेकव्याप्तिग्रहे व्यतिरेकस-
हचारज्ञानं कारणम् । केचित्तु व्यतिरेकसहचारे-
णान्वयव्याप्तिरेव गृह्यते न तु व्यतिरेकव्याप्तिज्ञा-
नं कारणम् । यत्र व्यतिरेकसहचाराद्व्याप्तिग्रह-

स्तत्र व्यतिरेकीत्युच्यते साध्यप्रसिद्धिस्तु घटादा-
वेव जायतां पश्चात् पृथिवीत्यात्रच्छेदेन साध्यते-
ति वदन्ति ।

अर्थापत्तेस्तु नैवेह

प्रमाणान्तरतेष्यते ॥ १४४ ॥

व्यतिरेकव्याप्तिबुद्ध्या

चरितार्था हि सा यतः ।

अर्थापत्तेस्त्विति । अर्थापत्तिं प्रामाणान्तरं मन्य-
न्ते के चन । तथाहि यत्र देवदत्तस्य शतवर्षजी-
वित्वं ज्योतिःशास्त्रादवगतं जीविनो गृहसत्त्वं
च प्रत्यक्षादवगतं तत्र शतवर्षजीवित्वान्यथानुप-
पत्तया बहिःसत्त्वं कल्पयते । तदनुमानेन गतार्थ-
त्वान्नेष्यते । तथाहि । यत्र जीवित्वस्य बहिःस-
त्त्वगृहसत्त्वान्यतरव्याप्यत्वं गृहीतं तत्रान्यतर-
सिद्धौ जायमानायां गृहसत्त्वबाधाद्बहिःसत्त्वमनु-
मितौ भासते । एव पीनो देवदत्तो दिवा न भुङ्क्त
इत्यादौ पीनत्वस्य भोजनव्याप्यत्वाद्यगमाद्भा-
जनं सिध्यति । दिवाभाजनबाधे च रात्रिभोजनं
सिध्यति । अभावप्रत्यक्षस्यानुभविकत्वादानुपल-

म्भोऽपि न प्रमाणान्तरम् । किं चानुपलम्भस्या-
ज्ञातस्य हेतुत्वे ज्ञानाकरणकत्वात् प्रत्यक्षत्वं
ज्ञातस्य हेतुत्वे तु तत्राप्यनुपलम्भान्तरापेक्षेत्य-
नवस्था । एवं चेष्टापि न प्रमाणान्तरं तस्याः सङ्केत-
ग्राहकशब्दस्मारकत्वेन लिप्यादिसमशीलत्वा-
च्छब्द एवान्तर्भावात् । यत्र तु वयाप्त्यादिग्रहस्त-
त्रानुमितिरेवेति ।

सुखं निरूपयति । सुखं तु जगतामेवेति ।

सुखं तु जगतामेव,

काम्यं धर्मण जन्यते ॥

काम्यमभिलाषाविषयः । धर्ममिति । धर्मत्वेन
सुखत्वेन कार्यकारणभाव इत्यर्थः ।

दुःखं निरूपयति अधर्ममिति ।

अधर्मजन्यं दुःखं स्यात्

प्रतिकूलं सचेतसाम् । १४५ ।

अधर्मत्वेन दुःखत्वेन कार्यकारणभाव इ-
त्यर्थः । प्रतिकूलमिति । दुःखत्वज्ञानादेव सर्वेषां
स्वाभाविकद्वेषविषय इत्यर्थः ।

इच्छां निरूपयति । निर्दुःखत्व इति ।

निर्दुःखत्वे सुखे चेच्छा

तज्ज्ञानादेव जायते ।

इच्छा तु तदुपाये स्या-

दिष्टोपायत्वधीर्यदि । १४६ ।

इच्छा हि फलविषयिणी, उपायविषयिणी च, फलं तु सुखं दुःखाभावश्च, तत्र फलेच्छां प्रति फलज्ञानं कारणम् । अत एव स्वतः पुरुषार्थः सम्भवति, यज्ज्ञानं सत् स्ववृत्तितयेष्यते स पुरुषार्थ इति तल्लक्षणात् । इतरेच्छानधीनेच्छाविषयत्वं फलितोऽर्थः । उपायेच्छां प्रतीष्टसाधनताज्ञानं कारणम् ।

चिकीर्षा कृतिसाध्यत्व-

प्रकारेच्छा च या भवेत् ।

तद्वेतुः कृतिसाध्येष्ट-

साधनत्वमतिर्भवेत् । १४७ ।

चिकीर्षेति । कृतिसाध्यत्वप्रकारिका कृतिसाध्यविषयिणीच्छा चिकीर्षा । पाकं कृत्या साधयामीति तदनुभवात् । चिकीर्षां प्रति कृतिसाध्यताज्ञानमिष्टसाधनताज्ञानं च कारणम् ।

अत एव वृष्ट्यां कृतिसाध्यताज्ञानाभावात् चि-
कीर्षा ।

बलवद्द्विष्टहेतुत्व-

मतिः स्यात् प्रतिबन्धिका ।

बलवदिति । बलवद्द्विष्टसाधनताज्ञानं तत्र
प्रतिबन्धकमतो मधुविषसंपृक्तान्नभोजने न चि-
कीर्षा । बलवद्द्वेषः । प्रतिबन्धक इत्यन्ये ।

तदहेतुत्वबुद्धेस्तु

हेतुत्वं कस्य चिन्मते । १४८ ।

तदहेतुत्वेति । बलवदनिष्टाजनकत्वज्ञानं
कारणमित्यर्थः । कृतिसाध्यताज्ञानादिमतो ब-
लवदनिष्टसाधनताज्ञानशून्यस्य बलवदनिष्टाज-
नकत्वज्ञानं विनापि चिकीर्षायां विलम्बाभावात्
कस्य चिन्मत इत्यस्वरसो दर्शितः ।

द्वेषं निरूपयति । द्विष्टसाधनतेति ।

द्विष्टसाधनताबुद्धि-

भवेद् द्वेषस्य कारणम् ।

दुःखोपायविषयकं द्वेषं प्रति द्विष्टसाधन-
ताज्ञानं कारणमित्यर्थः । बलवदिष्टसाधनताज्ञानं

च प्रतिषन्धकं तेन नान्तरीयकदुःखजनके पा-
कादौ न द्वेषः ।

यत्र निरूपयति । प्रवृत्तिश्चेति ।

प्रवृत्तिश्च निवृत्तिश्च

तथा जीवनकारणम् । १४९ ।

एवं प्रयत्नत्रैविध्यं

नान्त्रिकैः परिदर्शितम् ।

प्रवृत्तिनिवृत्तिजीवनयोनियत्नभेदात् प्रयत्न-
स्त्रिविध इत्यर्थः ।

चिकीर्षा कृतिसाध्यंष्ट-

साधनन्वमनिस्तथा । १५० ।

उपादानस्य चध्यक्षं

प्रवृत्तौ जनकं भवेत् ।

चिकीर्षेत्यादि । मधुविषसंपृक्तान्नभोजनादौ
बलवद्निदानुबन्धित्वेन चिकीर्षाभावान्न प्रवृ-
त्तिरिति भावः । कृतिसाध्यताज्ञानादिवद्वलवद-
निदाननुबन्धित्वज्ञानमपि स्वतन्त्रान्यव्यतिरे-
कान् प्रवृत्तौ कारणमित्यपि वदन्ति । कार्यता-
ज्ञानं प्रवृत्तकामिति गुरुवः । तथाहि । ज्ञानेन

प्रवृत्तौ जननीयायां चिकीर्षातिरक्तं नापेक्षित-
मस्ति, सा च कृतिसाध्यताज्ञानसाध्या, इच्छायाः
स्वप्रकारप्रकारकधीसाध्यत्वनियमात् । चिकी-
र्षा हि कृतिसाध्यत्वप्रकारिकेच्छा तत्र कृतिसा-
ध्यत्वं प्रकारस्तत्प्रकारकज्ञानं चिकीर्षायां तद्-
द्वारा प्रवृत्तौ च हेतुः, न त्विष्टसाधनताज्ञानं त-
त्र हेतुः कृत्यसाध्येऽपि प्रवृत्त्यापत्तेः । ननु कृ-
त्यसाध्यताज्ञानं प्रतिबन्धकमिति चेन्न । तदभा-
वपेक्षया कृतिसाध्यताज्ञानस्य लघुत्वात् । न
च द्वयोरपि हेतुत्वम् । गौरवात् । ननु त्वन्मते-
ऽपि मधुविषसंपृक्तान्नभाजने चैत्यवन्दने च प्र-
वृत्त्यापत्तिः कार्यताज्ञानसत्त्वादिति चेन्न । स्ववि-
शेषणवत्ताप्रतिसन्धानजन्यकार्यताज्ञानस्य प्र-
वर्तकत्वात् । काम्ये हि यागपाकादौ कामना
स्वविशेषणम् । ततश्च बलवदनिष्टाननुबन्धिका-
म्यसाधनताज्ञानेन कार्यताज्ञानम् । ततः प्रवृ-
त्तिः । तदप्यत्र भाजने न प्रवर्तते तदानीं काम-
नायाः पुरुषविशेषणत्याभावात् । नित्ये च
शौचादिकं पुरुषविशेषणं तेन शौचादिज्ञानाधी-

नकृतिसाध्यताज्ञानात्तत्र प्रवृत्तिः । ननु तदपेक्ष-
या लाघवेन बलवदनिष्टाननुबन्धीष्टसाधनता-
विषयककार्यताज्ञानमेव हेतुरस्तु, बलवदनिष्टा-
ननुबन्धित्वं चेष्टोत्पत्तिनान्तरीयकदुःखाधिक-
दुःखाजनकत्वम्, बलवद्द्विष्टविषयकदुःखाज-
नकत्वं वेति चेन्न । इष्टसाधनत्वकृतिसाध्यत्व-
योर्युगपज् ज्ञातुमशक्यत्वात् । साध्यत्वसाध-
नत्वयोर्विरोधात् । असिद्धस्य तु साध्यत्वं सि-
द्धस्य च साधनत्वम् । न चैकमेकैकदा सिद्ध-
मसिद्धं च ज्ञायते, तस्मात् कालभेदादुभयं ज्ञाय-
त इति । मैवम् । लाघवेन बलवदनिष्टाननुबन्धी-
ष्टसाधनत्वे सति कृतिसाध्यताज्ञानस्य हेतुत्वा-
त् । न च साध्यत्वसाधनत्वयोर्विरोधः । यदा क-
दा चित् साध्यत्वसाधनत्वयोरविरोधादेकदा
साध्यत्वसाधनत्वयोश्च ज्ञानात् । (नर्षीनास्तु
ममेदं कृतिसाध्यमितिज्ञानं न प्रवर्तकमनागतेष्ट-
स्य ज्ञातुमशक्यत्वात् । किं तु यादृशस्य पुंसः कृ-
तिसाध्यं यद्दृष्टं तादृशत्वं स्वस्य प्तिसन्धाय
तत्र प्रवर्तते तेनौदनकामस्य तत्साधनताज्ञान-

वतसतदुपकरणवतः पाकः कृतिसाध्यस्ताहशश्चा-
हमिति प्रतिसन्धाय पाके प्रवृत्तिरित्याहुस्त-
न्न । स्वकल्पितलिप्यादिप्रवृत्तौ यौवने कामोद्वे-
दादिना सम्भोगादौ च तदभावात् । इदं तु बो-
ध्यम् । तदानीन्तनेष्टसाधनत्यादिज्ञानं प्रवर्त्तकं
तेन भावियौवराज्ये बालस्य न प्रवृत्तिस्तदानीं
कृतिसाध्यत्वाज्ञानात् । एवं तृप्तो भोजने न
प्रवर्त्तते तदानीमिष्टसाधनत्वाज्ञानात् । प्रवर्त्तते
च रोषद्रूषितचित्तो विषादिभक्षणे तदानीं बल-
वदनिष्ठाननुबन्धित्वज्ञानात् । न चास्तिकस्या-
गम्यागमनशत्रुवधादिप्रवृत्तौ कथं बलवदनि-
ष्ठाननुबन्धित्वबुद्धिर्नरकसाधनत्वज्ञानादिति वा-
च्यम् । उत्कटरागादिना नरकसाधनताधीनिरो-
धनात् । वृष्ट्यादौ तु कृतिसाध्यताज्ञानाभावात्
चिकीर्षाप्रवृत्तौ किं त्विष्टसाधनताज्ञानादिच्छा-
मात्रं कृतिश्च प्रवृत्तिरूपा बोध्या । तेन जीवन-
योनियत्नसाध्ये प्राणपञ्चकसञ्चारे न प्रवृत्तिः ।
इत्थं च प्रवर्त्तकत्वानुरोधाद्विधेरपीष्टसाधनता-
दिकमेवार्थः । इत्थं च विश्वजिता यजेतेत्यादौ

यत्र फलं न श्रूयते तत्रापि स्वर्गः फलं कल्प्य-
ते । न त्वहरहः सन्ध्यामुपासीतेत्यादाविष्टानुत्प-
त्तेः प्रवृत्तिः कथम्, न चार्थवादिकं ब्रह्मलोकादि
प्रत्यत्रायाभावां वा फलमिति वाच्यम् । तथा स-
ति काम्यत्वे नित्यत्वानापत्तेः कामनाभावेऽक-
रणापत्तेश्च, इत्थं च फलश्रुतिस्तत्रार्थवादमात्र-
मिति चेन्न । ग्रहणश्राद्धादौ नित्यत्वनैमित्ति-
कत्वयोरिव भ्ररणाश्राद्धे काम्यत्वनैमित्तिकत्व-
योरिव, नित्यत्वकाम्यत्वयोरप्यविराधात् ।
न च कामनाभावेऽकरणापत्तिः । त्रिकालस्तघ-
पाठादाविव कामनासद्भावस्यैव कल्पनात् ।
ननु वेदबोधितकार्यताज्ञानात् प्रवृत्तिः सम्भ-
वतीति चेन्न । इष्टसाधनत्वमविज्ञाय तादृश-
कार्यताज्ञानसहस्रेणापि प्रवृत्तेरसम्भवात् । यद-
पि पण्डापृर्व्वं फलमिति । तदपि न । कामनाभा-
वेऽकरणतापत्ते स्तौल्यात् । कामनाकल्पने त्वा-
र्थवादिकफलमेव रात्रिसत्त्वन्यायात् कल्प्यताम-
न्यथा प्रवृत्तयनुपपत्तेः, तेनानुत्पत्तिमेवान्ये प्र-
त्यत्रायस्य मन्वते । एवं “सन्ध्यामुपासते ये तु

सततं शंसितव्रताः, विधूतपापास्ते यान्ति ब्रह्म-
लोकमनामयम्“ । एवं “दद्यादहरहः श्राद्धं पि-
तृभ्यः प्रीतिमावह, न्नित्यादिकमेव फलमस्तु ।
न च पितृप्रीतिः कथं फलं व्यधिकरणत्वादिति
वाच्यम् । गयाश्राद्धादाविवोद्देश्यत्वसम्बन्धेनैव
फलजनकत्वस्य क्वचित्कल्पनात् । अत एवो-
क्तं शास्त्रदर्शितफलमनुष्ठानकर्तरीत्युत्सर्ग इति ।
पितृणां मुक्तत्वे तु स्वस्य स्वर्गफलम्, यात्रन्नित्य-
नैमित्तिकानुष्ठानस्य सामान्यतः स्वर्गफलकल्प-
नात् । पण्डापूव्वार्थं प्रवृत्तिश्च न सम्भवति । न
हि तत्सुखदुःखाभाववत् स्वतः पुरुषार्था न वा
तत्साधनं प्रत्यवायानुत्पत्तौ । कथं प्रवृत्तिरिति
चेदित्यम् । यथा हि नित्ये कृते प्रत्यवायाभाव-
स्तिष्ठति तदभावे तदभावः । एवं प्रत्यवायाभा-
वस्य सत्त्वे दुःखः प्रागभावसत्त्वं तदभावे तदभा-
व इति योगक्षेमसाधारणकारणताया दुःखप्राग-
भावं प्रत्यपि सुवचत्वात् । एवमेव प्रायश्चित्त-
स्यापि दुःखप्रागभावहेतुत्वमिति । ननु न क-
लञ्जं भक्षयेदित्यत्र विध्यर्थे कथं न जर्यान्वयः,

इष्टसाधनत्वाभावस्य कृतिसाध्यत्वाभावस्य च
 बोधयितुमशक्यत्वादिति चेन्न । तत्र बाधादि-
 ष्टसाधनत्वं कृतिसाध्यत्वं च न विध्यर्थः किं
 तु बलवदनिष्टाननुबन्धित्वमात्रं तदभावश्च नञा
 बोध्यते, अथ वा बलवदनिष्टाननुबन्धीष्टसाध-
 नत्वे सति कृतिसाध्यत्वं विध्यर्थस्तदभावश्च न-
 ञ्जा बोध्यमानो विशिष्टाभावो विशेष्यवति
 विशेषणाभावे विश्राम्यति । ननु श्येनेनाभिच-
 रन् यजेतेत्यत्र कथं बलवदनिष्टाननुबन्धित्वम-
 र्थः श्येनस्य मरणानुकूलव्यापारस्य हिंसात्वेन
 नरकसाधनत्वात्, न च वैधत्वान्न निषेध इति
 वाच्यम्, अभिचारे प्रायश्चित्तापदेशात् । न च म-
 रणानुकूलव्यापारमात्रं यदि हिंसा तदा खड्गकार-
 स्य कूपकर्तुंश्च हिंसकत्वापत्तिः, गललग्नान्नभ-
 क्षणजन्यमरणे स्वात्मयधित्वापत्तिश्चेति वाच्यम्,
 मरणोद्देश्यकत्वस्यापि विशेषणत्वात्, अन्यो-
 द्देश्यकक्षिप्तनाराचहतब्राह्मणस्य तु वाचनिकं प्रा-
 यश्चित्तमिति चेन्न । श्येनवारणायाहृष्टाद्वारकत्वेन
 विशेषणात्, अत एव काशीमरणादर्थकृतशिव-

पूजादेरपि न हिंसात्वम् । न च साक्षान्मरणजन-
कस्यैव हिंसात्यं श्येनस्तु न तथा किं तु तज्जन्या-
पूर्वमिति वाच्यम् । खड्गाघातेन ब्राह्मणे व्रणपा-
कपरम्परया मृते हिंसात्वानापत्तेः । केचित्तु
श्येनस्य हिंसा फलं न तु मरणं तेन श्येनजन्य-
खड्गाघातादिरूपा हिंसाऽभिचारपदार्थस्तस्य च
पापजनकत्वमतः श्येनस्य वैधत्वात् पापाज-
नकत्वेऽप्यग्रिमपापं प्रतिसन्धाय सन्तो न प्रव-
र्त्तन्त इत्याहुः । आचार्यास्तु आप्ताभिप्रायो
विध्यर्थः पाकं कुर्या इत्यादावाज्ञादिरूपेच्छा-
वाचित्ववल्लिङ्गात्रस्येच्छावाचित्वं लाघवात् ।
एवं च स्वर्गकामो यजेतेत्यादौ यागः स्वर्गकामै-
कृतिसाध्यतयाप्तेष्ट इत्यर्थः । ततश्चाप्तेष्टत्वेनेष्ट-
साधनत्वादिकमनुमाय प्रवर्त्तते । कलङ्गभक्ष-
णादौ तदभावान्न प्रवर्त्तते । यस्तु वेदे पौरुषेय-
त्वं नाभ्युपैति तं प्रति विधिरेव तावद्गर्भ इष
श्रुतिकुमार्याः पुंयोगे मानम् । न च कर्त्रस्म-
रणं बाधकम् । कपिलकणादादिकमारभ्याद्यप-
र्यन्तं कर्तृस्मरणस्यैव प्रतीयमानत्वात् । अन्य-

था स्मृतीनामप्यकर्तृकत्वापत्तेस्तत्रैव कर्तृस्मरणमस्तीति चेद्वेदेषु च छन्दांसि जज्ञिरे तस्मादित्यादि कर्तृस्मरणमस्त्येव । एवं “प्रति मन्वन्तरं चैषा श्रुतिरन्या विधीयत” इत्यपि द्रष्टव्यम् । स्वयम्भूरेष भगवान् वेदां गीतस्त्वया पुरा । शिवाद्या ऋषिपर्यन्ताः स्मर्त्तारोऽस्य न कारका इति तु वेदस्य स्तुतिमात्रम् । न च पौरुषेयत्वे भ्रमादिसंभवाद्प्रामाण्यं स्यादिति वाच्यम् । नित्यसर्वज्ञत्वेन निर्दापत्वात् । अत एव पुरुषान्तरस्य भ्रमादिसंभवान्न कपिलादेः कर्तृत्वं वेदस्य । किं च वर्णानामेवानित्यन्त्रस्य वक्ष्यमाणत्वात् सुतरां तत्सन्दर्भस्य वेदस्यानित्यत्वमिति ।

उपादानस्येति । उपादानस्य समवायिकारणस्याध्यक्षं प्रत्यक्षं च प्रवृत्तौ कारणमिति ।

निवृत्तिस्तु भवेद् द्वेषाद्

द्विष्टसाधननाधियः । १५१ ।

निवृत्तिरिति । द्विष्टसाधनताज्ञानस्य दुःखसाधनविषयकनिवृत्तिं प्रति जनकत्वमन्वयव्य-

तिरेकादवधारितमिति भावः ।

यत्नो जीवनयोनिस्तु
सर्वदाऽतीन्द्रियो भवेत् ।
शरीरे प्राणसञ्चारे
कारणं स प्रकीर्तितः । १५२ ।

यत्न इति । जीवनयोनियत्नो यावज्जीवनम-
नुवर्त्तते स चातीन्द्रियस्तत्र प्रमाणमाह । शरी-
र इति । प्राणसञ्चारो ह्यधिकश्वासादिः प्रयत्न-
साध्यः । इत्थं च प्राणसञ्चारस्य यत्नसाध्यत्वा-
नुमानात्, प्रयत्नस्य बाधाञ्चातीन्द्रिययत्न-
सिद्धिः स एव जीवनयोनिः प्रयत्नः ।

गुरुत्वं निरूपयति । अतीन्द्रियमिति ।

अतीन्द्रियं गुरुत्वं स्यात्
पृथिव्यादिद्वये तु तत् ।
अनित्ये तदनित्यं स्या-
न्नित्ये नित्यमुदाहृतम् । १५३ ।
तदेवासमवायि स्यात्
पतनाख्ये तु कर्मणि ।

अनित्यं ह्यणुकादौ तद्गुरुत्वमनित्यं नि-

त्ये परमाणौ नित्यं गुरुत्वमित्यनुवर्त्तते । त-
द्गुरुत्वमसमवाय्यसमवायिकारणम् । पतन आ-
द्यपतन इत्यर्थः ।

द्रवत्वं निरूपयति । सांसिद्धिकमिति ।

सांसिद्धिकं द्रवत्वं स्या-

न्नैमित्तिकमथापरम् । १५४ ।

सांसिद्धिकं तु सलिले

द्वितीयं क्षितितेजसोः ।

परमाणौ जले नित्य-

मन्यत्रानित्यमिष्यते । १५५ ।

नैमित्तिकं वह्नियोगात्

तपनीयघृतादिषु ।

द्रवत्वं स्यन्दने हेतु-

निमित्तं संग्रहे तु तत् । १५६ ।

द्रवत्वं द्विविधं सांसिद्धिकं नैमित्तिकं च । प-
रमाणाविति । जलपरमाणौ द्रवत्वं नित्यमन्य-
त्र पृथिवीपरमाण्वादी जलद्रवणुकादौ च द्रवत्व-
मनित्यं कुत्र चित्तेजसि कुत्र चित्पृथिव्यां च नै-
मित्तिकं द्रवत्वम् । तत्र कोवा नैमित्तिकार्थस्तह-

र्धयति । नैमित्तिकमिति । बहोतिपदं तेजोर्धक-
म् । तथा च तेजःसंयोगजन्यं नैमित्तिकं द्रव-
त्वम् । तच्च सुवर्णादिरूपे तेजसि घृतजनुप्रभृति-
पृथिव्यां च वर्धत इत्यर्थः । द्रवत्वं स्यन्दन इ-
ति । असमवायिकारणमित्यर्थः । संग्रहे सक्तु-
कादिसंयोगविशेषे । तद् द्रवत्वम् स्नेहसहितमि-
ति बाहुव्यम् । तेन द्रुतसुवर्णादीनां न संग्रहः ।

स्नेहं निरूपयति । स्नेहो जल इति ।

स्नेहो जले स नित्योऽणा-

वनित्योऽवयविन्यसौ ।

तैलान्तरे तत्प्रकर्षा-

दहनस्यानुकूलता । १५७ ।

जल एवेत्यर्थः । असौ स्नेहः । ननु पृथिव्याम-
पि तैले स्नेह उपलभ्यते न चासौ जलीयस्तथा
सति दहनप्रातिकूल्यं स्यादत आह । तैलान्त-
र इति । तत्प्रकर्षात् स्नेहप्रकर्षात् तैल उपलभ्य-
मानः स्नेहोऽपि जलीय एव तस्य प्रकृष्टत्वादग्ने-
रानुकूल्यम्, अपकृष्टस्नेहं हि जलं वह्निं नाशय-
तीति भावः ।

संस्कारं निरूपयति । संस्कारेति ।

संस्कारभेदो वेगोऽथ

स्थितिस्थापकभावनं ।

मूर्त्तमात्रे तु वेगः स्यात्

कर्मजां वेगजः क्व चित् । १५८ ।

भावनाख्यस्तु संस्कारां

जीववृत्तिरतान्द्रियः ।

उपेक्षानात्मकस्तस्य

निश्चयः कारणं भवेत् । १६० ।

वेगस्थितिस्थापकभावनाभेदात् संस्कार-

स्त्रिविध इत्यर्थः । मूर्त्तमात्र इति । कर्मजवेग-

भावेदावेगो द्विविध इत्यर्थः । शरादौ हि नादन-

जनितेन कर्मणा वेगो जन्यते तेन च पूर्वकर्म-

नाशस्तत उत्तरकर्म, एवमग्रेऽपि । विना च वेगं

कर्मणः कर्मप्रतिबन्धकत्वात् पूर्वकर्मनाश

उत्तरकर्मात्पत्तिश्च न स्यात् । यत्र वेगवता क-

पालेन जनिते घटे वेगो जन्यते स वेगजां वेगः ।

स्थितिस्थापकसंस्कारः

क्षितौ के चिञ्चतुर्घ्रपि ।

अतीन्द्रियोऽसौ विज्ञेयः

क्व चित् स्पन्दोऽपि कारणम् । १५९

स्थितिस्थापक इति । आकृष्टशाखादीनां परित्यागे पुनर्गमनस्य स्थितिस्थापकसाध्यत्वात् । के चिदिति । चतुर्षु क्षित्यादिषु स्थितिस्थापकं केचिन्मन्यन्ते तदप्रमाणमिति भावः । असौ स्थितिस्थापकः । क्व चिदाकृष्टशाखादौ ।

भावनाख्य इति । तस्य संस्कारस्य । उपेक्षात्मकज्ञानान् संस्कारानुत्पन्नरूपेक्षानात्मक इत्युक्तम् । तत्संशयात् संस्कारानुत्पत्तनिश्चय इत्युक्तम् । तेनोपेक्षान्यनिश्चयत्वेन संस्कारं प्रति हेतुतेति भावः । ननु स्मरणं प्रत्यपेक्षान्यनिश्चयत्वेन हेतुत्वं तेनोपेक्षादिस्थले न स्मरणमित्यं च संस्कारं प्रति ज्ञानत्वेनैव हेतुतास्त्विति चेन्न । त्रिनिगमनाविरहेण संस्कारं प्रत्यप्युपेक्षान्यनिश्चयत्वेन हेतुतायाः सिद्धत्वात् । किंचोपेक्षास्थले संस्कारकल्पनाया गुरुत्वात् संस्कारं प्रति चोपेक्षान्यत्वेन हेतुतायाः सिद्धत्वान् ।

तत्र प्रमाणं दर्शयति । स्मरणं इति ।

स्मरणे प्रत्यभिज्ञाया-

मप्यसौ हेतुरुच्यते ।

असौ संस्कारो यतः स्मरणं प्रत्यभिज्ञानं च
जनयन्त्यतः संस्कारः कल्पयते । त्रिणा व्यापार-
पृथ्वानुभवस्य स्मरणादिजननासामर्थ्यात् स्व-
स्वव्यापारान्यतराभावे कारणन्धासम्भवात् । न
च प्रत्यभिज्ञां प्रति तत्तत्संस्कारस्य हेतुत्वे प्र-
त्यभिज्ञायाः संस्कारजन्यत्वेन स्मृतित्वापत्ति-
रिति वाच्यम् । अप्रयोजकत्वात् । परं स्वनुदशु-
दुसंस्कारात् प्रत्यभिज्ञानुदयादुदबुदुसंस्कारस्य
हेतुत्वापेक्षया तत्तत्स्मरणस्यैव प्रत्यभिज्ञां प्र-
ति हेतुत्वं कल्पयत इत्याहुः ।

अदृष्टं निरूपयति । धर्माधर्माविति ।

धर्माधर्मावदृष्टं स्या-

दृष्टं स्वर्गादिसाधनम् । १६१ ।

गङ्गास्नानादियागादि-

व्यापारः स तु कान्तितः ।

कर्मनाशाजलरूपशां-

दिना नाव्यभ्रो प्रायश्चित्तेति । य-
 स्वर्गादिसकलसुखानां स्वर्गसाधनाभूतग-
 रीरादीनां च साधन धर्मं इत्यर्थः । तत्र प्रमा-
 णं दर्शयितुमाह । यागादीति । यागादिव्यापार-
 तथा हि धर्मः कल्प्यते । अन्यथा यागादीना
 चिरधिनृत्तया निर्व्यापारतया च कालान्त-
 भात्रिस्वर्गजनकत्वं न स्यात् । मदुक्तमाचार्येण ।
 "चिरध्वस्तं फलायाल न कर्मानिशय विनि-
 ति । ननु यागध्वंस एव व्यापारः स्यात्, न
 च प्रतियोगिध्वंसयोरैकत्वाजनकत्वम्, सर्वत्र
 तथात्वे मानाभावात्, न च त्वन्मते फलानन्वय
 मन्मते चरमफलस्यापूर्वनाशकत्वान्न तथास्व-
 मिति वाच्यम्, कालविशेषस्य सहकारित्वादि-
 त्यत आह । गङ्गास्त्रानेति । गङ्गास्त्रानस्य हि स्व-
 र्गजनकत्वेऽनन्तानां जलसंयोगध्वंसानां व्यापा-
 रत्वमपेक्ष्यैकमपूर्वं कल्प्यते लाघवादिति भावः ।
 ननु ध्वंसोऽपि न व्यापारोऽस्तु, न च निर्व्यापा-
 रस्य चिरध्वस्तस्य कथं कारणत्वमिति वाच्यम्,
 अनन्यथासिद्धनियतपूर्ववर्तित्वस्य तत्रापि स-

तत्र पमाणं शृण्वन्निवृत्तं हि चक्षुःसंयोगा-
 दः कारणत्वे न तु सर्वत्र कार्यकालवृत्तिव्य-
 मित्य समवायिकारणस्य कारणत्व इत्यत आह ।
 कर्मनाशेति । यदि ह्यपृष्टं न स्यात्तदा कर्म-
 नाशाजलस्पर्शादिना नाशयत्वं धर्मस्य न स्या-
 त् । न हि तेन यागादिनाशः प्रतियन्थो वा कर्तुं
 शक्यते तस्य पृथ्वमेव कृत्नन्वादिति । एतेन देव-
 ताप्रीतिरेव फलमित्यपास्तम् । गङ्गास्नानादी स-
 र्वत्र देवताप्रीतेरसम्भवात् देवतायाश्चेतनत्वेऽपि
 तत्प्रीतेरनुद्देश्यत्वात् । प्रीतेः सुखस्वरूपत्वेन वि-
 ष्णुप्रीत्यादी तदसम्भवान् । जन्यसुखादेस्तत्त्वा-
 भावात् तेन विष्णुप्रीतिजन्यत्वेन पराभिमन-
 स्वर्गादिरेव विष्णुप्रीतिशब्देन लक्ष्यते ।

अधर्मा नरकादीनां

हेतुर्निन्दितकर्मजः ॥

प्रायश्चिन्नादिनाश्याऽसौ

जीववृत्ती त्विमौ गुणौ ॥१६३ ॥

अधर्मा नरकादीनामिति । नरकदुःखादि-
 सकलदुःखानां नारकिशरीरादीनां च साधनम-

धर्म-इत्यर्थः । प्रमाणमाह । प्रायश्चित्तंति । य-
दि ह्यधर्मा न स्यात्तदा प्रायश्चित्तादिनाशयत्वं
न स्यात् । न हि तेन ब्रह्महननादीनां नाशः प्र-
तियन्थो वा विधातुं शक्यते तस्य पूर्वमेष वि-
नष्टत्वादिति भावः । जीवेति । इन्द्रस्य धर्मा-
धर्माभावादिति भावः ।

इमौ तु वासनाजन्यौ
ज्ञानादपि विनश्यतः ।

इमौ धर्माधर्मौ । वासनेति । अतो ज्ञानि-
ना कृते सुकृतदुष्कृतकर्मणां न फलायालमिति
भावः । ज्ञानादपीत्यपिना भोगपरिग्रहः । ननु
तत्त्वज्ञानस्य कथं धर्माधर्मनाशकत्वं "नामु-
क्तं क्षीयते कर्म कल्पकोटिशतैरपीति"वचन-
विरोधात्, इत्यं च तत्त्वज्ञानिनां कृटिति काय-
व्यूहेन सकलकर्मणां भागेन क्षय इति चेन्न ।
तत्र भोगस्य वेद्योदितनाशकीपलक्षत्वात् ।
कथमन्यथा प्रायश्चित्तादिना कर्मणां नाशः, त-
दुक्तम् "ज्ञानाग्निः सर्वकर्मणां"त्यादिना, श्रूयते
च "क्षीयन्ते चास्य कर्माणि तस्मिन् हृष्टे पराव-

रे" इति । ननु तन्व्यज्ञानिनस्तर्हि शरीरावस्थानं
सुखदुःखादि च न स्याज् ज्ञानेन सर्व्वेषां कर्मणां
नाशादिति चेन्न । पारवधेतरकर्मणामेष नाशा
त् । तत्तच्छरीरभोगजनकं हि यत्कर्म तत् प्रा-
रब्धं तदभिप्रायमेव नाभुक्तमिति वचनमिति ।

शब्दं निरूपयति । शब्दो ध्वनिश्च ।

शब्दो ध्वनिश्च वर्णश्च

मृदङ्गादिभयो ध्वनिः ॥ १६४ ॥

कण्ठसंयोगादिजन्या

वर्णास्ते कादयो मताः ।

सर्व्वः शब्दो नभोवृत्तिः

नभोवृत्तिराकाशसमवेतः ।

दूरस्थशब्दस्याग्रहणादाह । श्रोत्र इति ।

श्रोत्रान्पन्नस्तु गृह्यते ॥ १६५ ॥

ननु मृदङ्गाद्यवच्छेदेनात्यन्ते शब्दं श्रोत्रे क-
थमुत्पत्तिरत आह । वीचीति ।

वीचीतरङ्गन्यायेन

तदुत्पत्तिस्तु कीर्त्तिता ।

आद्यशब्देन बहिर्दंशादिगवच्छिन्नाऽन्यः श-

द्व्यस्तेनैतत्तु जन्वते तेन चापरस्तद्वापक,
एवंक्रमेण ... शोत्पन्नो गृह्यत इति ।

कदम्बगालकन्याया-

दुत्पत्तिः कस्य चिन्मते ॥ १६६ ॥

कदम्बेति । आद्यशब्दाद्दशमु दिक्षु दश शब्दा
उत्पद्यन्ते ततश्चान्ये दश शब्दा उत्पद्यन्त इति
भावः । अस्मिन् कल्पे गौरवाद्दुक्तं कस्य चिन्म-
त इति ।

ननु शब्दस्य नित्यत्वाद्दुत्पत्तिः कथमत आ-
ह । उत्पन्न इति ।

उत्पन्नः को विनष्टः क
इति बुद्धेरनित्यता ।

शब्दानामुत्पादविनाशप्रत्ययशालित्वादनित्यत्वमित्यर्थः ।

ननु स एवायं ककार इत्यादिप्रत्ययभिज्ञाना-
च्छब्दानां नित्यत्वमित्थं चात्पादविनाशबुद्धि-
भ्रंमरूपैवेत्यन आह । सायं क इति ।

सायं क इति बुद्धिस्तु
साजात्यमवलम्बते ॥ १६७ ॥

तत्र प्रत्यभिज्ञानस्य तत्सारीरावस्त्वं विष-
यो न तु तद्व्यक्त्यभेदो विषय उपां न्यातिविरो-
धात् । इत्थं च द्वयोरपि बुद्ध्योर्न भ्रमत्वमिति ।

ननु सजायतीत्यं सोऽयमिति प्रत्यभिज्ञायां
भासत इति कुत्र दृष्टमित्यत आह । तदेवेति ।

तदेवौषधमित्यादौ

सजातीयेऽपि दर्शनात् ।

यदौषधं मया कृतं तदेवान्येनापि कृतमि-
त्यादिदर्शनादिति भावः ।

॥ इति सिद्धान्तमुक्तावल्यां गुणनिरूपणम् ॥

इति श्रीमहामहोपाध्यायविद्यानिवासभट्टा-
चार्य्यपुत्रश्रीयुतविश्वनाथपञ्चाननभट्टाचार्य्यवि-
रचिता न्यायसिद्धान्तमुक्तावली संपूर्णा ॥

1287

